

THE
PRINCESS OF WALES
SARASWATĪ BHAVĀNA TEXTS
No. 75

Edited by
Mahāmahopādhyāya
GOPI NĀTH KAVIRĀJA, M. A.
and
Dr. MANGAL DEVA SHASTRI, M. A., D. Phil.

THE
DWAITA NIRNAYA SIDDHANTA
SANGRAHA

Published by
The Superintendent, Printing and Stationery,
Government Press, Allahabad.

Printed by K. B. Pawagi
at the Hitchintak Press, Ramghat, Benares City..

1937.

श्रीः

द्वैतनिर्णयसिद्धान्तसंग्रहः

श्रीमन्मीमांसक भानुभट्ट प्रणीतः

न्यायव्याकरणाचार्यमीमांसकशिरोमणि श्रीसूर्यनारायण•

शुक्ल संपादितः ।

THE

DWAĪTA NIRŪAYA SIDDHĀNTA SAṄGRAHA

BY

BHĀNU BHATTA.

Edited by

Pt. Surya Narayan Shukla,

Professor Govt. Sanskrit College, Benares.

1937.

निवेदनम्—

अथार्यं प्रकाशमुपनीयते ब्रतादिनिर्णयपरो द्वैतनिर्णयलिङ्गान्त-
संग्रहोनाम निबन्धो विदुषां प्रमोदमाधातुम् । अस्य प्रणेता सुगृहीतना-
मधेयत्रिस्थलीसेत्वादिनिबन्धप्रणेतृनारायणभट्टस्य प्रपौत्रः विधिरसा-
यनदूषणशास्त्रदीपिकाप्रकाशादिप्रणेतृशङ्करभट्टस्य पौत्रः मयूखप्रणेतृ-
नीलकण्ठभट्टस्य पुत्रः सुगृहीतनामधेयो भानुभट्टो नाम । अस्मिन् ग्रन्थे
प्रायो भूयः प्रचलितानां ब्रतानां निर्णयः साधु कृत इति लघुरप्ययं ग्रन्थो
विदुषामानन्दवर्धन इति मनसि निधाय वाराणसेयराजकीयसंस्कृत-
पाठशालाध्यक्ष - महामहोपाध्याय - प्राच्यप्रतोच्योभयदर्शननिष्णात-
योगिराज पं० श्री गोपीनाथकविराज एम० ए० महोदया मामेत-
त्सम्पादनायाज्ञापितवन्त इति तदीयाज्ञामनुरुध्य एनं संपादयन्
वाराणसेयसरस्वतीभवनपुस्तकालयस्थं द्वैतनिर्णयसिद्धान्तसंग्रहस्य
पुस्तकद्वयमुपयोगितयावलम्बितवान् ।

तत्रादिमं पञ्चमसंग्रहस्य चतुर्विंशतितमेन वेष्टनाङ्केनाङ्कितं १९५१
वैक्रमसंवत्सरे मेवाधरमिश्रेण लिखितं नानाविधपुस्तकसंग्रहरसिक
बाबू गोविन्ददासेन सरस्वतीभवनाय दत्तं नातीव शुद्धं (क) संज्ञया
मया व्यवहृतम् । यस्य २४७ पृष्ठानि प्रतिपृष्ठं १६ पङ्क्तयः प्रतिपङ्क्ति
१५ अक्षराणि सन्ति ।

द्वितीयं च पञ्चमसंग्रहस्य एकविंशतितमेन वेष्टनाङ्केनाङ्कितमनि-
र्दिष्टलेखकालमपि सार्द्धशतवर्षात्प्राक्काले लिखितमिव संभाव्यमानं
शुद्धं (ख) संज्ञया मया व्यवहृतम् । यस्य ७४ पत्राणि १४८ पृष्ठानि
प्रतिपृष्ठं ९ पङ्क्तयः प्रतिपङ्क्ति ४० अक्षराणि सन्ति ।

तत्र तावत् द्वैतनिर्णयनाम्ना प्रसिद्धानि मयोपलब्धानि त्रीणि पुस्तकानि । तत्रैकं नरहरिकृतं मिथिलार्या प्रकाशमुपगतम् । द्वितीयं वाचस्पतिमिश्रकृतं मयैव संपादितम् । तृतीयं शङ्करभट्टकृतं पूर्वोक्तपुस्तकद्वयापेक्षया गुरुशरीरं मन्निकटस्थम् । तत्र तृतीयस्यास्यैव सारभूतोयं द्वैतनिर्णयसिद्धान्तसंग्रहाख्यो निबन्धो भवतां दर्शने-नात्मानं पावयितुं दृग्गोचरो भवति ।

तदिदानीमेतत्प्रकाशनेन हेमाद्रिपराशरमाधवस्मृतिचन्द्रिकादि-महानिबन्धानां निर्णयसिन्ध्वादिमध्यमनिबन्धानां च केषांचिद् दुर्लभ-तया केषांचिद् बहुमूल्यतया बृहच्छरीरतया वा व्रतादिविषये संशय्य निर्णेतुमसमर्थानां विदुषां बहूपकृतं स्यादिति मन्यमानः पूर्वनिर्दिष्टेषु वाराणसेयराजकीयसंस्कृतमहाविद्यालयाध्यक्षेषु गृहीतावकाशेषु सांप्रतं वाराणसेयराजकीयसंस्कृतमहाविद्यालयाध्यक्षतामुपगतानां वाराणसेयराजकीयसंस्कृतमहाविद्यालयीयपरीक्षाध्यक्षाणां डाक्टर श्री मङ्गलदेवेशास्त्रि, एम. ए. महोदयानामेतत्संपादनेन मयि संतोष-माविष्कुर्वतां कृतज्ञतां बहन्नुपहराणि श्रीविश्वेश्वरचरणकमलयोरिदं ग्रन्थरत्नमिति ।

काशी
रामनवमी
१९९४ सं० वै०

विदुषां वशंवदस्य
सूर्यनारायणशर्मशुक्लस्य

सूचीपत्रम्

विषयाः	पत्राणि
नवरात्रसिद्धान्तः	१
नवरात्रपारणानिर्णयः	९
चतुर्थीनिर्णयः	१३
पञ्चमीनिर्णयः	१४
जन्माष्टमीनिर्णयः	१६
जन्माष्टमीपारणानिर्णयः	२१
एकादशीवेधनिर्णयः	२४
चैत्रश्रावणचतुर्दशीनिर्णयः	२७
नृसिंहचतुर्दशीनिर्णयः	२९
शिवरात्रिनिर्णयः	३१
सावित्रीव्रतनिर्णयः	३३
उपाकर्मनिर्णयः	३४
होलिकानिर्णयः	४३
संक्रान्तिनिर्णयः	४५
ग्रहणोपवासनिर्णयः	४८
अनूढकन्यामृतावाशौचनिर्णयः	५०
आशौचसंनिपाते निर्णयः	५२
दत्तकाशौचनिर्णयः	५९
देशान्तरमृताशौचनिर्णयः	६१
सूतिकाशौचनिर्णयः	६४
संसर्गाशौचनिर्णयः	६६
श्राद्धाधिकारिनिर्णयः	६९
मासिकापकर्षानपकर्षनिर्णयः	७७

विषयाः	पत्राणि
सपिण्डीकरणकालः	७९
प्रथमाब्दे पूर्वाधानाधिकारनिर्णयः	८६
पिण्डपितृयज्ञे प्राशननिर्णयः	८७
अग्नौकरणेऽग्निनिर्णयः	९१
मातापित्रोः क्षयाहसनिपाते निर्णयः	९३
अन्वारोहणे निर्णयः	९५
मातामहश्राद्धनिर्णयः	९८
नान्दीश्राद्धनिर्णयः	९९
विच्छिन्नहस्तादेराधानानधिकारनिर्णयः	१०१
अप्लीकाधाननिर्णयः	१०३
नित्यहोमविधिः	१०५
दत्तकपुत्रग्रहणविचारः	१०७
तीर्थयात्रानिर्णयः	१०९
औपदेशिकसापिण्ड्यनिर्णयः	११३
आतिदेशिकसापिण्ड्यनिर्णयः	११६
ब्राह्मणस्य मांसभक्षणनिर्णयः	११७
दत्ताप्रदाननिर्णयः	१२०
पत्न्यां रजस्वलायां क्षयाहश्राद्धनिर्णयः	१२१
महापातकप्रायश्चित्तनिर्णयः	१२५
द्रव्याणां माननिर्णयः	१२८
शतमुखादिहोमनिर्णयः	१३१

ॐ

श्रीमन्मीमांसकभानुभट्टविरचितो द्वैतनिर्णय सिद्धान्त संग्रहः ।

लक्ष्मीनारायणं नत्वा सीतया सहितं रघुम् ।
गङ्गायुतं नीलकण्ठगुरोः पादाम्बुजं तथा ॥ १ ॥
पितामहकृतद्वैतनिर्णयार्थस्य संग्रहः ।
नीलकण्ठात्मजेनेह क्रियते भानुनाधुना ॥

तत्रादौ नवरात्रसिद्धान्तः ।

नवरात्रव्रते च देवीपूजनं प्रधानम् । उपवासादि तु अङ्गम् ।
कर्तृगुणत्वेन श्रवणात् । तथाच—हेमाद्रौ मदनरत्ने च व्रतखण्डे
भविष्ये—

एवञ्च विन्ध्यवासिन्यां नवरात्रमुपोषितः ।

एकभुक्तेन (१) नक्तेन स्वशक्त्याऽयाचितेन वा ॥

अथवा नवनक्तैश्च नवरात्रं समापयेदिति ।

अत्र यद्यपि—उपवासस्यैव कर्तृगुणत्वं श्रूयते तथापि स्वश-
क्त्याऽयाचितेन वेत्युपवासाशक्तावयाचिनादेर्विधानात्तेषामपि कर्तृ-
गुणत्वमेव बोध्यम् । अत्र पुनर्नक्तविधानात्तस्यैकभक्तापेक्षया
मुख्यत्वद्योतनार्थम् । अन्यथा तस्य वैयर्थ्यं स्यात् । अत्र यानि—

(१) आदर्शापुस्तकद्वयेऽपि सर्वत्र 'एकभक्त' इति दृश्यते ।

अमायुक्तैव कर्तव्या-प्रतिपच्चण्डिकार्चने ।

न ग्राह्या परसंयुक्ता शुद्धसंतानकाङ्क्षिभिः ॥

इत्यादीनि—द्वितीयायोगनिषेधकानि—

अमायुक्ता न कर्तव्या प्रतिपत्पूजने मम ।

सुहूर्तमात्रा कर्तव्या द्वितीयादिगुणान्विता ॥

इत्यादीन्यमायोगनिषेधकानि—तान्युभयविधान्यपि निर्मू-
लानि । समूलत्वेपि परस्परविरोधादनिर्णयकानि तथापि द्वितीया-
युता पूर्वाह्नव्यापिनी नवरात्रारम्भे प्रतिपद् ग्राह्या । तथाच
देवीपुराणे—

आश्विनस्य सिते पक्षे प्रतिपत्सु यथाक्रमम् ।

सुस्नातस्तिलतैलेन पूर्वाह्ने पूजयेच्छिवाम् ॥ इति ।

डामरकल्पे नवमाध्याये—

आश्विनस्य सिते पक्षे प्रतिपत्सु यथाक्रमम् ।

सुस्नातस्तिलतैलेन पूर्वाह्ने पूजयेच्छिवाम् ॥

प्रतिपद्याश्विने मासि शुद्धेऽविद्धेऽथ भद्रया ।

पुण्याहवाचनं कृत्वा जपं पश्चात्समारभेत् ॥

अत्र बहुवचनात्क्रमविधानाच्च छत्रिन्यायेन प्रतिपच्छब्दः
प्रतिपदादितिथिनवके गौणः । अत एव रुद्रयामले—

प्रत्यहं पूजनं कुर्यात् त्रिकालं भक्तितत्परः ।

अष्टम्यां जागरं चैव महापूजनपूर्वकम् ॥

इत्यादिना प्रत्यहं त्रिकालपूजनविधानात् प्रातःकालस्यापि
पूजाकालत्वं सिद्धम् । तस्माद् द्वितीयायुता पूर्वाह्नव्यापिन्येव ग्राह्या ।

(३)

तदभावे पूर्वैवेति सिद्धान्तः । नच त्रिकालपूजाविधानान्मध्याह्न-
सायाह्नयोरपि प्रधानकालत्वान्त्तद्व्यापिन्येव ग्राह्येति भ्रमितव्यम्,
प्रारम्भदिने विहितपूर्वाह्नपूजाबाधापत्तेरिति तयोर्गौणकालविधिपरत्वे-
नाप्युपपत्तेः । एवं रात्रिकालशास्त्राप्यपि । नच वैपरीत्यम् ,
उत्तरभावित्वेन तेषामेव तथात्वौचित्यात् । तदुक्तं मण्डनेन—
“स्वकालादुत्तरो गौणः कालः सर्वस्य कर्मण” इति । अत्र चित्रा-
वैधृतियोगे तदन्ते कलशस्थापनं कार्यम् । तथा च—
स्मृतिः—

त्वाष्ट्रवैधृतियुक्ता चेत्प्रतिपञ्चण्डिकार्चने ।

तयोरन्ते प्रकृतव्यं कलशारोपणं गृह ॥ इति ।

त्वाष्ट्रं चित्रा ।

कोचित्तु—“अश्वनीराजनं कुर्यात्क्षिप्त्वा चित्रां च वैधृतिम्”
इत्यनेनैकवाक्यता उाघवादश्वनीराजनाङ्गविषय एवायं निषेधो न देवी-
पूजाङ्गकलशस्थापन इत्याहुः । तन्न—नीराजनविधौ कलशस्थापन-
स्यैवाभावात् ।

अश्वयुजि शुक्लपक्षे स्वातीयुक्ते शुभे दिने ।

इति स्वस्त्ययनं कार्यं तदा चैषां दिने दिने ॥

इत्युपक्रम्य शान्तिः ।

धान्यं भस्मातकं कुष्टं बचासिद्धार्थकास्तथा ।

पञ्चवर्णेन सूत्रेण ग्रन्थि तेषां च बन्धयेत् ॥

वायवैर्चारुणैः सौरैः शार्त्रैर्मन्त्रैः सवैभवैः ।

वैश्वदेवैस्तथाग्नेयैर्होमः कार्यो दिने दिने ॥

(४)

तुरङ्गा रक्षणीयास्तु पुरुषैः शस्त्रपाणिभिः ।

नच ताड्याः क्वचिच्चात्र नच वाह्याः कथञ्चन ॥ इति ।

गजपूजापि—

बद्धप्रतिसरान्पञ्च गजाश्वान्समलंकृतान् ॥

आमयेन्नगरे नित्यं नन्दिघोषपुरस्कृतान् ॥

इत्यादिनां प्रतिपदादिनवमीपर्यन्तं पूजा कार्या विस्तरस्तु तात-
चरणकृते समग्रमग्नूस्वे ज्ञेयः । यदा तु अहोरात्रे चित्रावैधृतियोग-
स्तदोत्तरार्द्धे स्थापनं कार्यम् ।

आश्विनस्य सिते पक्षे योगे वैधृतिचित्रयोः ।

पूर्वमर्द्धं परित्यज्य कर्त्तव्या चोत्तरे क्रिया ॥

इति स्मृत्यन्तरात् । तातचरणैस्तु—निर्मूलतोक्ता एतेषाम् ।

अत्र च षड्रात्रचतूरात्रव्यतिरिक्ताः सप्तरात्रादिपक्षा उक्ताः
तथाच—धौम्यः—

अथवा—नवरात्रं च सप्तपञ्चत्रिकादि वा ।

एकभुक्तेन नक्तेनायाचितोपोषितैः क्रमात् ॥

आदिशब्दे नाष्टरात्रैकरात्रद्विरात्रपक्षा ग्राह्याः । तेनैकभुक्तादीनां
सप्तस्वपि पक्षेषु सम्बन्धो न यथाक्रमं चतुर्ष्वेवेति सिद्धम् । आद्यो-
भविष्ये—

आद्या द्वितीया तृतीया चतुर्थी च नराधिप ।

एतास्तु एकभुक्तेन प्रवदन्ति मनीषिणः ।

पञ्चमी च तथा षष्ठी सप्तमी चाष्टमी तथा ।

उपवासपरो भूत्वा पूजयेद्दण्डिकां बुधः ॥ इति ।

रुद्रधामले प्रकारान्तरेणाष्टरात्रपक्ष उक्तः—

दुर्गोत्सवे स्मृतं देव उपवासस्य सप्तकम् ।

अष्टमे दिवसे होमस्ततः किञ्चित् भक्षयेत् ॥

सप्तरात्रपक्ष एवायमष्टम्यां भक्षणाधिक्येन विधीयते—वा ।

पञ्चरात्रत्रिरात्रद्विरात्रपक्षा विशिष्योक्ता भविष्ये—

एकभुक्तस्तु पञ्चम्यां षष्ठ्यां नक्तं प्रवर्तयेत् ।

अयाचितस्तु सप्तम्यामष्टम्यां तु उपोषितः ॥

नवम्यां पारणं कुर्यादित्येवं पञ्चरात्रकम् ।

त्रिरात्रं वापि कर्त्तव्यं सप्तम्यादिदिनत्रये ॥

अष्टम्यां च नवम्यां च जगन्मातरमम्बिकाम् ।

पूजयित्वापवासेन विशोको जायते नरः ॥ इति ।

उपवासेनेत्युपलक्षणे तृतीया । एकरात्रपक्षोऽष्टमीनवमीमात्रो-
पवासमेदाद् द्वेधा ।

कन्यासंस्थे रवावीश शुक्लाष्टम्यां प्रपूजयेत् ।

सोपवासो निशाद्धे तु महाविभवविस्तरैः ॥

यः करोत्युपवासं तु नवम्यां विधिवन्नुप ।

स फलं प्राप्नुयात्सर्वं राजसूयाश्वमेधयोरिति ॥

एषाञ्चैकरात्रादिपक्षाणां तत्तद्वाक्यैः फलसम्बन्धात्काम्यता
पूर्वोक्तधौम्यवावयेन नित्यनवरात्रानुकल्पतया विधानात्तेषां नित्यता-
पीत्युभयरूपता । अत्रैकरात्रद्विरात्रयोरुपवास एव श्रुतः । पञ्चरात्रे
क्रमेणैकभुक्तादिपञ्चकमष्टरात्रे पूर्वचतुष्के एकभुक्तमेवोत्तरचतुष्के

उपवास एव तथापि सर्वपक्षेषु सर्वेषामेकभुक्तादीनां धौम्यवाक्यादेव सिद्धिर्ज्ञेया । इह हविष्यादिक्रममपि एकभुक्तादिस्थानापत्त्या ज्ञेयम् ।

इदं शारदं वासन्तिकं च “शरत्काले महापूजा क्रियते या च वार्षिकी” इति देवीपुराणान् । वर्षे भवा वार्षिकीतिविग्रहे प्रथमार्तिक्रमे कारणाभावाद्वाक्यान्तराच्च चैत्रशुक्लप्रतिपदादिनवम्यन्ता पूजा ज्ञेया ।

अत्र सर्वेषामधिकार उक्तो हेमाद्रिमदनरत्नव्रतखण्डे भविष्ये—
स्नातैः प्रभुदिनेहृष्टैर्ब्राह्मणैर्क्षत्रियैर्विशैः ।

शूद्रैर्भक्तियुतैर्मर्च्छैरन्यैश्च भुवि मानवैः ।

स्त्रीभिश्च कुरुशार्दूल सौभाग्यार्थं नराधिप । इति ।

म्लेच्छाः शवरपुलिन्दकिरातादयः । अन्येऽनुलोमप्रतिलोमजाः ।

यावज्जीवं नरः स्नात्वा नवरात्रं महाव्रतम् ।

कुरुते चण्डिकाप्रीत्यै भुक्तिं मुक्तिं च विन्दति ॥

नारदीयवाक्यात् यावज्जीवाधिकार उक्तस्तथापि तेनैव—

नववर्षाणि यावच्च नारी स्नानपरायणा ।

दुर्गापूजादिकं कृत्वा व्रतान्तं तु समाचरेत् ॥

इत्युक्तत्वान्नववर्षोत्तरं समापनीयमित्यनुकल्पः यथा—यावज्जीव-
वानुकल्पोऽग्निहोत्रे त्रिंशद्वर्षानुष्ठानम् ॥ देवीपुराणे—

अयाचो त्वथवैकाशी नक्ताशी त्वथ वाय्वदः ।

प्रातः स्नायी जितद्वन्द्वस्त्रिकालं शिवपूजकः ॥

शिवा च शिवश्च शिवौ तयोरित्यर्थः । प्रातर्मध्यापराह्णेषु निशि

पूजा तदा चतुर्थी स्वकुलदेवतापि पूज्येत्युक्तं व्रतखण्डे—

यस्य यस्य हि या देवी कुलमार्गेण संस्थिता ।
तेन तेन च सा पूज्या बलिगन्धानुलेपनैः ॥
नैवेद्यैर्विविधश्चैव पूजयेत्कुलमातरम् ।

संख्यायुक्तकन्यापूजोक्ता स्कान्दे—

एकैकां पूजयेत्कन्यामेकशृद्ध्या तथैव वा ।

द्विगुणां त्रिगुणां वापि प्रत्येकं नवकं तु वा ॥

प्रत्येकमिति देहलीदीपवदुभयान्वयि । तेन प्रत्यहं कन्याद्वयं
त्रयं नवकं वा पूजयेदित्यर्थः । रोगरहिता गन्धादिप्रीतियुक्ता सुरूपा
स्वसगोत्रापि, पूज्या, कामभेदेन पूजोक्ता स्कान्दे—

ब्राह्मणी सर्वकार्यार्थे जयार्थे नृपवंशजा ।

लामार्थे वैश्यवंशोत्था सुतार्थे शूद्रवंशजा ॥

दारुणे त्वन्त्यजातीनां पूजयेद्विधिधां नरः । इति ।

एकवर्षाद्यावत्षोडशवर्षं नामान्युक्तानि धौम्येन—कन्या सरस्वती
त्रिमूर्तिः वालिका सुभगा उमा मालिनी मातङ्गिका कामसंकर्षिणी
अपराजिता इन्द्राणी क्रतुमुखी महालक्ष्मी मायिका क्षत्रजा
अम्बिका । इयञ्च ऋतुदर्शनोत्तरं न पूज्या । दुर्गापूजा यन्त्रे प्रतिमादौ
वा कार्या । तद्विस्तरः समयमयूखे द्रष्टव्यः ।

अत्र होमे त्रयः पक्षाः अष्टम्यामेवारम्भसमाप्ती, नवम्यामेव
वा ते, अष्टम्यामारम्भो नवम्यां समाप्तिरिति । धौम्यः—“होमस्तत्र
प्रकर्त्तव्यः स्वमन्त्रेण जयार्थिभिः” स्वमन्त्रो गुरुपदिष्टो, जातवेदस इति
वा, नवाक्षरो वा, नमो दैव्यै महादेव्यै इत्यादि वा, अथवा सप्तशती-
श्लोकैर्वेति, पञ्च पक्षा वैकल्पिका भवन्ति । होमद्रव्याणि नारदीये—

तिलाज्यकुसुमादीनि मधुपायसशर्कराः ।

हविर्द्रव्याणि जुहुयाद्गर्गाष्टम्यां विशेषतः ॥

अत्र यथाकुलाचारं पूजा होमबलिपक्षव्यवस्था ज्ञेया । अत्र
“पूजनीया जनैर्देवीत्युपक्रम्य स्नातैः प्रमुदितैर्हृष्टैर्ब्राह्मणैः क्षत्रियैर्विशैः ।
स्त्रीभिश्च कुरुशार्दूलेति” प्रधाने स्त्रीशूद्रयोरप्यधिकारोक्तेस्तदङ्गहोमे-
प्यधिकारसिद्धौ समन्त्रकहोमो विप्रद्वारा कारणीयः “अमन्त्रस्य तु
शूद्रस्य विप्रो मन्त्रेण गृह्यते” इति ब्रह्मपुराणात् । पराशरः—

उपवासो व्रतं होमस्तीर्थस्नानजपादिकम् ।

विप्रैः सम्पादितं यस्य सम्पन्नं तस्य तत्फलम् ॥

यदापि होमे पौराणो मन्त्रः करणं तदापि विप्रद्वारैर्भवति ।
पुराणाध्ययने तस्यानधिकारात् । यत्र तु साक्षाद्गणनं तत्रैव
तन्मन्त्रोच्चारणं भवति नान्यत्र । यत्तु—पराशरः—

दक्षिणार्थं तु यो विप्रः शूद्रस्य जुहुयाद्द्विविः ।

ब्राह्मणस्तु भवेच्छूद्रः शूद्रस्तु ब्राह्मणो भवेत् ॥ इति ॥

तद्यो विप्रः शूद्रादक्षिणामादाय वैदिकमन्त्रैर्जुहोति तस्यैव
दोषो न शूद्रस्येति व्याख्यातं माधवाचार्यैः । अत्र व्याख्यायां
बैदिकैरित्युक्त्या पौराणो न दोष इति सूचितम् ‘अमन्त्रस्य तु शूद्रस्य
विप्रो मन्त्रेण गृह्यते’ इत्यपि पौराणमन्त्रविषयमेव । बलिदाने विशेषो
नारदीये ।

मेषाश्वमहिषादीनामलाभे पैष्टिकः पशुः ।

देयो देव्यै विधानेन यद्वा कूष्माण्डकं फलमिति ॥

अलाभो लोकविद्विष्टस्याप्युपलक्षणम् । ‘अस्वर्ग्यं लोकविद्विष्टं

(९)

धर्म्यमप्याचरेन्न तु' इति वचनात् । एतद्व्याख्या विज्ञानेश्वरेण
कृता धर्म्यमपि वेदविहितमपि लोकनिन्दितं न चरेत् यस्मादस्वर्ग्यं
स्वर्गजनकं न भवतीति । यथा मधुपर्कादौ गोवधादिकमिति दिक् ॥

इति श्रीभट्टवंशावतंसमीमांसकभट्टनीलकण्ठात्मजभट्टभानुकृते
द्वैतनिर्णयसिद्धान्तसंग्रहे नवरात्रनिर्णयः समाप्तः ।

अथात्र पारणानिर्णयः ।

तत्र शुद्धनवम्यां पारणा कार्येति केचित् । तथाच
ब्रह्माण्डपुराणे—

आश्विने शुक्लपक्षे तु नवरात्रमुपोषितः ।

नवम्यां पारणां कुर्याद्दशमीसहिता न चेत् ।

दशमीसहिता यत्र पारणे नवमी भवेत् ।

सप्तजन्मकर्तुं पुण्यं तत्क्षणादेव नश्यति ॥

तथा च तत्रैव 'वासन्ते नवरात्रे तु पूज्या स्याद्रक्तदन्तिका'
इत्युपक्रम्य—

नवम्यां वा विशालाक्षि कार्या होमादिकाः क्रियाः ।

पारणं च प्रकुर्वीत देवीपूजनपूर्वकम् ॥

दशम्यां पारिता देवी कुरुनाशं करोति हि ।

तस्मात्तु पारणं कार्यं नवम्यां विबुधाधिप ॥

इत्युपसंहृतम्—तन्न युक्तिसहम् यदा त्रिमुहूर्ताष्टमी परेद्युर्नवमी-
सत्त्वमसत्त्वं वा । तदा त्रिमुहूर्ताष्टमीयुतनवम्यां पारणे सति नित्य-
वदाम्नातोऽष्टम्युपवासो बांध्येत । न च सप्तमीविद्यायामेव कार्यः—

अष्टमी नवमीविद्धा नवमी चाष्टमीयुता ।

उमामहेश्वरो योगः शिवशक्तिमहोत्सवे ॥

इत्यादि पाद्मादिवचनैर्नवमीविद्धाया एवाष्टम्या ग्राह्यत्वात् ।

अत्र केचित्-ईदृशोदाहरणे दशमीपारणानिषेधकानि वचनानि नित्यवदाग्नाताष्टम्युपवासविधिना बाध्यन्ते । ननु परेद्युर्नवमीसत्त्वपक्षे-ऽवशिष्टनवम्यामेव पारणास्त्विति चेन्न-दशमीविद्धायांतस्यां तन्निषेधात् । न च दशमीनिषेधबाध इव अस्यापि बाध इति वाच्यम्, (१) सामान्य-विधिप्राप्तप्रातःकालीनपारणाकालप्रविष्टदशमीयुतनवमीनिषेधप्रवृत्तेरङ्गी-कारात् (२) । यत्तु-वेधपदश्चात्र योगमात्रपरं न त्रिमुहूर्त्तवेधपरम-प्रयोजकत्वात् तादृशदशमीवेधस्यापरिहार्यत्वे पारणाऽकरणाशङ्का-पत्तेश्च (३) मुख्यकाले प्रात्यभावादिति, तन्न गौणकालेऽपि नवम्यां पारणाविधेः पारणाकालप्रातरेवच्छिन्नदशमीविषयस्य दशमी-पारणनिषेधस्य चाप्रवृत्तेरिति । एवं सति नवम्युपवासविधिनापि तेषां बाधोऽस्तु सकृत्प्रवृत्तायाः किमवगुण्ठनेनेति न्यायात् । नवमीपारणा-

(१) 'सर्वेषामुपवासानां प्रातरेव हि पारणा' इति प्राप्तपारणा-काले दशमीनिषेधः प्रवर्तते तदुत्तरकाले प्रातरेवाभावादित्यर्थः ।

(२) त्रिमुहूर्त्तमध्ये नवमीदशमीयोगे सति दशमीपारणानिषेधः प्रवर्तते । अत्रैव दशमीयुतनवमीपारणानिषेधोऽपीति फलितोऽर्थः ।

(३) यत्र नवमीत्रिहूर्तादुत्तरं दशमी तत्र दशमीविद्धा नवमी भवति तत्र पारणाविधिर्न कोऽपि प्रवर्तते नवमीपारणाविधिर्न प्रवर्तते दशमीविद्धाया निषेधात् दशमीपारणाविधिरपि न प्रवर्तते प्रातःकाल-योगाभावादतः पारणानापत्तिरित्यर्थः ।

विधीनां तु पूर्वद्युरष्टमीविद्धनवम्यां तदुपवासे जाते अवशिष्टपरदिन-
नवम्यां पारणा कार्येति विषय इति । एवं 'सर्वेषामुपवासानां प्रातरेव
हि पारणा' इति सामान्यवाक्यस्योपोष्यतिथ्यन्तविधिना बाधितस्य
नवम्यामेव पारणा कार्येति विधीनां प्रतिप्रसवविधित्वाल्लाघवं भवति ।
दशमीविद्धनवमोनिषेधानां का गतिरिति चेच्छृणु—यदा परेद्युस्त्रिहूर्त्त-
न्यूना नवमी तदा 'वेध्यापि त्रिमुहूर्त्ता स्यान्न न्यूना वेधमर्हति' इति
माधवोक्तेस्त्रिमुहूर्त्तन्यूनाया अविद्धत्वान्नवमीपारणाविधिः प्रवर्तते ।
अयमेव दशमीपारणानिषेधविषयः । यदा त्रिमुहूर्त्ता ततोऽधिका वा तदा
दशमीविद्धनवमोनिषेधप्रवृत्तेरुपोष्यतिथ्यन्ते दशम्यामेव पारणमिति
सिद्धम् । एतेन प्रातरेव पारणाविधानात्तत्कालीनदशम्यामेव पारणा-
प्राप्तेर्दशमीविद्धनवमोनिषेधः प्रातःकालीनदशमीयोगपर एव न
सायङ्कालीनत्रिमुहूर्त्तवेधपर इत्यपास्तम् । तिथ्यन्तपारणाविधिना
प्रातःकालोत्तरदशम्यामपि पारणाप्राप्तेः । अन्यथा 'यामत्रयोर्ध्व-
गामिन्यां प्रातरेव हि पारणा' इतिविधेस्तिथ्यन्तपारणाविध्यपवादत्वं
न युज्येत । तत्प्रसक्तेरेवाभावात् । वेधपदं लक्षणया योगपर-
मित्यप्ययुक्तमनुपपत्त्यभावादिति । यदा तु दशमीविद्धनवमोनिषेध-
स्यापि दशमीनिषेध एव तात्पर्यं तदा त्रिमुहूर्त्तन्यूनायां ततोऽधि-
कायामपि नवम्यामेव पारणा न दशम्यां तिथ्यन्तविधेरपवादात् ।
एवञ्च नवमीविधिदशमीनिषेधयोर्यामत्रयात्पूर्वं नवम्यामेव प्रवृत्तिर्युक्ता
तदूर्ध्वगामिन्यां तु पूर्वोक्तयामत्रयोर्ध्वगामिन्यामित्यनेनैव प्रातः पार-
णासिद्धेरनयोस्तत्र प्रवृत्तिर्व्यर्था स्यादिति सर्वं सुस्थम् । नच नवम्यु-
पवासविधेरेव श्रवणात्कथं दशमीपारणानिषेधानां बाध इति वाच्यम्—

(१३)

अथ चतुर्थी ।

‘अथ हेमाद्रिमते विनायकव्रते पूर्वी तथा च ब्रह्मवैवर्ते—

चतुर्थीसंयुता या तु सा तृतीया फलप्रदा ।

चतुर्थी च तृतीयायां महापुण्यफलप्रदा ।

कर्त्तव्या व्रतिभिर्वत्स गणनाथसुतोषिणी ।

तद्भिन्ना युग्माग्नियुगभूतानामितियुग्मवाक्यात्परेति सिद्धान्तः ।

यदपि भविष्यब्रह्मवैवर्त्तयोः—

चतुर्थीसंयुता कार्या तृतीया च चतुर्थिका ।

तृतीयकयुता नैव पञ्चम्यां कारयेत्क्वचित् ॥

इति तदपि गणपतिव्रतविषयक्रमेव पूर्ववचनैकवाक्यत्वात् ।

अत्र माधवमतम्—

एकादश्यष्टमी षष्ठी द्वितीया च चतुर्थिका ।

त्रयोदशी चतुर्थी चोपोष्याः स्युस्तु परान्विताः ॥

इति भृगुवाक्यात्परोपोष्येत्यप्युक्तम् ।

द्वितीया पञ्चमी वेधाद्दशमी च त्रयोदशी ॥

चतुर्दशी चोपवासे हन्युः पूर्वोत्तरे तिथी ।

इति बृहद्ब्रह्मशिष्टवाक्यात् पूर्वोपोष्या पूर्वोक्तब्रह्मवैवर्त्तवाक्यै-
कवाक्यत्वाद्दिनायकोपवासव्रते पूर्वा— अन्यदैवत्योपवासे परेति
वाक्यद्वयव्यवस्थेति । अत्रोपवासभिन्ने उभयदैवत्यव्रते किं स्यादिति
नोक्तम् । तत्रोच्यते शुक्लपक्षे तिथिर्ग्राह्येत्यादिवाक्याद्व्यवस्था-

अपेक्षितविधानात् । अतस्तस्य दशमीमात्रविषयत्वाभिधानमुपेक्ष्यमिति ।

इति भानुभट्टकृते द्वैतनिर्णयसिद्धान्तसंग्रहे

चतुर्थीनिर्णयः समाप्तः ॥

अथ पञ्चमी ॥

अत्र हेमाद्रिणा 'पञ्चमी तु तथा कार्या चतुर्थीसहिता विभो'
इति स्कन्दपुराणवाक्य 'पञ्चमी तु प्रकर्तव्या षष्ठीयुक्ता तु नारद'
इति ब्रह्मवैवर्त्तवाक्ययोः कृष्णशुक्लपक्षभेदेन व्यवस्थोक्ता—

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥

इतिनिगमवाक्यात् । सा च स्वयमेव दूषिता । अन्ये
त्वेवमाहुरिनिग्रन्थेन तथाहि पञ्चम्याश्चतुर्थीयुतत्वाभिधानमुप-
वासविषयम् ।

एकादशी तथा षष्ठी अमावस्या चतुर्थिका ।

उपोष्या परसंयुक्ताः पराः पूर्वेण संयुताः ॥

इति बृहद्वसिष्ठवाक्येन पूव । क्तस्कान्दवचस उपसंहारात् ।
भवनमतेपि कृष्णपक्षविषयत्वेनोपसंहारस्याविशिष्टत्वात् तस्मादुपवासे
पक्षद्वयेपि पूर्वा तद्भिन्नकार्ये परेति । माघवाचार्यैर्दूषितम्—
एवं श्रूयते 'स्कन्दोपवासे स्वीकार्या पञ्चमी परसंयुता' इति ।

एवञ्चैतद्वाक्य (१) शेषात्स्कन्दोपवासे परा । अन्येषु सर्वकार्येषु
पूर्वेति सिद्धान्तः । अयञ्च वाक्यशेषो हेमाद्रिणा नोदङ्कितः ।
एवञ्च वचनान्तरमन्तरेणोक्तसिद्धान्तसिद्धावपि हेमाद्रिऋखितं
हारीतवाक्यमुदाहृतम् ।

चतुर्थीसंयुता कार्या पञ्चमी परया न तु ।

दैवे कर्मणि पित्र्ये च शुक्लपक्षे तथाऽसिते ॥

इति पूर्वाह्नस्य कर्मकालत्वेन परदिनानुष्ठानप्राप्तौ तद्वाधाय दैवे
कर्मणीति पित्र्यग्रहणस्य वैयर्थ्यप्राप्तौ दृष्टान्तोक्त्यर्थमिति माधव-
मतमुपसंहृतम् । अत्र दृष्टान्तोक्तिः स्वयं दूषिता यदापि पित्र्ये
परेद्युः कर्मकालेऽधिका तदाधिकवाधनाय पित्र्यग्रहणविधिरिति ।
अयञ्च प्रकारः—

प्रतिपत्सैव विज्ञेया या भवेदापराह्णिकी ।

दैवं कर्म तथा ज्ञेयं पित्र्यं वा मनुरब्रवीत् ॥

इतिव्यासवचनव्याख्याने प्रतिपत्प्रकरणे स्वयमेवोक्तः ।
अतः पूर्वं ग्रन्थविरोधादिह दृष्टान्तोक्तिरयुक्तेति दिक् । पञ्चमीविषयो
हेमाद्युक्तो न विनिर्णयः । माधवोक्तस्तु सम्यक् सः, किञ्चित्त्रापि
नोमतम् ।

इति श्रीमीमांसकभट्टवंशावतंसभट्टनीलकण्ठात्मजभट्टभानु
कृते द्वैतनिर्णयसिद्धान्तसंग्रहे पञ्चमीनिर्णयः ॥



अथ जन्माष्टमी ।

श्रावणे बहुले पक्षे कृष्णजन्माष्टमीव्रतम् ।
न करोति नरो यस्तु भवति क्रूराक्षसः ।
कृष्णजन्माष्टमीं त्यक्त्वा योऽन्यद्रतमुपासते ।
नाप्नोति सुकृतं किञ्चिदिष्टापूर्त्तमथापि वा ।
वर्षे वर्षे तु या नारी कृष्णजन्माष्टमीव्रतम् ।
न करोति महाप्राज्ञ व्याली भवति कानने ॥
इति भाविष्यपुराणे ऽकरणेऽनिष्टश्रवणादिदं व्रतं नित्यम् ।
स्कन्दपुराणेऽपि—

ये न कुर्वन्ति जानन्तः कृष्णजन्माष्टमीव्रतम् ।
ते भवन्ति नराः प्राज्ञ व्याला व्याघ्राश्च कानने ।
जयन्ती नित्या काम्या च
प्राजापत्यर्क्षसंयुता श्रावणस्यासिताष्टमी ।
वर्षे वर्षे तु कर्त्तव्या तुष्ट्यर्थं चक्रपाणिनः ॥
शूद्रान्नेन तु यत्पापं शवहस्तस्य भोजने ।
तत्पापं लभते कुन्ति जयन्तीविमुखो नरः ॥
इत्यादि स्कान्देऽनिष्टश्रवणान्तित्या, काम्यापि तत्रैवोक्ता—
महाजयार्थं कुरुतां जयन्तीं मुक्तयेऽथवा ।
धर्ममर्थं च कामं च मोक्षं च मुनिपुङ्गव ।
ददाति वाञ्छितानर्थान्ये चान्येष्यतिदुर्लभा ॥
इति फलविशेषश्रवणात् । विष्णुरहस्येपि—
प्राजापत्यर्क्षसंयुक्ता कृष्णा नभसि चाष्टमी ।

मुहूर्त्तमपि लभ्येत सोपोष्या सा महाफला ।

अत्र सोपोष्या सां महाफलेति तच्छब्दाभ्यामष्टम्या एव
परामर्शादष्टम्या एव ऋक्षयोगाज्जयन्तोनाम । तथाच स्पष्टीकृतं
विष्णुरहस्ये—

अष्टमी कृष्णपक्षस्य रोहिणीऋक्षसंयुता ।

भवेत्प्रोष्ठपदे मासि जयन्तीनाम सा तिथिः ।

प्रोष्ठपदत्वञ्चात्र पूर्णिमान्तमासेन ज्ञेयम् ।

अत्र केचित् स्कान्देऽकरणेऽनिष्टश्रवणात्केवलाष्टम्युपवासो
नित्यः । जयन्त्युपवासोऽपि नित्यः स्कान्द एवाकरणेऽनिष्टश्रवणात् ।
स च पूर्वोपवासाद्भिन्नः । तस्यैव स्कान्दे फलश्रवणात्काम्यतापि ।
एवञ्च संयोगपृथक्त्वन्यायादुभयार्थता ।

अन्ये तु केवलाष्टम्युपवासो जयन्त्युपवासश्चैक एव । तस्यै-
वाग्निहोत्रवदुभयार्थत्वम् । ऋक्षयोगे तु ज्योतिष्टोमाङ्गदक्षिणाभूतगवा-
दिषु दोग्ध्रित्वादिवदत्र बुधादिवच्च प्राशस्त्यात्फलातिशयमात्रमिति ।

अपरे तु प्रकृतशुद्धाष्टम्युपवासमाश्रित्य जयन्त्याख्यकालोऽत्र
फले गुणो विधीयते 'सप्तमे ब्रह्मवचसम्' इत्यादिवत् । तेन रोहिणीयोगे
फलान्तरमपि बुधसोमवारावदिति । तदुक्तं (१) पद्मपुराणे—

प्रेतयोनिगतानां तु प्रेतत्वं नाशितं नरैः ।

यैः कृता श्रावणे मासि अष्टमी रोहिणीयुता ॥

किं पुनर्बुधवारेण सोमेनापि विशेषिता इति ।

सा चाष्टमी अर्द्धरात्रव्यापिनी ग्राह्या । तदुक्तं भविष्योत्तरे—

मासि भाद्रपदेऽष्टम्यां कृष्णपक्षेऽर्द्धरात्रके ।

शशाङ्के वृषराशिस्थे ऋक्षे रोहिणिसंज्ञके ॥

योगेऽस्मिन्वसुदेवाद्धि देवकीमामजीजनत् ।

तस्मान्मां पूजयेत्तत्र शुचिः सम्यगुपोषित ॥ इति ।

अत्र पूजयेदिति पूजाविधानात्सैव प्रधानम् । उपवासस्तदङ्गं
शुचित्ववत्कर्तृगुणत्वेन श्रवणादिति तात्पर्यम् ।

अत्र केवलाष्टमी षोढा । पूर्वेद्युरेव निशीथयोगिनी; परेद्युरेव
तादृशी, उभयेद्युर्वा निशीथे, नोभयेद्युर्वा निशीथे, उभयेद्युरेक
देशे तत्रापि साम्येन वैषम्येण चेति । तत्रान्यतरदिने चैत्सैव ग्राह्या ।
वैषम्येणैकदेशेऽधिका उभयोर्नोभयोः साम्येनैकदेश उभयोः इत्येतेषु
निर्णयो निगमे वसुरन्ध्रयोरितियुग्ममवाक्यात् ।

मुहूर्त्तेनापि संयुक्ता संपूर्णा साष्टमी भवेत् ।

किं पुनर्नवमीयुक्ता कुलकोट्यास्तु मुक्तिदा ॥

इति पाद्मवचने नवमीयोगप्राशस्त्यात्तत्रैव—

वर्जनीया प्रयत्नेन सप्तमीसंयुताष्टमी ।

स ऋक्षापि न कर्त्तव्या सप्तमीसंयुताष्टमीति ।

सप्तमीयुतानिषेधात्प्रातः संकल्पकाले सत्त्वाच्च परैवेति ।

यस्मिन्वर्षे ऋक्षयोगस्तदा सप्तधा भिद्यते । पूर्वेद्युरेव निशीथे
रोहिणायुक्ता परेद्युः केवलाष्टमी, निशीथे, परेद्युरेव वा निशीथे
रोहिणीयुक्ता पूर्वेद्युः केवलाष्टमी, तत्र उभयेद्युर्वा सऋक्षा निशीथे,
पूर्वेद्युरेव निशीथात्पूर्वं रोहिणी, उत्तरेद्युरेव निशीथोर्ध्वरोहिणी,
उभयेद्युर्वा निशीथं विहाय रोहिणीयोगः, पूर्वेद्युरष्टमी रोहिणी च

निशीथोर्ध्वं प्रवृत्ता उत्तरेद्युश्च निशीथात्प्रागैव समाप्तेति सप्तधा ।

तत्राद्यपक्षे पूर्वैव । तथाच भविष्यविष्णुधर्मोत्तरयोः—

रोहिण्यामर्द्धरात्रे च यदा कृष्णाष्टमी भवेत् ।

तस्यामभ्यर्चनं शौरैर्हन्ति पापं त्रिजन्मजम् ।

सोपवासो हरेः पूजां कृत्वा तत्र न सीदति ।

अर्द्धरात्रे तु योगोऽयं तारापत्युदये तथा ।

वह्निपुराणेपि—

सप्तमीसंयुताष्टम्यां निशीथे रोहिणी यदि ।

भविता साष्टमी पुण्या यावच्चन्द्रदिवाकरौ ॥

समायोगे तु रोहिण्या निशीथे राजसत्तम ।

समजायत गोविन्दो बालरूपो चतुर्भुजः ।

तस्मात्तं पूजयेत्तत्र यथावित्तालुसरतः । इति ।

यदोत्तरेद्युरेव निशीथे रोहिणीयुक्तोभयेद्युर्वा तदोत्तरैव ।

तथा च—ब्राह्मे—

गृहूर्त्तेनापि संयुक्ता संपूर्णा साष्टमी भवेत् ।

किं पुनर्नवमीयुक्ता कुलकोट्यास्तु मुक्तिदा ॥ इति ।

‘प्रातः संकल्पकाले सत्त्वान्सप्तमीयोगनिषेधाच्च । यदा पूर्वद्युरेव
निशीथात्पूर्वं रोहिणीति चतुर्थे पक्षे त्रैविध्यं उभयेद्युर्निशीथसत्त्वं
पूर्वद्युरेव वा परेद्युरेव वा तत्राद्ययोः पूर्वा—

तस्मात्कृष्णाष्टमी पूज्या सप्तम्या नृपसत्तम ।

रोहिणी संयुतोपोष्या सर्वाघौघनिवारिणी ॥ इत्याग्निपुराणात् ।

तृतीयपक्षे उत्तरा गुणभूतऋक्षवशेन प्रधानभूताष्टम्या

मुख्यकालवर्तित्वबाधायोगात्सप्तमीयोगनिषेधाच्चेति । यदा तूत्तरे-
द्युरेव निशीथोत्तरं पूर्वं वा रोहिणीर्योग इति पञ्चमपक्षस्तदापि
त्रैविध्यं दिनद्वयेपि निशीथेऽष्टमी, उत्तरेद्युरेव तत्राष्टमी, पूर्वेद्युरेव
वा निशीथेऽष्टमीति । तत्राद्यपक्षयोरुत्तरा । “सऋक्षापि न कर्त्तव्या
सप्तमीसंयुताष्टमी” इति ब्रह्मवैवर्तवाक्ये सप्तमीयुताया निषेधात् ।
तृतीये तु पूर्वेव गुणभूतऋक्षयोगेन मुख्यकालवर्तिन्याः प्रधान-
भूताष्टम्या बाधायोगात् अन्यथा यदा दिनद्वयेपि न ऋक्षयोगः
पूर्वेद्युश्च निशीथेऽष्टमी नोत्तरेद्युर्निशीथे बुधसोमान्यतरवारश्चोत्तरेद्युः
तदापि निशीथव्यापिनीं पूर्वा विहाय उत्तरा स्यात् ऋक्षयोगाद्वा-
योगस्थायि प्राशस्त्याभिधानात् । यदा पूर्वेद्युर्निशीथोत्तरं परेद्युस्ततः
पूर्वमिति दिनद्वयेपि ऋक्षयोग इति षष्ठः पक्षस्तदापि त्रैविध्यम् ।
उभयेद्युर्निशीथाष्टमी उत्तरेद्युरेव पूर्वेद्युर्वेति । तत्राद्ययोरुत्तरैव ।

सप्तमीसंयुताष्टम्यां भूत्वा ऋक्षं द्विजोत्तम ।

प्राजापत्यं द्वितीयेऽह्नि मुहूर्त्तार्द्धं भवेद्यदि ॥

तदाष्टयामिहं ज्ञेयं प्रोक्तं व्यासादिभिः पुरा ॥ इति स्कन्द-
पुराणात् ।

मुहूर्त्तेनापि संयुक्ता संपूर्णा साष्टमी भवेत् ।

किं पुनर्नवमीयुक्ता कुलकोटिविमुक्तिदा ॥ इति ब्राह्मिणाञ्च ।

‘तृतीये तु पूर्वेव गुणभूतेत्यादिपूर्वोक्तन्यायात्—

प्राजापत्यर्क्षसंयुक्ता कृष्णा नभसि चाष्टमी ।

मुहूर्त्तमप्यहोरात्रे यस्मिन्युक्तं हि लभ्यते ।

अष्टम्यां रोहिणीऋक्षं तां सुपुण्यामुपावसेदिति विष्णुरहस्या-

दिवचनेभ्यश्चेति ।

यत्तु—माधवेन स्कान्दमित्युक्तम् । हेमाद्रिणा च-ब्रह्मवै-
वर्चीयमित्युक्तम् ।

उदये चाष्टमी किञ्चिन्नवमी सकला यदि ।

भवेत्तु बुधसंयुक्ता प्राजापत्यर्क्षसंयुता ।

अपि वर्षशतेनापि लभ्यते यदि वा न वा ।

तदप्येवं व्याख्येयम् उदये चन्द्रोदये अर्द्धरात्र इति यावत् ।
अर्द्धरात्रे स्वल्पाष्टमी नवमी संपूर्णेति । एवञ्च तारापत्युदये सतीत्य-
नेनैकमूलकल्पनालाघवं भवति । विस्तरस्तु द्वैतनिर्णये समय-
मयूखे च बोध्यः ।

यदा तु पूर्वद्युर्निशीथोत्तरं सऋक्षाष्टमी प्रवृत्तोत्तरेद्युश्च
सऋक्षापि निशीथात्प्राक्समाप्तेति सप्तमः पक्षस्तदोत्तरैव । प्रातः
संकल्पकाले सच्चात् । “सप्तमीसंयुताष्टम्यां भूत्वा ऋक्षं द्विजोत्तम ।
प्राजापत्यं द्वितीयेऽह्नि सुहूर्तार्द्धं भवेद्यदि । तदाष्टयामिकं ज्ञेयम्”
इत्यादिस्कान्दाच्चेति दिक् ।

इति श्रीमन्मीमांसकभट्टवंशावतंसभट्टनीलकण्ठा-

त्मजभट्टभानुकृते द्वैतनिर्णयसिद्धान्त-

संग्रहेऽष्टमीनिर्णयः ॥

अथ जन्माष्टमीपारणानिर्णयः ॥

तत्र पूर्वद्युर्द्धरात्रव्यापिन्यासुपवासो जात उत्तरेद्युश्च किञ्चि-
दष्टमी तदाष्टम्यन्ते पारणमिति मुख्यः पक्षः

जन्माष्टमी रोहिणी च शिवरात्रिस्तथैव च

पूर्वविद्वैव कर्त्तव्या तिथिभान्ते च पारणम् ॥ इति भृगूक्तेः ।

अत्र बृहद्रथन्तरसामा सौमः कार्य इति वत्त्रिपद बहुव्रीहिणा तिथ्यन्ते भान्ते च पारणमित्यर्थो लभ्यते । केवलरोहिण्युपवासोपि माधवाचार्यैरुक्तः । तथा च वह्निपुराणे 'भान्ते कुर्यात्तिथेर्वापि शस्तं भारत ? पारणम्' इति पृथक् तिथिनक्षत्रनिर्देशः संगच्छते । यदा तु रात्रौ तिथ्यन्तस्तदापि दिवैव पारणा न रात्रौ । तथा च ब्रह्मवैवर्ते—

सर्वेष्वेवोपवासेषु दिवा पारणमिष्यते ।

अन्यथा पुण्यहानिः स्यादृते धारणपारणम् । इति ।

धत्तु गौडनिबन्धे—

न रात्रौ पारणं कुर्यादृते वै रोहिणीव्रतात् ।

तत्र निश्यपि तत्कुर्याद्वर्जयित्वा महानिशाम् ॥ इति ।

तद्दक्षिणात्यग्रन्थविरोधात् 'अपि वेदान्तगं रणे' इतिवदपिशब्दस्य स्वार्थतात्पर्याभावादेवोपेक्ष्यम् । अत एव माधवमदनरत्नाभ्यां कृष्णजयन्त्यां रात्रिपारणानिषेध इत्युक्तम् । तस्मादीदृशे विषये दिवैव पारणा न रात्राविति सिद्धम् । यदा तु पूर्वेद्युः निशीथे रोहिणीयोगा-
ञ्जयन्त्युपवासस्तत्र जातस्तदोत्तदिने उभयान्ते दिवैव पारणमिति मुख्यः पक्षः । अन्यतरान्त इति गौणः—तथा च पाद्मे द्वितीयो नारदीये ।

कार्या विद्वापि सप्तम्या रोहिणीसहिताष्टमी ।

तत्रोपवासं कुर्वीत तिथिभान्ते च पारणम् ।

सांयोगिके व्रते प्राप्ते यत्रैकोऽपि विद्युज्यते ।

तत्रैव पारणं कुर्यादेवं वेदविदो विदुः ।

यदोभयान्तोऽन्यतरान्तो वाऽर्द्धरात्रे तदुत्तरं वा अन्यतरान्तस्त-
दाऽर्द्धरात्रे पारणा कार्येति हेमाद्रिः ।

तिथ्यक्षयोर्यदा छेदो नक्षत्रान्तमथापि वा ।

अर्द्धरात्रेऽपि वा कुर्यात्पारणं त्वपरेऽहनि ॥

इतिवाक्यात् । मदनरत्नोप्येवमेवाह । अत्रापिशब्दस्य स्वार्थे
तात्पर्याभावाद्वात्रैरेवायं प्रतिप्रसवो नार्द्धरात्रस्येति माधव आह ।
यदा निशीथादर्वाक् उभयान्तोऽन्यतरान्तो वा तदा दिवा मुख्यानुक-
ल्पयोरभावाद्वात्रौ पारणनिषेधाद्गुपवासप्राप्तावयं प्रतिप्रसव इति
तदेतन्मतत्रयमप्ययुक्तम् । आद्यमतद्वयेऽपिशब्दस्येत्यादिपूर्वोक्तग्रन्थेन
माधवेनैव दूषितम् । माधवमतेपि रात्रेरयं प्रतिप्रसव इति
तदप्ययुक्तम् । अर्द्धरात्रपदस्य स्वार्थे तात्पर्याभावात्तत्पदं विहाय
वाक्यार्थे सतीत्येवं पर्यवसितम् तिथ्यक्षयोर्यदा कदाचिच्छेदेऽहनि
पारणं कुर्यादिति । अत्र कालादर्शमतमेव स्थापितं द्वैतनिर्णये
तदुक्तं तेन । अन्यतिथागमो रात्राविति रात्रिपारणा निषेधमाशङ्क्य-
जयन्त्यां पूर्वविद्वायामुपवासं समाचरेत् ।

तिथ्यन्ते चोत्सवान्ते वा व्रती कुर्वीत पारणम् ।

इतिवचनाद्यदाष्टमी परेद्यवि रात्रौ स्यात्तदोत्सवान्तेऽन्यथा
तिथ्यन्त इति । तिथिपदमृक्षस्याप्युपलक्षणम् । न च 'यामत्रयोर्द्ध
तिथ्यन्ते प्रातरेव हि पारणम् । यामत्रयोर्ध्वगामिन्याम्' इति सामान्य
वाक्यस्य 'तिथ्यन्ते चोत्सवान्ते वा व्रती कुर्वीत पारणम्' इति ।
जयन्तीव्रतप्रकरणपठितविशेषवाक्येन बाधात् । एवञ्च-दिवा
तिथ्यन्ते सति तदैव पारणम् । रात्रौ तिथ्यन्ते उत्सवान्त इति

निष्कर्षः । विस्तरस्तु तत्रैव ज्ञेयः । “उपोषणं पूर्वदिने जयन्त्यां
कृष्णस्य यद्युत्तरवासरे स्यात् ॥ तिथ्यक्षयोरन्यतरस्य चान्ते रात्रौ
तदा पारणमुत्सवान्त” इति ।

इति श्रीमन्मीमांसक भट्टवंशावतंस भट्टनीलकण्ठा-
त्मजभट्टभानुकृते पितामहकृतद्वैतनिर्णय-
सिद्धान्तसंग्रहेजन्माष्टमी
पारणानिर्णयः ।

अथैकादशीवेधानिर्णयः ।

भविष्यत्पुराणे—

अरुणोदयकाले तु दशमी यदि दृश्यते ।

सा विद्वैकादशी तत्र पापमूलमुपोषणम् (१) ॥

सौरधर्मेषु—

आदित्योदयवेलायां प्राङ्मुहूर्त्तद्वयान्विता ।

सैकादशीति संपूर्णा विद्वान्या परिकीर्तिता ।

स्कान्दे

उदयात्प्राक् चतस्रस्तु नाडिका अरुणोदयः ।

तत्र स्नानं प्रशस्तं स्यात्स हि पुण्यतमः स्मृतः ।

ब्रह्मवैवर्त्ते

कीदृशस्तु भवेद्वेधो योगो विप्रेन्द्र कीदृशः ।

(१) तथा—

अरुणोदयवेलायां दिशागन्धो भवेद्यदि ।

दुष्टं तत्तु प्रयत्नेन वर्जनीयं नराधिप ॥

इति ख० पु० अधिक पाठः ।

योगवेधौ ममाचक्ष्व याभ्यां दुष्टमुपोषणम् ।
चतस्रो घटिकाः प्रातररुणोदबनिश्चयः ।
चतुष्टयविभागोऽत्र वेधादीनां किलोदितः ॥
अरुणोदयवेधः स्यात् सार्द्धं तु घटिकात्रयम् ।
अनिवेधो द्विघटिकः प्रभासंदर्शनाद्रवेः ।
महावेधोपि तत्रैव दृश्यतेःको न दृश्यते ॥
तुरीयरतत्र विहितो योगः सूर्योदये सति । इति ।

हेमाद्रौ स्मृतिः ।

निशि प्रान्ते तु यामार्द्धे देववादित्रवादाने ।
सारस्वतानध्ययने चारुणोदय उच्यते ॥ इति ।

अत्र कालादर्शोऽरुणोदयवेधदोषो यद्यस्ति तस्मिन्सति
वैष्णवैर्नोपोषितव्यमिति प्रतीच्या वर्णयन्तीत्युक्तं परमतं
दूषितञ्च । तथा हि—अरुणोदयमारभ्यैकादश्याः सम्पूर्णत्वाभिधानं
सम्पूर्णैकादशी फलाय पर्याप्ता न न्यूनेत्येवंपरम् । अरुणोदयनि-
षेधस्तु कैमुतिकन्यायेन सूर्योदयोर्ध्वं विद्वैकादश्युपोषणनिषेधपरः ।
निषेधवाक्येषु वैष्णवं स्मात्तोपलक्षकमिति । तदेतदयुक्तम् ।
सूर्योदयोर्ध्वं विद्वैकादश्युपवासनिषेधे लक्षणाप्रसङ्गात् । तस्याश्च माना-
भावात् । वैपरीत्यस्यापि सम्भवाच्च । कैमुतिकन्यायेन स्तुतिमात्रपरत्वे
बहूनां वचनानां वैयर्थ्यं स्यादिति । सकलशिष्टाचारविरोधश्चेति
माधवहेमाद्रोररुणोदयवेधनिषेधो वैष्णवानामितरेषां सूर्योदय-
वेधनिषेध इति निर्विवादम् । अरुणोदयपरिमाणे तु विवादः
तत्र माधवेन—

दशमीशेषसंयुक्तो यदि स्यादरुणोदयः ।

नैवोपोष्य वैष्णवेन तद्दिनैकादशीव्रतम् ॥

इत्यादिवाक्येषु अरुणोदयपरिमाणं 'चतस्रो घटिकाः प्रातररुणोदयनिश्चय' इति स्कन्दनारदाभ्यामुक्तं गृह्यत इति घटिकाचतुष्टयात्मकारुणोदयेऽर्द्धघटिकादशमीप्रवेशो वेधः घटिकाद्वयप्रवेशेऽतिवेधः सम्पूर्णदशमीप्रवेशे महावेधः । सूर्योदयोत्तरं दशमीप्रवेशे योगः । तथा च ब्रह्मवैवर्त्ते—

योगवेधौ ममाचक्षत्र याभ्यां दुष्टमुपोषणम् ।

चतस्रो घटिका प्रातररुणोदयनिश्चयः ॥

अरुणोदयवेधः स्यात्सार्द्धन्तु घटिकात्रयम् ।

अतिवेधो द्विघटिकः प्रभासदर्शनाद्रवेः ॥

महावेधोऽपि तत्रैव दृश्यतेऽर्को न दृश्यते ।

तुरीयस्तत्र विहितो योगः सूर्योदये सति ॥

इतिसंज्ञाविशेषकरणं दोषाधिक्यप्रदर्शनार्थम् । एवं माधवमते—उदयात्प्राग्घटिकाचतुष्टयमरुणोदयः । तदेतन्न युक्तम्—

उदयात्प्राक् तु या विद्धा मुहूर्तद्वयसंयुता ।

सम्पूर्णैकादशी नाम तत्रैवोपवसेद्गृही ।

इत्यादिस्कान्दादिवाक्येषु मुहूर्तद्वयपरिमाणारुणोदयस्योक्तत्वात्तस्य च रात्रिमानभेदेन घटिकाचतुष्टयान्न्यूनाधिकभावस्यापि सम्भवात्तस्यासङ्ग्रहः स्यात् । तथा च तद्बोधकबहुवाक्यविरोधः स्यादिति दूषणान्तरं द्वैतनिर्णय एव बोध्यम् । अत्र च रात्रेः षोडश

मुहूर्त्ताः कल्प्याः न पञ्चदश । तथा चैकादशीप्रकरणे हेमाद्रौ
स्मृतिः—

निशि ग्रान्ते तु यामार्द्धे देववादित्रवादाने ।

सारस्वतानध्ययने चारुणोदय उच्यते ॥ इति

हेमाद्रिणा एतत्स्मृतिवलादद्भयामरूप एवात्रारुणोदयो-
ऽङ्गीकृतः । वाक्यान्तरगतानि मुहूर्त्तद्वयमानानि तु रात्रिमानभेदेनैत-
त्परतयैव योजितानि । पितामहचरणैस्तु रात्रेः पञ्चदशमुहूर्त्ताविभा-
गमेवाङ्गीकृत्य मुहूर्त्तद्वयवाक्यमेवाद्यत् हेमाद्रिमतमपि दूषित-
श्चेति दिक् ।

इति श्रीमन्मीमांसकभट्टवंशावतंसभट्टनीलकण्ठकृष्ण-
भट्टभानुकृते द्वैतनिर्णयसिद्धान्त-

संग्रहे एकादशीवेधेऽरु-

णोदयनिर्माण-

निर्णयः ।

ॐ

अथ चतुर्दशीद्वैतनिर्णयः ।

तत्र चैत्रश्रावणशुक्लचतुर्दशी पूर्वेषुः सूर्यास्तोत्तरं प्रविष्टो-
त्तरेद्युरस्तात्पूर्वमेव समाप्ता तदा पूर्वरान्त्रिव्यापिनी ग्राह्येति
हेमाद्रिमाधवाद्यनुयायिनः । तथाच बौधायनः ।

मधोः श्रावणमासस्य शुक्ला या तु चतुर्दशी ।

सा रान्त्रिव्यापिनी ग्राह्या परा पूर्वाह्णगामिनी इति ।

अत्रायं निष्कर्षः पूर्वदिनेऽपराह्णव्यापिनी मुख्यत्वेन
पूर्वा ग्राह्या । तदभावे सायाह्णव्यापिन्यपि न तु तदभावेऽपि केवलरा-

त्रिमात्रव्यापिन्यपि पूर्वा किन्तु उत्तरैवात्रोपपत्तिः । अत्र पञ्चवा-
क्यानि 'मधोः श्रावणमासस्य' इति बौधायनीयमेकम् । 'चतुर्दश्याञ्च
पूर्णिमे'ति नैगममपरम् ।

तृतीयैकादशी षष्ठी शुक्लपक्षे चतुर्दशी ।

पूर्वविद्धा न कर्त्तव्या कर्त्तव्या परसंयुता ॥”

इति नारदीयं तृतीयम् ।

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धा तु कर्त्तव्या परविद्धा न कस्यचित्

इत्यापस्तम्बीयं चतुर्थम् । पक्षद्वयचतुर्दश्याऽपराह्व्या-
पित्वे त्रयोदशियुतचतुर्दशीविधायकम्—

चतुर्दशी तु कर्त्तव्या त्रयोदश्या युता विभो ।

ममभक्तैर्महाबाही भवेद्या चापराह्निकी ॥

दर्शविद्धा न कर्त्तव्या राकाविद्धा कदाचनेति स्कान्दंपञ्चमम् ।
एवञ्च—कृष्णा पूर्वा शुक्लोत्तरेति सिद्धे उभे अप्यपराह्व्यापित्वे पूर्वं
एव ग्राह्ये इति स्कान्देनोक्तम् । यत्र शुक्लायामुत्तरविद्धत्वप्राप्तस्याप-
वादो भवति । कृष्णायान्तु पूर्वविद्धत्वं प्राप्तमेव । तत्रापराह्व्या-
प्त्युक्त्या सा मुख्या तदभावे सायाह्व्यापिनी ग्राह्येति सिद्धम् ।
एवं सिद्धे रात्रिवाक्ये न तावद्दुभयं विधीयते । वाक्यभेदप्रसङ्गात् ।
तस्मादेकं विधेयम् । तत्रान्यासां शुक्लचतुर्दशीनां नियमेन पूर्वाह्व-
व्यापित्वाप्राप्तेऽनुवादासंभवान्न रात्रिव्यापिनी ग्राह्येति विधिः ।
किन्तु परा पूर्वाह्व्यामिनीति विधिः । सा रात्रिव्यापिनीत्यनुवादः ।
ननु द्वयोरत्रिव्यापित्वं क्व प्राप्तं यदनूद्यत इति चेच्छृणु—पूर्वाह्व्यामि-

त्वविधौ पूर्वाह्नगामिन्येवेति न नियमः पूवत्र तिथ्यन्तरोपादानात्
परैवेति नियमः । तथाच तयोस्तदभावः प्राप्तो लक्षणया रात्रिव्या-
पिनीत्यनेनानूद्यते । स च रात्रिव्यापित्वे न संभवति अपराह्नव्या-
पित्वेन सायाह्नव्यापित्वेनापि तत्र स्कान्दवाक्यप्राप्तमपराह्नव्यापित्वं
तदभावे सायाह्नव्यापित्वं प्राप्तमनूद्यते । सायाह्नव्यापित्वं
माधवाचार्येण प्रतिपत्प्रकरणे पार्वणनिर्णये दर्शिता ।

दिनान्ते पञ्चनाड्यस्तु पुण्याः प्रोक्ता मनोषिभिः ।

उदये च तथा पित्र्ये दैविके चैव कर्मणि ॥

इति सङ्क्रान्तिप्रकरणे च—

दिनान्ते पञ्च नाड्यस्तु तदा पुण्यतमाः स्मृताः ।

उदये च तथा पञ्च दैवे पित्र्ये च कर्मणि इति ।

तथा चैयमपराह्नगा मुख्या तदभावे सायाह्नगा । तदभावे
परा ग्राह्येति निष्कर्षः । नच तदभावे रात्रिगामिन्येवास्तु । क्वापि
स्मृत्यन्तरे रात्रिव्यापित्वस्याविधानात्तद्विधौ फलान्तरकल्पनापत्तिः
स्यादिति दिक् । विस्तरस्तु तत्रैव ज्ञेयः ॥

इति श्रीमन्मीमांसकभट्टवंशावतंसभट्टनीलकण्ठात्मज-
भानुभट्टकृते द्वैतनिर्णयसिद्धान्तसंग्रहे
मधुश्रावणशुक्लचतुर्दशी-
निर्णयः समाप्तः ।

अथ वैशाखशुक्लचतुर्दशी ।

नृसिंहचतुर्दशी—

वैशाखशुक्लपक्षस्य चतुर्दश्यां विवस्वति ।

अस्तंगामिनि सर्वेषां पुरस्तात् स्तम्भमध्यतः ॥
प्रबभूव महाविष्णुर्नरसिंहाकृतिर्नृप ।
तस्यां व्रतं नरैः कार्यं महोविष्णोरतिप्रियम् ॥
शनिवासरयोगे च स्वातियोगे च भूमिप ।
महाजयन्ती विख्याता दुर्लभा व्रतिनामिह ॥

इति नृसिंहपुराणात् । भविष्यत्पुराणे—ब्रह्मोवाच—
राधशुक्लचतुर्दश्यां शुद्धे वापि जयायुते ।
मन्दवारे नृसिंहोऽभूत्त्रेतायां चादिकल्पके ।
सायंकाले सदसतां रक्षादमनकारणात् ।
मध्याह्नेन तिथिः पुण्या किन्तु स्वात्यादिसंयुता ।
चतुर्णामपि वर्णानां व्रतेऽस्मिन्नधिकारिता ।

टोडरानन्दे—

वैशाखस्य चतुर्दश्यां सोमवारेऽनिलर्क्षके ।

अवतारो नृसिंहस्य प्रदोषसमये द्विज ! । इति ।

अत्र नृसिंहपुराणेऽस्तङ्गामिनि विवस्वतीतिसामान्यतस्तदुत्पत्ति-
काल उक्तः । स्कान्दे प्रदोष उक्तः । तल्लक्षणं हेमाद्रौ-त्रिमुहूर्त्तं
प्रदोषः स्याद्भानावस्तंगते सति इति । भविष्यत्पुराणे—
सायंकाल उक्तः । तल्लक्षणञ्च 'नक्षत्रदर्शनान्संध्या सायं तत्परतः
स्थितम्' । मार्कण्डेयः—'सायंसन्ध्या त्रिघटिका ह्यस्तादुपरि भास्वतः'
इति मार्कण्डेयोक्तेर्नक्षत्रदर्शनेन त्रिघटिकात्मकः काल उच्यते । एवञ्च
सायंसन्ध्योर्ध्वघटिकात्रयम् । प्रदोषसायंशब्दाभ्यां परस्परविशेष्य-
विशेषणभावेन लभ्यते जन्मकालत्वेनेति तत्कालव्यापिनी ग्राह्या

नृसिंहचतुर्दशी दिनद्वये तत्कालव्याप्तावव्याप्तावेकदेशसमव्याप्तौ वा
शानिसोमस्वातीसिद्धयोगवणिजकरणन्यतमयोगप्राशस्त्यान्निर्णयः ।
एकदेशवैषम्यस्पर्शे आधिक्येनेति दिक् । इति नृसिंहजयन्ती ॥ तन्नवरात्र
मपि कथ्यते—

षष्ठ्यामारम्भणं कार्यं चतुर्दश्यां समापनम् ।

नवरात्रमितिप्रोक्तं नृसिंहपरमेशितुः ॥

इति नृसिंहाङ्घ्रिमहोदधौ नवरात्रशब्दो रूढ्यभिप्रायः ।

इति श्रीमन्मीमांसकभट्टवंशावतंसश्रीमञ्जीलकण्ठात्म-

जभट्टमानुक्ते द्वैतसिद्धान्तसङ्ग्रहे नृसिंह-

चतुर्दशीनिर्णयः ॥

अथ शिवरात्रिः ।

तत्र हेमाद्रिः । यदा चतुर्दशी पूर्वदिने निशीथमात्रव्यापिनी
यरदिने प्रदोषमात्रव्यापिनी निशीथव्यापिन्यपि वा तदा ।

अर्द्धरात्रात्पुरस्ताच्चेजयायोगो यदा भवेत् ।

पूर्वविद्वैव कर्त्तव्या शिवरात्रिः शिवप्रियैः ।

इतिवचनात्पूर्वा । उक्तञ्च—

प्रदोषव्यापिनो ग्राह्या शिवरात्रिचतुर्दशी ।

रात्रौ जागरणं यस्मात्तस्मात्तां समुपोषयेत् । इति

संदिह्याह - अर्द्धरात्रादिवाक्यं परदिने प्रदोषव्याप्त्यभावे सावका-
शं प्रदोषवाक्यमर्द्धरात्रोत्तरजयायोगे सावकाशं तथापि प्रकृतोदाहरणे
पूर्वैव चतुर्दशी ग्राह्याऽन्यथा पूर्वविद्धा शिवरात्रिनिधायकबहुवचन-
सङ्कोचः स्यात् । किञ्च पूर्वाधिककर्मकालव्यापिनी नोत्तरा तथेति
सैव ग्राह्या । तदिदमयुक्तम् । तत्राद्यदोषे विद्वपदमन्यतिथिव-

त्रिमुहूर्त्तपरमुत्तयोगमात्रपरम् । रात्रिबोधपरं निशोथबोधपरं वा ।
 नाद्यः । परदिने एव प्रदोषव्यापिन्याः पूर्वदिने त्रिमुहूर्त्तविद्वाग्रह-
 णवाक्यानामप्रवृत्तेः । न द्वितीयः । योगमात्रप्रतिपादकवाक्याना-
 मुपसंहारन्यायेन त्रिमुहूर्त्तरूपसविशेषयोगपरत्वस्यौचित्यात् । तेन
 द्वितीरूपक्षोपि न । नान्त्यौ । हेमाद्रिणा जन्माष्टम्यादात्रिव शिवरा-
 त्रिप्रकरणे वैधान्तरानिरूपणात् । यस्तु पूर्वाग्रहणे बहुकर्मकालव्या-
 पित्वं हेतुरुक्तः सोप्ययुक्तः । तत्र कर्मशब्देन जागरणमुपवासो
 वा । नाद्यः । जागरणोपवासकाऽत्रिरोधे उपवासकालबलीयस्त्वस्य
 पूर्वं स्वयमेवोक्तत्वात् । नोत्तरः । अहोरात्रयुक्ताया उपवासकाल-
 त्वेनोत्तराया एव बहुकर्मकालव्यापित्वात् । एवं हेमाद्युक्तयुक्तिद्वय-
 निरासेन प्रदोषव्यापिनोति वाक्येनोत्तरैव ग्राह्येति युक्तम् । अर्द्धरात्रा-
 दिति वाक्यन्तु परदिनेपि प्रदोषसम्बन्धाभावे ज्ञेयम् । न च प्रदोष-
 ग्रहणवाक्यमेव निशोथोत्तरजयायोगेऽस्त्विति वाच्यम् सामान्य-
 विशेषसावकाशनिरवकाशन्याययोरप्रवृत्तावप्याकाङ्क्षितानाकाङ्क्षित-
 न्यायेन तन्निराकरणात् । यदाऽन्यतरदिने प्रदोषव्याप्तिस्तदा तेनैव
 निर्णयः । यदा दिनद्वये प्रदोषे सत्वमसत्त्वं वा तदा पूर्वविद्धवाक्यानि
 आकाङ्क्षितविधानात्प्रवर्तन्ते ।

त्रयोदशी यदा देवि दिनभुक्तिप्रमाणतः ।

जागरे शिवरात्रिः स्यान्निशि पूर्णा चतुर्दशी ॥

इति पद्मपुराणीयमाकाङ्क्षितविधानान् नियामकमुक्तं हेमा-
 द्रिणा । एवं दिनद्वये प्रदोषव्याप्तियोगाभावे अर्द्धरात्रवाक्यं
 तेनैव न्यायेन नियामकमिति हेमाद्रिलिखितवाक्यमात्रालोचनेन

वक्तुं युक्तं तस्मात्तत्कृतः पूर्वोक्तो निर्णय उपेक्ष्य इतिदिक् ।
माधवेन तु निशीथव्याप्तचतुर्दशीग्रहणद्वाक्यान्यनेकानि लिखितानि
तदनुरोधेन तत्कृतो निर्णयो युक्त एव तस्माद्देमाद्रिकृतनिर्णयदूषण-
पूर्वकं तत्तल्लिखितवाक्यमात्रालोचने योऽस्माभिर्निर्णयः कृतः
स माधवसंवाद्येवेति न कोऽपि दोष इत्यलम् ।

इति शिवरात्रिसिद्धान्तनिर्णयः समाप्तः ।

अथ सावित्रीव्रते पूर्णिमानिर्णयः ।

तत्राष्टादशनाडीचतुर्दशीविधसत्त्वे परान्यथा पूर्वैवेत्याह—
माधवः 'नाड्योऽष्टादशभूतस्य स्युश्चैत्तत्तु परेऽहनी'ति । 'पूर्वविद्वैव
सावित्रीव्रते पञ्चदशी तिथि'रिति हेमाद्रिस्तु भूतोऽष्टादशनाडीविध-
सत्त्वेपि पूर्वैवेत्याह—सावित्रीव्रतमन्तरेण भवतोऽमापूर्णमास्यौ परे
इति ।

अत्र माधवमतमयुक्तम्—'नागविद्धा न कर्त्तव्या षष्ठी चैव
कदाचन । एकादशीन कर्त्तव्या दशमीसंयुता विभो' इतिस्कान्दाभ्यां
'भूतविद्धा न कर्त्तव्या दर्शः पूर्णा कदाचने'ति ब्रह्मवैवर्ते अमा-
पूर्णमयोभू'तविद्धानिषेधे सति तदनुवादेन 'नागो द्वादशनाडोभिर्दिक्
पञ्चदशभिस्तथा । भूतोऽष्टादशनाडोभिर्दूषयत्युत्तरां तिथिम् ॥'
इत्यादिना त्रिमूर्त्तवेधापवादेन द्वादशादिघटिकापरिमाणमात्रं
विधीयते लाघवात् । यन्नाग उत्तरां तिथिं दूषयति तद्दश-
नाडीभिरित्यादि वाक्यार्थो भवति । माधवमते तु—भूतोऽष्टा-
दशनाडीभिरित्यस्य सावित्रीव्रतेपि प्रवृत्त्यङ्गीकारे तत्र च—

पूर्वविद्धा न कर्त्तव्या दर्शः पूर्णा कदाचन ।

वर्जयित्वा मुनिश्रेष्ठ सावित्रीव्रतमुत्तमम् ॥

इति पूर्वविद्धाविधेरेव सत्त्वाद्यद्भूत उत्तरां तिथिं दूषयति तदष्टा-
दशनाडीभिरिति वचनव्यक्तियोगात् विशिष्टविधिरापद्येत 'भूतोऽष्टा-
दशनाडीयुक्तोत्तरा तिथिः सावित्रीव्रते न ग्राह्येति' तथा सति गौरवं
स्यादिति । पूर्वापरमाधवग्रन्थो विरुद्ध इत्यादिदूषणान्तरं तत्रैव ज्ञेयम् ।
अन्यान्यपि दूषणानि हेमाद्रियुक्त्यन्तरदूषणानि च तत्रैव ज्ञेयानि ।
तस्मादष्टादशनाडीयुक्ते अमापूर्णिमे न ग्राह्ये सावित्रीव्रते इति माधवा-
चार्यसिद्धान्तो न युक्तः । भूतोऽष्टादशनाडीयुक्ताप्युत्तरा तिथिः सावि-
त्रीव्रते ग्राह्येत्येवयुक्तमत एव हेमाद्रिसिद्धान्ते तु संग्रहकालनिर्णयदी-
पिकायां सावित्रीव्रतमन्तरेण भवतोऽमापूर्णिमास्यौ परे इति साधारण्ये-
नैवोक्तम् । न तु भूतोऽष्टादशनाडी युक्ता त्याज्येति दिक् ॥

इति श्रीमन्मीमांसकभट्टवंशावतंसभट्टनीलकण्ठात्मजभट्टभालुकृत-
द्वैतनिर्णयसिद्धान्तसंग्रहे सावित्रीव्रतनिर्णयः समाप्तः ।

अथोपाकर्मद्वैतनिर्णयसिद्धान्तसंग्रहः ।

तत्र याज्ञवल्क्यः

अध्यायानामुपाकर्म श्रावण्यां श्रवणेन वा ।

हस्तेनौषधिभावे वा पञ्चम्यां श्रावणस्य वा ॥

अधीयते इत्यध्याया इति योगरूढ्या वेदाः, तेषामुपकर्म—ग्रहणं
श्रवणेन युक्तेऽह्नि हस्तेन युक्तायां पञ्चम्यां हस्तेन युक्तेऽह्नि पञ्चम्यां
वेति विकल्प इति केचित् । औषधिप्राडुर्भाव इति श्रावणस्येति च
सर्वत्र सम्बद्धयते । आह्वलायनः—“अथातोऽध्यायोपाकरणमौषधीनां

प्राडुर्भावे श्रवणेन श्रावणस्य पञ्चम्यां हस्तेन वेति तद्वार्षिकमित्या-
चक्षते” इति । वार्षिकः कालः श्रावणभाद्रपदौ । तत्र वर्षाकाले भवं
वार्षिकमिति समाख्यया भाद्रपदो विधीयते । श्रावणस्य साक्षाद्वि-
धानान्मासविधिश्च मासान्तरमेव बाधते न श्रावणपञ्चमीहस्ता-
न्प्रत्युत भाद्रपदे कदा कार्यमित्यपेक्षत एव तेन भाद्रगतश्रवणपञ्चमी
हस्तानामपि सिद्धमुपाकर्मकालत्वम् । अत्र वृत्तिकारस्तु श्रावणगत-
श्रवणे हस्तयुक्तपञ्चम्यां वेति पूर्वसूत्रं व्याख्याय तद्वार्षिकमित्या-
चक्षते—इत्येवं भाद्रपदं विधाय एवं च कालत्रयमुक्तं भवतीति
व्याख्यातवान् । तत्पूर्वोक्तव्याख्यानेन चिन्त्यम् । बौधायनः—
‘श्रावण्यामाषाढ्यां वोपाकृत्य तैष्यां माघ्यां चोत्सृजेदिति’ ।
गोभिलः—प्रोष्ठपदीहस्तेनोपाकरणं प्रोष्ठपदीं प्राप्येत्यध्याहारः ।
तेन भाद्रशुक्लहस्ते सामगानामुपाकरणमित्यर्थः ।

श्रावणपद्यां प्रोष्ठपद्यां वाप्युपाकृत्य यथाविधि ।

युक्तश्छन्दांस्यधीयीत मासान्विप्रोऽर्धपञ्चमान् ॥

अत्रापिशब्देन श्रावणभाद्रपदगतश्रवणपञ्चमीहस्तानामुपादानं
पूर्वोक्ताश्वलायनसूत्रात् ।

कात्यायनः—

उपाकृत्योदगयने ततोऽधीयीत धर्मवित् ।

उत्सर्गश्च तथा तैष्यां माघ्यां प्रोष्ठपदेपि वा ॥

एतेषां च कालानां स्वस्वगृह्यानुसारेण व्यवस्था । तत्राप्यन-
न्विततया क्रमोप्याकाङ्क्षावशेन विवक्षितस्तेनाश्वलायनाः स्वसूत्रात्
प्रथमं श्रवण उपाकर्म । तत्र ग्रहसंक्रान्त्यादिदोषे हस्तयुक्तपञ्चम्यां

हस्तयुक्तदिने वेति । एवं याजुषाणां पौर्णमास्यादि, सामगानां हस्तादिक्रमः । अत एव स्मृतिः—

उपाकर्म प्रकुर्वन्ति क्रमात्सामर्ग्यञ्जुर्विदः ।

ग्रहसंक्रान्त्ययुक्तेषु हस्तश्रवणपर्वसु ॥

इति याजुषेषु वाजसनेयिभिः पौर्णमास्यां ग्रहणादिदोषे श्रावण-
गतपञ्चम्याद्युपादेयम्—

संक्रान्तिर्ग्रहणं वापि यदि पर्वणि जायते ।

तन्मासे हस्तयुक्तायां पञ्चम्यां वा तदिष्यते ।

इति स्मृतिमहार्णववचनात् । अत्र हस्तयुक्तायामित्यत्र विशेष्याकङ्क्षायामुपस्थितपञ्चम्या एवानुषङ्गेनान्वयः नानुपात्तस्य तिथ्यन्तरेण अद्याहारप्रसङ्गात् । तेन हस्तयुक्तपञ्चम्यां केवलायां वा तस्यामिति विकल्पः न तु हस्तयुक्तान्यतिथौ तद्युक्तपञ्चम्यां वेति । 'यदि स्याच्छ्रावणं पर्वग्रहसंक्रान्तिदूषितम् । स्यादुपाकरणं शुक्लपञ्चम्यां श्रावणस्य तु' इति वाक्ये केवलशुक्लपञ्चम्युपादानं संगच्छते अन्यथा तस्य संकोचादिति केचित् । अन्ये तु पञ्चम्यां वेति तिथ्यन्तरेणैव विकल्पप्रतीतेस्तद्विशेषापेक्षायां हस्तयुक्तायामित्यस्य विशेषसमर्पकत्वं भवति । एवञ्च—पक्षद्वयेपि बुद्धिस्थस्यैवाध्याहारेणान्वयः । पदोपस्थितस्यैवाध्याहार इत्यत्र तु न किञ्चिन्मूलम् । अस्मिन्पक्षे पञ्चमीपदं यथाश्रुतं भवति । भवत्पक्षे हस्तयुक्तत्वाभावविशिष्टपञ्चमीपरमिति विशेषः । एवञ्च—विकल्पे स्थिते संकोचोपि बलादापतितः स्वीक्रियते । तस्मान्पञ्चम्या हस्तयुक्त-
तिथ्यन्तरेण विकल्पः । तत्रापि हस्तयुक्ताया असंभवे केवलेति ।

अयं सर्वग्रन्थः पुस्तकान्तरेण दृष्ट्वा निर्णय इति । इदञ्च वाज-
सनेयिविषयम्—

संक्रान्तिग्रहणं वापि पौर्णमास्यां यदा भवेत् ।

उपाकृतिस्तु पञ्चम्यां कार्या वाजसनेयिभिः ॥

इतिस्मृतिमहार्णवे वचनान्तरादिति हेमाद्रिः । अत्र वाज-
सनेयिपदं तैत्तिरीयाणामुपलक्षकमिति केचित् । लक्षणायां माना-
भावादिति । येषां च बह्वृचानां सूत्रे पञ्चम्युपात्ता तेषां तु भवत्यु-
पलक्षणम् । सूत्रस्यैव प्रमाणत्वात् । एवं पौर्णमासीग्रहणं
श्रवणहस्ताद्युपलक्षकम् । तत्सिद्धं श्रावणीश्रवणयोर्ग्रहणसंक्रान्ति-
दुष्टयोर्बह्वृचवाजसनेयिनोः श्रावणशुक्लपञ्चम्यां हस्तयुक्तायां तद-
संभवे केवलायां तस्यां हस्तयुक्तान्यतिथौ वोपाकमेति । हिरण्य-
केशिनां तु हस्तयुक्तायां यस्यां कक्षां चित्तिथौ तत्सूत्रे हस्त-
मात्रग्रहणात् तदभावे प्रौष्ठपद्यां, तद्धिन्नतैत्तिरीयाणान्तु प्रौष्ठपद्या-
मेव । बौधायनानां तु आषाढ्यां श्रावण्यामाषाढ्यां वोपाकृत्य
छन्दांस्यधीयीतेति बौधायनवचनात् । श्रावणे बौधधिप्रादुर्भावाभावे
भाद्रपदगतश्रवणादिषु पूर्वोक्तव्यवस्थयोपाकर्म कार्यम् । तथा च-
बह्वृचगृह्यपरिशिष्टकारिका—

अवृष्ट्यौषधयस्तस्मिन्मासे तु न भवन्ति चेत् ।

तदां भाद्रपदे मासि श्रवणेन तदिष्यत ॥ इति ।

अत्र श्रवणग्रहणं पर्वहस्तपञ्चमीनामुपलक्षणम् । पूर्वे तद्वा-
र्षिकमित्याचक्षत इति सूत्रव्याख्यानमेषामपेक्षितत्वेन ग्रहणस्य
साधितत्वात् । अपेक्षविधित्वादेव च औषधिप्रादुर्भावाभाव इवाशौचैव

ग्रहसंक्रान्तिनिमित्तेन शुक्रास्तादौ प्रथमोपाकर्मनिषेधेन श्रावणातिक्रमेऽपेक्षितविधित्वादेव भाद्रपदगतश्रवणपर्वहस्तादिषूपाकर्म कार्यम् । इदञ्चावृष्ट्यौषधय इति प्रतिबन्धकनिमित्तान्तरोपलक्षणम् । ननु प्रथमोपाकृतेः मुख्यकालातिक्रमे कथं गौणकाले प्रारम्भ इति चेत्सत्यम्—यथा 'दिवोदितानि कर्माणि प्रमादान्न कृतानि चेत् । शर्वर्याः प्रथमे यामे तानि कुर्याद्यथाक्रमम् ॥ इत्यत्र गौणकालत्वं तथा नात्र गौणत्वं किन्तु नानास्मृतिष्वनेककाला विहितास्तत्र व्यवस्थापेक्षायां श्रावणगतश्रवणादीनां ग्रहणसंक्रान्त्यादिदोषे तद्रूपश्रम्यादि नियम्यते । तत्रापि दोषेण श्रावणातिक्रमे भाद्रपदगतश्रवणादयो व्यवस्थास्यन्ते । तस्मात्प्रथमोपाकर्मकार्यमेव । पञ्चम्यादिषु प्रथमोपाकर्मनिषेधश्च संग्रहे—

गुरुभार्गवयोमौढ्ये बाल्ये वा वाङ्मकेऽपि वा ।

तथाधिमाससंसर्पमलमासादिषु द्विजाः ।

प्रथमोपाकृतिर्न स्यात् कृतं कर्म विनाशकृदिति ।

कात्यायनोऽपि

उत्कर्षः कालवृद्धौ स्यादुपाकर्मादि कर्मणीति । यत्तु ऋष्यशृङ्गे—

दशहरासु नोत्कर्षश्चतुर्विधो युगादिषु ।

उपाकर्ममहाषष्ठी हेतुदुक्तं वृषादितः ॥

इति तच्छन्दोगविषयम् । तेषां हि सौरमानेन सिंहाके उपाकर्म-
विधेः । तथा च सौरमानेनाह गार्ग्यः—

सिंहे रवौ तु पुष्यर्क्षे पूर्वाह्णे विचरेद्ब्रह्मिः ।

छन्दोगाः मिलिताः कुर्युरुत्सर्गं स्वस्वच्छन्दसाम् ॥

शुक्लपक्षे तु हस्तेन उपाकर्म पराङ्गिकमिति ।

सौरमानेन यदुक्तं तत्र नोत्कर्षोऽधिमासादिषु तत्र युगादयो
न कापि सौरमानेनोक्ताः प्रत्युत चान्द्रमासवचनवैशाखादि-
पुरस्कारेण । तथा च ब्रह्मपुराणे—

वैशाखशुक्लपक्षस्य तृतीयायां कृतं युगम् ।
कार्तिके शुक्लपक्षे तु त्रेता च नवमेऽहनि ॥
अथ भाद्रपदे कृष्णत्रयोदश्यां च द्वापरम् ।
माघे तु पौर्णमास्यां तु घोरं कलियुगं तथा ॥

स्कान्दभविष्यत्पुराणयोस्तु कार्तिकशुक्लनवम्यां कृतं, चैत्रा-
सिततृतीयायां त्रेता, माघदर्शे द्वापरं, भाद्रकृष्णत्रयोदश्यां
कलिरिति । अत्र कल्पभेदेन विरोधपरिहारो ज्ञेयः । अत्र कथं
युगाद्यनुत्कर्षः । अत्र हेमाद्रिः । यद्यपि वैशाखादिशब्दाश्चान्द्रवचना
एव तथापि युगाद्युत्कर्षनिषेधपर्यालोचनया सकलजनप्रसिद्ध्यानु-
गुण्यादनुष्ठानादराच्च सौरमानेनैव युगादयो ग्राह्या इति तेन मेषार्के
वैशाखसिततृतीयोच्यते । तुलार्के कार्तिकासितनवमीत्युच्यते ।
सिंहार्के कृष्णत्रयोदशी भाद्रपदकृष्णत्रयोदशीत्युच्यते । मकरार्के
माघाम उच्यते । एताश्चतस्रो युगादयः इत्यर्थः । अतो
मेषादिष्वधिमासे आसां नोत्कर्षः । दशहरादिषु तु स्पष्टमेव
वृषादित इत्यादि सौरमानमनुत्कर्षे हेतुत्वेनोक्तम् । तस्मादनुत्कर्ष-
श्छन्दोगविषयः । तेषां सिंहार्के उपाकर्मविधानात् । अन्येषां तु उत्कर्षः
कालवृद्धौ स्यादुपाकर्मादिकर्मणीति कात्यायनवाक्यात् । यत्तु—

वेदोपाकरणे प्राप्ते कुलीरे संस्थिते रवौ ।
उपाकर्म न कर्त्तव्यं कर्त्तव्यं सिंहयुक्ते ॥
इति प्रयोगपारिजातवचनम् ,
उपाकर्म तु कर्त्तव्यं कर्कटस्थे दिवाकरे ।
हस्ते च शुक्लपञ्चम्यां श्रावण्यां श्रवणेन वेति ।
तदुभयं छन्दोगविषयमेव ।
नर्मदोत्तरभागे तु कर्त्तव्यं सिंहयुक्ते ।
कर्कटे संस्थिते भानावुपाकुर्यात्तु दक्षिणे ॥

इति बृहस्पतिवचनेनानयोरुपसंहारात् । अत्र हि यत्सिंहे
कर्त्तव्यं तन्नर्मदोत्तरभागे इति सिंहोद्देशेन देशविशेषो विधीयते । स
च सिंहार्कः पूर्वोक्तगार्ग्यवचनेन छन्दोगानामेव प्राप्तोऽतो नर्मदोत्तर-
देशस्तान्प्रत्येव नियम्यते । तथा च तेषामेव नर्मदादक्षिणभागे कदा
कार्यमित्याकाङ्क्षायां कर्कटे इति विधीयते । एवञ्चाकाङ्क्षाविधित्वाह्लाधवं
सर्वान्प्रति देशविधावपूर्वविधिरनाकाङ्क्षितविधिश्चेति गौरवं स्यात् ।
तस्माच्छन्दोगानामेवानुत्कर्षः । अन्येषां तु उत्कर्षः । अन्यथा उत्कर्षः
कालबृद्धौ स्यादिति पूर्वोक्तवचनं निर्विषयं स्यात् । अत्र विशिष्टोद्देश-
स्वीकारोपपत्तिस्तु द्वैतनिर्णय एव बोध्या विस्तरभयान्नोक्तेति ।
यत्तु-कालादर्शं देशभेदेन सिंहकर्कटयोर्व्यवस्था नोक्ता किन्तु
सर्वेषामेव बह्वचादीनां श्रावणे सिंहार्कश्रवणादिषूपाकर्म तत्र तदभावे
श्रवणादिषु । तथा च स्वकारिका—

अध्यायानामुपाकर्म श्रावण्यां तैत्तिरीयकाः ।
बह्वचाः श्रावणे कुर्युः सिंहस्थाकौ भवेच्चदि ॥

अत्र सिंहाङ्कप्रौष्ठपद्यां श्रवणेन व्यवस्थयेति । तत्स्वयमेव
व्याख्याने मूलानुपन्यासान्निप्रमाणकमिति । पर्वणि ग्रहणे चतुर्द-
श्यामपि श्रवणे उपाकर्म न कार्यम् ।

त्रयोदश्यादितो वर्ज्यं दिनानां नवकं ध्रुवम् ।

माङ्गल्येषु समस्तेषु ग्रहणे चन्द्रसूर्ययोः ॥

इति वचनात् । तन्न—

नित्यनैमित्तिके जप्ये होमयज्ञक्रियासु च ।

उपाकर्मणि चोत्सर्गे ग्रहवेधो न विद्यते ॥

इतिप्रतिप्रसववचनादिति । अत्र श्रवणाद्यौदयिकं ग्राह्यम् ।

तथा च परिशिष्टकारिका—

पर्वण्यौदयिके कुर्युः श्रावणं तैत्तिरीयकाः ।

वह्वाः श्रवणे कुर्युर्ग्रहसंक्रान्तिवर्जिते ॥

श्रवणे इत्यत्राप्यौदयिके इत्यनुषज्यते ।

औदयिकं पर्वविशिनष्टि गोभिलः । तथा च श्रावणी पौर्णमासी
तु संगवात्परतो यदि । तदाप्यौदयिकी ग्राह्या नान्या प्यौदयिकी
मतेति । परिशिष्टान्तरे—

धनिष्ठाप्रतिपद्युक्तं त्वाष्ट्रऋक्षसमन्वितं ।

श्रावणं कर्म कुर्वीरन् ऋग्यजुः सामपाठकाः

धनिष्ठाद्युक्तं श्रवणं प्रतिपद्युक्तं पर्व चित्रायुक्तं हस्तर्क्षम् ।

अत्र तैत्तिरीयग्रहणात् एवौदयिके पर्वणि कुर्युरन्ये तु याजुषाः
पूर्वविद्धे एव 'श्रावणी दुर्गा नवमीत्यादि' वचनादिति
कोचित् । तन्न—

चतुर्दश्यां समुत्पन्नावसुरौ मधुकैटभौ ।

वेदान्स्वीकुर्वतः पद्मयोनेस्तौ जहतुः श्रुतीः ।

हत्वा तावसुरौ देवाः पातालतलवसिनौ ।

आहत्य ताः श्रुतीस्तस्मै ददौ लोकगुरुः स्वयम् ॥

अभूल्लब्धश्रुतिर्ब्रह्मा पर्वण्यौदयिके पुरा ।

अतो भूतयुते तस्मिन्नोपाकरणमिष्यते ॥

इति कालिकापुराणे सर्वसाधारण्येन पुनः कारणविधानाद्भूत-
युते पर्वणि निषेधाच्च । अतः सर्वेपि याजुषाः औदयिके कुर्युरित्यन्ये ।
पितामहचरणैस्तु यदैकस्मिन्दिने पर्वादि कर्मकालव्यापि तदा
सर्वैस्तत्रैवोपाकर्म कार्यं यदा तु दिनद्वये कर्मकालव्याप्तिस्तदव्याप्ति-
र्वा तदा तैत्तिरीयैरौदयिके कार्यम् । अन्यैरन्यत्रेति व्यवस्थोक्ता ।
तदुपपादनं च द्वैतनिर्णय एव ज्ञेयम् । कर्मकालस्तु—छन्दोगभिन्नानां
पूर्वाह्न एव । 'भवेदुपाकृतिः पौर्णमास्यां पूर्वाह्न एव त्वि'ति प्रचेतो-
वाक्यात्पूर्वाह्ने दैवि हं कर्मेति सामान्यवचनाच्च । पौर्णमासीपदमुपलक्षणं
श्रवणस्य । छन्दोगानां तु पूर्वोक्तगार्ग्यवाक्यादपराह्नः । यत्तु—
गोभिलवाक्यम्—

अध्यायानामुपाकर्म कुर्यात्कालेऽपराह्णे ।

पूर्वाह्ने तु विसर्गः स्यादिति वेदविदो विदुः ॥

इति तद्गार्ग्यवचनोपसंहाराच्छन्दोगविषयमेव । उपाकर्म पराह्ने
स्यादिति कालादर्शाकारिकापि छन्दोगविषयैव व्याख्येयेति ।
पूर्वोक्तग्रहसंक्रान्तिनिषेधे विशेषः । प्रयोगपारिजाते वृद्धमनुः—

अत्रार्द्धरात्रादर्वाकृचेद्ग्रहः संक्रम एव वा ।

नोपाकर्म तदा कुर्यात् श्रावण्यां श्रवणे न तु ॥ इति

कात्यायनोपि—

अर्द्धरात्रादधस्ताच्चेत् संक्रान्तिग्रहणं तदा ।

उपाकर्म न कुर्वीत परतश्चेन्न दोषकृदिति ॥

बहुचां श्रवणे विशेषः । स्मृत्यर्थसारे—श्रवणे आदौ घटिका
चतुष्टयाभिजिन्नक्षत्रांशवर्जमिति ।

इति श्रीमन्मीमांसकभट्टनीलकण्ठात्मजभट्टभानुकृते द्वैतनिर्णय-
सिद्धान्तसंग्रहे उपाकर्मसिद्धान्तनिर्णयः समाप्तः ॥

॥ अथहोलिकानिर्णयः ॥

फाल्गुनपूर्णिमा होलिकादीपनपूजनादौ पूर्वविद्धा ग्राह्या ।

श्रावणी दुर्गानवमी दूर्वा चैक हुताशनी ।

पूर्वविद्धैव कर्त्तव्या शिवरात्रिर्वलेदिनम् ॥

इतिवृहद्यमवचनात् चतुर्दश्यां च पूर्णिमेति युग्मवाक्याच्च ।
प्रदोषोऽस्य कर्मकालः । 'निशामुखे तु पूज्येत होलिका सर्वतोमुखै-
रि'ति पृथ्वीचन्द्रोदये दुर्वासोवाक्यात् ।

भद्रायां द्वे न कर्त्तव्ये श्रावणी फाल्गुनी तथा ।

श्रावणी तु नृपं हन्ति ग्रामं दहति फाल्गुनी ।

इति स्मृत्या निषेधात्प्रदोषे भद्रासन्वे तदवसानेऽर्द्धरात्रोत्तरमपि
होलिकादीपनं कार्यम् । तथा च भविष्योत्तरे—

राकायामद्वयादूर्ध्वं चतुर्दश्यां यदा भवेत् ।

होलीं भद्रावसाने तु निशीथान्तेपि दीपयेदिति ।

एवञ्च यानि—

भद्रायां विहितं कार्यं होलिकायाः प्रपूजनम् ।
मध्यरात्रमतिक्रम्य विष्टिपुच्छं यदा भवेत् ।
प्रदोषे ज्वालयेद्वह्निं सुखसौभाग्यदायकम् ॥

इत्यादीनि तानि निर्मूलानि । महानिबन्धेष्वदर्शनात् । यदा
पूर्वरात्रौ भद्रारहितः कालो न लभ्यते उत्तरदिने चास्तमनात्पूर्व-
मेव पूर्णिमा समाप्ता तदा रात्रौ भद्रापुच्छे कार्यम् । तथा
च लल्लः—

पृथिव्यां यानि कार्याणि शुभानि त्वशुभानि च ।
तानि सर्वाणि सिध्यन्ति विष्टिपुच्छे न संशयः ॥

इति यदा चास्मिन्नेव विषये उत्तरदिने पौर्णमासीयामत्रयमिता
ततोऽधिका वा प्रतिपदश्चोत्तरदिने वृद्धिस्तदोत्तरदिने प्रदोषे प्रति
पन्मध्येपि होलीपूजनं कार्यं न पूर्वरात्रौ विष्टिपुच्छे ।

सार्द्धयामत्रयं पूर्णा द्वितीये दिवसे यदा ।
प्रतिपद्वर्द्धमाना तु तदा सा होलिका स्मृता ॥

इति भविष्योत्तरात् । या तु दिनद्वये प्रदोषव्याप्ता एकदेश-
व्याप्ता वा सोत्तरैव ग्राह्या । पूर्वरात्रे भद्राव्याप्तत्वात् । पूर्वोक्तश्रावणी
दुर्गानवमीति पूर्वविद्वाग्ग्राह्यत्ववचस्तु उत्तरदिने प्रदोषस्पर्शं ज्ञेयम् ।
न च कर्मकालशास्त्रादेव तद्वाक्यं व्यर्थं फलविशेषार्थत्वात् ।
वस्तुतस्तु दिनद्वयेपि प्रदोषव्याप्तावेव यदा पूर्वरात्रौ भद्रारहितः
कालो लभ्यते तदा तत्सावकाशम् । यत्तु कश्चित् । दिनद्वयेपि

प्रदोषस्पर्शे पूर्वरात्रेर्भद्रारहितकालालाभेनोत्तरदिने प्रतिपत्क्षयेपि
उत्तरत्रानुष्ठानशङ्कायां पूर्वविद्धंवाक्यमेवमादिविषयः । एवं च—

दिवाभद्रा यदा रात्रौ रात्रिभद्रा यदा दिवा ।

सा भद्रा भद्रदा यस्माद्भद्रा कल्याणदायिनी ।

इतिज्योतिषिकवचनमिति । तन्मन्दम् । एतदुदाहरण्ये
त्रिसुहृत्सायाह्वय्यापित्वाभावे श्रावणीति वचनाप्रवृत्तेः । विद्धापदस्य-
योगपरत्वे लक्षणायां सकलग्रन्थविरोधाच्चेति । किञ्च ज्यौतिषिकवचनेनैव
भद्रायां तत्पुच्छे वानुष्ठानसिद्धे श्रावणीतिवाक्यवैयर्थ्यं स्यादिति
दिक् । यदा पूर्वरात्रौ भद्रारहितकालो न लभ्यते उत्तरप्रदोषे
विद्यमानापि पौर्णिमाग्रहणरहिता न लभ्यते तदा ग्रहणस्नानोत्तरं
होलीपूजनादि कार्यम् ।

सर्वेषामेव वर्णानां सूतकं राहुदर्शने ।

स्नात्वा कर्माणि कुर्वीत श्रुतिमन्त्रं विवर्जयेत् ॥

इतिस्मृतेः । 'स्मार्त्तिकर्मपरित्यागो राहोरन्यत्र सूतके' इति
स्मार्त्तिसर्वकर्मणां प्रतिप्रसवाच्चेति । अत्र सगतिकानि काम्यानि महा-
वेधप्रवृत्तयै न भवन्तीति दिक् ॥

इति श्रीमन्नीलकण्ठभट्टात्मजभट्टभानुकृते द्वैतनिर्णय-

सिद्धान्तसंग्रहे होलिकानिर्णयः ॥

॥ अथ संक्रान्तिनिर्णयः ॥

माघवीये वसिष्ठः—

रात्रौ संक्रमणे भानोर्दिनाद्धं स्नानदानयोः ।

अर्द्धरात्रादधस्तस्मिन्मध्याह्नस्योपरि क्रिया ।

(४६)

उर्ध्वं संक्रमणे चोर्ध्वमुदयात्प्रहरद्वयम् ।
पूर्णे चेदर्धरात्रे तु यदा संक्रमते रविः ।
प्राहुर्दिनद्वयं पुण्यं मुक्त्वा मकरकर्कटौ ।

अनेन सामान्यवचनेन मकरकर्कटभिन्नसंक्रान्तिदशकं पुण्य-
कालमुक्त्वाऽयनद्वये पुण्यकालविशेष उक्तः । तथा च भवि-
ष्योत्तरे—

मिथुनात्कर्कसंक्रान्तिर्यदि स्यादंशुमालिनः ।
प्रभाते वा निशीथे वा कुर्यादहनि पूर्वतः ॥
कार्मुकं तु परित्यज्य भ्रष्टं संक्रमते रविः ।
प्रदोषे वा निशीथे वा स्नानं दानं परेऽहनि ।

यत्तु देवलवाक्यम्—

आसन्नसंक्रमं पुण्यं दिनाद्धं स्नानदानयोः ।
रात्रौ संक्रमणे भानोर्विषुवत्ययने दिवेति ।

अत्र विषुवतीत्यन्तं यथाश्रुतं व्याख्याय दिवेत्यस्यैवं व्याख्या
कृता । अयने दिवाजाते सति दिनाद्धं पुण्यं कर्कटे पूर्वं मकरे
तूत्तरमिति । इदञ्च मध्यंदिनविषयम् । उदयास्तमयप्रत्यासन्नेत्वयं
पूर्वोक्तभविष्योत्तरवचनाभ्यामेव निर्णय इति । कालादर्शोप्येवम्—
हेमाद्रौ देवलवाक्यमेव यज्ञपार्श्ववाक्यत्वेनोक्तम् । विषुवति रात्रौ जाते आ-
सन्नसंक्रमदिनाद्धं पुण्यम् । अयने तु आसन्नसंक्रमे दिवा पुण्यं
दिनमित्यर्थः । दिनेति पाठान्तरे तु रात्रौ दिवा वा विषुवत्यन-
योर्द्वयोरपि—आसन्नसंक्रमं दिनाद्धमेव पुण्यमिति व्याख्यातमयन-
विषयेऽर्थद्वयमिदं कालनिर्णयदीपिकायामुक्तम् ।

अथायनमघः पश्चान्निशाद्धादेव यद्भवेत् ।

यदासन्नमहस्तदर्द्धमथवा पुण्यमिति ॥

घत्तु—कार्मुकं तु परित्यज्येतदर्थकम्—

अस्तं गते यदा सूर्ये झषं याति दिवाकरः ।

प्रदोषे वाद्धरात्रे वा तदा पुण्यं दिनान्तरम् ।

इति बौद्धायनवाक्यं तदेवं व्याख्येयम् । तथा हि—अत्र च प्रदोषे मकरसंक्रान्तौ परदिने भोग इति नार्थः । किन्त्वत्र प्रदोषे चेत्ययं वा शब्दः यथा शब्दस्यार्थे द्वितीयो वाशब्दस्तथाशब्दार्थे वोपमानविकल्पयोरिति नित्यां स्मरणात् । अव्ययानामनेकार्थत्वाच्च । एवञ्चायमर्थः संपन्नः । यथा प्रदोषे मकरसंक्रान्तौ पूर्वदिनाद्धं पुण्यं तथाऽद्धरात्रसंक्रान्तौ परदिनं पुण्यमिति । अनेनैव कार्मुकं परित्यज्यैतदपि व्याख्यातम् । एवञ्च—यज्ञपार्श्ववचनेन—

घनुर्मानावतिक्रम्य कन्यां च मिथुनं यदा ।

पूर्वापरविभागेन यदा संक्रमते रविः ॥

दिनान्ते पञ्चनाब्दस्तु तदा पुण्यतमाः स्मृताः ।

उदये च तथा पञ्चदैवे पित्र्ये च कर्मणि ॥

इतिस्कान्दवचनविरोध इति हेमाद्रिमतम् ॥

अत्र चैवं हेमाद्रिमतनिष्कर्षः—अयनभिन्नदर्शसंक्रान्तिषु रात्रौ जातास्वद्धरात्रात्पूर्वं पूर्वदिनोत्तराद्धमद्धरात्रोत्तरमुत्तरादिनपूर्वाद्धं पूर्वाद्धरात्रे तु अयनभिन्नसंक्रान्तिषु पूर्वदिनोत्तराद्धमुत्तरादिनपूर्वाद्धञ्चेति दिनद्वयं पुण्यम् । अयने तु पूर्वविषये सम्पूर्णं पूर्वदिनं पुण्य-मुत्तरादिनं चेत्ययं विशेषः । अयञ्च—यज्ञपार्श्ववचने दिवेति

पाठे, दिने इति पाठे तु आसन्नसंक्रमं दिनाद्धमेव पुण्यम् । अयनद्वये त्वद्धरात्रौ जाते दिनद्वयं न पुण्यं किन्तु मकरे सम्पूर्णं परदिनं पुण्यम् । कर्कटे पूर्वदिनं पुण्यं कार्मुकं तु परित्यज्येति वाक्यात् मिथुनात्कर्केत्यादिवाक्याच्चेति ।

माधवमतनिष्कर्षस्तु—अयनभिन्नदर्शसंक्रान्तिष्वद्धरात्रात्पूर्वं जातासु पूर्वदिनोत्तराद्धमद्धरात्रोत्तरत्तत्तरदिनपूर्वाद्धं पुण्यं संपूर्णाद्धं रात्रौ तु पूर्वदिनोत्तराद्धमुत्तरदिनपूर्वाद्धं चेति दिनद्वयं पुण्यम् । अयने तु मकरे सूर्यास्तोत्तरं यदा कदाचिज्जाते उत्तरदिनं सर्वं पुण्यमुदये पञ्च घटिकाः पुण्यतमाः । कर्के तु द्वितीयदिनसूर्योदयात्पूर्वं यदा कदाचिज्जाते पूर्वाद्धं च सर्वं पुण्यं पञ्च घटिकाः पुण्यतमा इति ।

अत्र हेमाद्रिमतदूषणपूर्वकं माधवमतमेव स्थापितं द्वैतनिर्णये विस्तरभयान्न लिखितमिति दिक् ॥

इति श्रीमीमांसकभट्टनीलकण्ठात्मजभट्टभानुकृते द्वैत-
निर्णयसिद्धान्तसंग्रहे संक्रान्तिनिर्णयः ॥

अथ ग्रहणे उपवासनिर्णयः ।

अयने विषुवे चैव ग्रहणे चन्द्रसूर्ययोः ।

अहोरात्रोषितः स्नातः सर्वपापैः प्रमुच्यते ॥

इति दक्षेण पापक्षयार्थमुपवास उक्तः । स च पुत्रवता
न कार्यः ।

संक्रान्त्यामुपवासं च कृष्णैकादशिवासरे ।

चन्द्रसूर्यग्रहे चैव न कुर्यात्पुत्रवान्गृही ॥

इति नारदेन निषेधात् । ग्रस्तास्तनिमित्तेऽहोरात्रं न भोक्त-
व्यमिति भोजनप्रतिषेधादर्थाडुपवासः प्राप्तः स तु पुत्रवतापि कार्यं
इति माधवः । कालादर्शोप्येवम् । हेमाद्रौ तु ग्रस्तास्तेऽहोरात्र-
भोजननिषेधाडुपवासः प्राप्तः । पुत्रवतस्तु—

आदित्येऽहनि संक्रान्तौ ग्रहणे चन्द्रसूर्ययोः ।

उपवासो न कर्तव्यो गृहिणा पुत्रिणा तथा ॥

इति उपवासनिषेधस्यापि प्राप्तौ किं कार्यमिति संशये पञ्चधा-
भक्तदिनान्त्यभागद्वयं त्यक्त्वा भागत्रये भोक्तव्यम् । तथा च
मार्कण्डेयः—

सायाह्ने ग्रहणं चैत्स्यादपराह्णे न भोजनम् ।

अपराह्णे न मध्याह्ने मध्याह्ने न तु संगवे ।

इति सिद्धान्त उक्तः । अत्र तत्प्रयुक्तोपवासस्यैव निषेधो युक्तो
नानुषङ्गप्राप्तस्य । ग्रस्तास्ते तु भोजननिषेधोऽर्थात्प्राप्तो न विधितः ।
तथा च जैमिनिः—

आदित्येऽहनि संक्रान्तौ ग्रहणे चन्द्रसूर्ययोः ।

घारणं चोपवासं च न कुर्यात्पुत्रवान् गृही ॥


तन्निमित्तोपवासस्य निषेधोऽयमुदाहृतः ।

नानुषङ्गकृतो ग्राह्यो यतो नित्यमुपोषणमिति ॥

अन्यथा ज्वरदिप्रयुक्तोपवासस्यापि ग्रहणादिदिने निषेधः
स्यात्, स्याच्च संक्रान्त्यादिदिने शिवरात्र्यादिप्रयुक्तोपवासस्यापि । न

चैतदिष्टं तस्माद्धेमाद्रिमतमयुक्तमेव । न च तन्निमित्तत्वं तद्धतु-
 कत्वमात्रं न ग्रहणादिषु विहितत्वं तच्च भोजनद्वयनिवृत्तावप्यस्तौति
 तन्निषेधो युक्त एव । उपवासव्रतं चरेदित्यादिव्रतशब्दसामानाधिकर-
 प्याद् व्रत उपवासशब्दो रूढः भोजनद्वयनिवृत्तौ तु लाक्षणिकः मुख्य-
 लाक्षणिकयोर्मुख्यस्यैव निषेधवाक्ये ग्रहणं युक्तम् । एवञ्चैकादशो-
 प्रकरणे हेमाद्रिणा व्रतरूपोपवास एव पुत्रवना न कार्यो भोजनद्वय-
 निवृत्तिस्तु कार्यैवेत्युक्तं संगच्छतेऽन्यथा तद्ग्रन्थविरोधः स्यादिति
 तस्मान्माधवमतमेव सम्यगिति दिक् ।

इति श्रीमन्मीमांसकभट्टनीलकण्ठारमजभट्टभानुकृते द्वैत-
 निर्णयसिद्धान्तसंग्रहे ग्रहणोपवासनिर्णयः ।



अथानूढकन्यामृतावाशौचनिर्णयः ।

अथ ग्रहणनिर्णयेन तदाशौचोपस्थित्याशौचान्तरस्याप्युस्थितौ
 तन्निर्णयते । तत्र कन्यामृतौ शुद्धिविवेके—

आजन्मनस्तु चूडान्तं यत्र कन्या विपद्यते ।

सद्यः शौचं भवेत्तत्र सर्ववर्णेषु नित्यशः ।

ततो 'वाग्दानपर्यन्तं यावदेकाहमेव ही'तिब्रह्मपुराणवाक्य-
 मुक्तोक्तमिदमत्र तात्पर्यम्—अत्र चूडान्तमित्यत्र चूडापदेन तृतीय-
 वर्षरूपः कालो लक्ष्यते स अन्ते यस्येति चूडान्तं द्वितीयवर्षसमाप्ति-
 पर्यन्तमिति यावत्तत्र सद्यः, ततो वाग्दानपर्यन्तमेकाहमेव इति ।
 मेधातिथिरपि स्त्रीणामसंस्कृतानामहस्तित्र 'अहस्त्रदत्तकन्यासु

वालेषु च विशोधनमित्यत्र च चूडाकरणकालः पूर्वावधित्वे-
नावतिष्ठत इत्याह—स चैह प्रविष्टे तृतीये वर्षे इत्येषः । विज्ञाने-
श्वरस्तु—तृतीयवर्षसमाप्तिपर्यन्तं कन्यामृतौ सद्यः शौचमित्याह ।
तस्यायमाशयः—अत्र प्रकरणे त्रीण्यङ्गिरोवाक्यानि श्रूयन्ते—

विप्रे न्यूनत्रिवर्षे तु मृते शुद्धिस्तु नैशिकीत्येकम् ।

यद्यप्यकृतचूडो वै जातदन्तस्तु संस्थितः ।

दाहं कृत्वा तथाप्येनमाशौचं त्र्यहमाचरेदिति द्वितीयम् ।

अविशेषेण वर्णानामर्वाक् संस्कारकर्मणः ।

त्रिरात्रात् भवेच्छुद्धिः कन्यास्वहा विधीयत इति तृतीयम् ।

अत्राद्यवाक्येन समाप्तिर्तृतीयवर्षे पुमपत्यमृतौ एकाहो
विधीयते । अत एव द्वितीयेन वाक्येन कुलाचारात्तृतीयवर्षा-
दूर्ध्वं चूडोत्कर्षे त्रिरात्रं विधीयते । वाक्यद्वये श्रुतमपि पुंस्त्व-
मनुवाद्यगतत्वादविवक्षितं तेन त्रिवर्षोत्तरं कन्यामरणे दाहोपि
प्राप्नोति । एवञ्च—त्रिवर्षोर्ध्वं कन्यामरणेपि प्राप्तं त्रिरात्रमनूद्य
तृतीयवाक्यपूर्वार्द्धेन उत्तरावधिः समर्थ्यते या त्रिरात्राच्छुद्धिर्भवेत्सा
संस्कारकर्मणोऽर्वागिति त्रिभिः पादैरुक्तैव चतुर्थपादेन कन्याविषये
त्रिरात्रापवादेनैकाहो विधीयते । एवञ्चापवाद्यापवादकयोः समानविष-
यत्वलाभात् कन्याया अपि त्रिवर्षोर्ध्वं मृतावेकाहः सिध्यति त्रिव-
र्षात्तु सद्यः । एतेनाजन्मनस्तु चूडान्तमिति पूर्वोक्तब्रह्मपुराण-
वाक्यगनचूडान्तमित्यस्य द्वितीयतृतीयवर्षान्तं यावदिति शुद्धिविवेक-
व्याख्यानमवास्तम् । तस्माद्विज्ञानेश्वरमनमेव संम्यगिति

दिक् । अनिष्कृष्टा माधवादिग्रन्था अप्येतत्परतयैव योजनीया
इति दिक् ।

इति श्रीमन्मीमांसकभट्टनीलकण्ठात्मजभट्टभानुकृतद्वैत-
निर्णयसिद्धान्तसंग्रहेऽनूढकन्यामृतावाशौचनिर्णयः ।

अथ सन्निपाताशौचनिर्णयः ।

तत्र त्र्यहशावमध्ये दशाहसूत्याशौचपाते पूर्वशेषेण शुद्धिर्नवा । तथा
दशाहसूत्याशौचनवमाहे त्र्यहशावपाते पूर्वेण शुद्धिर्नवेति । तत्राद्य-
द्वैते पूर्वेण शुद्धिर्नेति विज्ञानेश्वरः । तेन हि सामान्यतो
याज्ञवल्क्यवाक्यम् 'अन्तरा जन्ममरणे शेषाहोभिर्विशुध्यती'त्युक्त्वा
एतदपवादद्वयमुक्तम्—

स्वल्पाशौचस्य मध्ये तु दीर्घाशौचं भवेद्यदि ।

न पूर्वेण विशुद्धिः स्यात्स्वकालेनैव शुद्धयतीति-उशनोवाक्यम् ।

शावाशौचे समुत्पन्ने सूतकं तु यदा भवेत् ।

शावेन शुद्धयते सूतिर्न सूतिः शावशोधिनी ॥

षट्त्रिंशत्तमत्तं चापरमिति । सजातीयविषमाशौचसन्निपाते
दीर्घेण शुद्धिः । विजातीयसमकालीनाशौचयोरन्तरा सन्निपाते
शावेन शुद्धिः । एवञ्च-सामान्यवाक्येन सह एकमूलकल्पनालाघवं
भवति । स्वल्पशावाशौचैर्न दीर्घसूत्याशौचनिवृत्तावपि तात्पर्यमुच्यते तदा
मूलान्तरकल्पनेति गौरवम् । तस्माच्छावेन स्वल्पेन न दीर्घसूत्याशौच
निवृत्तिरिति विज्ञानेश्वरमतम् ।


माधवोप्येतदभिप्रायेणैव दशाहसृत्याशौचे दशाहशावपाते
शावमेव कार्यमित्युक्त्वा षट्त्रिंशन्मत्तमेदर्थकमङ्गिरोवाक्यं चोदा-
हृतवान् । मदनोप्येवम् । रुद्रधरस्तु—लघुशावेन दीर्घसूतकस्यापि
निवृत्तिरित्याह—तथाच कूर्मपुराणे—

अघानां यौगपद्ये तु ज्ञेया शुद्धिर्गरीयसी ।

मरणोत्पत्तियोगे तु गरीयो मरणं भवेत् ॥ इति ॥

अत्र समकालमसमकालीनं वा मरणं गरीय इत्यभिप्रेत्योत्तरार्द्धं
पूर्वार्द्धापवादकम् । तेन पूर्वोक्तार्थासिद्धिरिति तदयुक्तम् । अत्रार्धा-
र्द्धेन सजातीयविजातीयविषमाशौचसन्निपाते गरीयसा शुद्धिरुक्ता ।
उत्तरार्द्धेन समकालीनविजातीययोः सन्निपाते शावेनैव शुद्धेरुक्त-
त्वान्न विरोध इति नापवादः । एवञ्च—मरणस्य पूर्वभावित्वेऽन्तराजन्म-
मरणे इत्यनेनैकमूलकल्पनालाघवमुत्तरभाक्त्वे तु न सूतिः शाव-
शोधिनीत्यनेनेति । अन्यथा मूलान्तरकल्पनाद् गौरवं स्यादिति ।
अघानामित्यस्य पूर्वोक्तार्द्धकरणाद्दशाहसृत्याशौचनवमाहोरात्रे त्र्यह-
शावपाते पूर्वेणैव शुद्धिः । न सूतिःशावशोधिनीत्यस्य समानकाली-
नाधिक्ययोः प्रवृत्तेरुक्तत्वाच्चेति । अनेनैव न्यायेन त्र्यहसूतकोपा-
न्त्ये पक्षिण्येकाहशावपाते पूर्वशेषेण शुद्धिरिति ।

इति सन्निपाताशौचे प्रथमद्वितीयद्वैतनिर्णयः ।



तत्र स्वल्याशौचशेषेण दीर्घाशौचस्य शुद्धिः काप्यस्ति न वेति
सन्देहे विज्ञानेश्वरमते नास्तोद्देशो विषयः । माधवलखितदे-
वलवाक्यलिखनान्माधवमते तु “परतः परतः शुद्धिरघवृद्धौ विधीयते ।

स्याच्चेत्पञ्चतमादहः पूर्वैणैवात्र शिष्यत" इति देवलवाक्यादस्ती
दृशो विषयः । अस्य चायमर्थः—स्वल्पपूर्वाशौचात्परतस्तन्मध्ये दीर्घा-
शौचे सति परतः परेणैव दीर्घेणैव शुद्धिः, उत्तरार्द्धमस्यापवादः यत्र हि
परतः परस्य दीर्घाशौचस्य पञ्चतमादहः परतः स्वल्पाशौचमनुवृत्तं स्यात्
तत्र पूर्वैणैव स्वल्पाशौचशेषेणैव शुद्धिः शिष्यते विधीयते । अत्र
सार्वविभक्तिकस्तसिः । तेन कुत्रचित्सप्तम्यर्थे षष्ठ्यर्थे तृतीयार्थे
च भवति । अत्रोदाहरणं गर्भपातनिमित्तषडहाशौचमध्ये दशाहा-
शौचं चेत्स्यात्तदा पूर्वाशौचमुचाराशौचार्द्धाधिकं भवति तदा पूर्वैणैव
शुद्धिः । एवं क्षत्रियाद्याशौचेपि योज्यम् । पञ्चेत्याशौचार्द्धोपलक्षणम् ।
अत्रोदाहरणं मृग्यम् । शुद्धिविवेके तु—

आद्यभागद्वयं यावत्सूतकस्य तु सूतके ।

द्वितीये पतिते चाद्यात्सूतकाच्छुद्धिरिष्यते ॥

एतदूर्ध्वं द्वितीयात्तु सूतकान्ताच्छुचिः स्मृता ।

एवमेव विचार्य स्यान्मृतके मृतकान्तरे ॥

इति ब्रह्मपुराणवाक्यानुरोधेन देवलवाक्यमेवं व्याख्यातम् ।
तथा हि—पूर्वाशौचस्य पञ्चतमादहः अर्द्धात्परतः सजातीयं समकालीनं
द्वितीयं चेद्भवति तदोत्तरणैव शुद्धिः । यदा तु पञ्चमादहो मध्ये
द्वितीयाशौचं तदा पूर्वैणैवेति । तदिदं विज्ञानेश्वरमाधवाद्य
लिखनात् 'अथ यदि दशरात्राः संनिपतेयुराद्यं दशरात्रमाशौचमान-
वमदिवसादिति' बौधायनवाक्यविधानाच्च निर्मूलत्वेनोपेक्ष्यमेवेति ।

इति सन्निपाताशौचे तृतीयद्वैतनिर्णयः ।



तत्र त्र्यहपक्षिण्याद्याशौचे तत्समकालान्तराशौचे पूर्वेणैव शुद्धिः ।
 अन्तरा जन्ममरणे शेषाहोभिर्विशुद्धिः . ' अन्तरा जन्ममरणे शेषा-
 होभिर्विशुद्धयतीति ' सामान्यतो यज्ञावल्क्यस्मरणात् । यत्तु-
 पुनः पाते दशाहात्राक् पूर्वेण सह गच्छति । 'दशमेहि पतेद्यस्याह-
 र्द्र्यात्स विशुद्धयति । प्रभाते तु त्रिरात्रेण दशरात्रेष्वयं विधि'रिति
 देवलवचनं तत्रापि दशरात्रपदस्याशौचमात्रोपलक्षणत्वात्रिरात्रयो-
 रपि सन्निपाते प्रवर्तते । एवञ्च याज्ञवल्क्येनैकमूलकल्पना-
 लाघवं भवति । अन्यथा क्षत्रादीनां पूर्वशेषशुद्धिर्न स्यात् । न च
 तन्मात्रोपलक्षणं मूलान्तरकल्पनापत्तेः । अन्यथा त्रिरात्राद्याशौच-
 मध्ये दशरात्रपाते प्रतिनिमिचं नैमित्तिकावृत्तिन्यायादपवादपूर्वशेष-
 शुद्धेरप्रवृत्त्या तदपवादकाषवृद्धौ 'आशौचे तु पश्चिमेन समापयेदि'
 [त्यादिवाक्यानामप्यप्रवृत्त्या तेषामानर्थक्यं ३यादिति । एतदानर्थक्यादेव
 सामान्यवाक्यस्य देवलवाक्येनोपसंहारोपि न । एतेन त्रिरात्रा-
 शौचयोः सन्निपाते पूर्वशेषेण शुद्धिर्नेतिरुद्धधरोक्तिपास्तेरति दिक् ।

इति सन्निपाताशौचे चतुर्थद्वैतनिर्णयः ।

ॐ

मातुर्दशाहे पितुर्मरणे पितुर्दशाहेनैव शुद्धिः । पितुर्दशाहे
 मातृमृतौ पक्षिणी अधिका कार्या । तथा च शङ्खः—

मातर्यग्रे प्रमातायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात् पक्षिणीमिति ।

अत्र दशमाहोरात्रे तदन्त्ययामे वा किं 'रात्रिशेषे द्व्यहा-
 ञ्छुद्धिर्यामशेषे शुचिर्यहादित्यनेन पक्षिणी बाध्यते । पक्षिण्या

वा तौ बाध्यैते इति संशयः । तत्र द्व्यहत्र्यहयोर्दशमाहोरात्रतदन्त्य-
यामयोः प्रवृत्त्या विशेषरूपत्वं, मातापितृविषये तद्भिन्नविषयेषु च
प्रवृत्त्या सामान्यरूपत्वम् । एवं पक्षिण्या अपि मातापितृमात्रविषये
प्रवृत्त्या विशेषरूपत्वं, दशमाहोरात्रात्पूर्वं दशमाहोरात्रतदन्त्ययाम-
योश्च प्रवृत्त्या सामान्यरूपत्वम् । अतो न सामान्यविशेषन्यायेन बाध्य
बाधकभावः । अत एव न सावकाशनिरवकाशन्यायेनापि । न च
विकल्पः । त्रयोदशाहादावयं शुद्धोऽशुद्धश्चेति वस्तुनि विकल्पायो-
गात् । न च नवमदिनं यावत्पक्षिणी, दशमदिनतदन्त्ययामयोर्द्व्य-
हत्र्यहावित्यपि व्यवस्था नियन्तुं शक्या । मातापितृविषयेऽहोरात्रया-
मशेषयोः पक्षिण्येव तद्भिन्नविषये तु द्व्यहत्र्यहावित्यपि व्यवस्था-
संभवेन विनिगमकाभावादिति पितामहचरणाः । तस्मादत्रोभयो-
र्नित्यं प्रवृत्त्या समुच्चय एवाङ्गीकार्यः । न च द्वादशे जैमिनिनाऽध्वाने
एका देया षड् देया द्वादश देया इत्यादिदक्षिणापरिमाणानां समुच्चये
संख्यान्तरोपजननापत्तेर्न कापि संख्यानुष्ठिता स्यादित्यनेन हेतुना समु-
च्चयपूर्वपक्षं निरस्य संख्यानां विकल्प इति सिद्धान्तितं तेन चात्र
विरोधः । अधिकसंख्यया न्यूनसंख्यायाः प्रसङ्गसिद्धेर्द्वयोरप्य-
नुष्ठानसिद्धिरूप एव समुच्चयोङ्गीकार्यः । अतः पूर्वविषये द्व्यहत्र्यहावे
वानुष्ठेयौ ताभ्यामेव पक्षिण्या प्रसङ्गसिद्धिरिति । अत एव जैमिनिनैव
समासे गवामयने बहुषु गणेषु द्वादशाहस्येति द्वादशाहाल्लिङ्गातिदेशेन
द्वादशोपसदः प्राप्ताः आयुर्गोर्ज्योतिरित्याद्यल्पेष्वहस्सु ज्योतिरादि-
धर्मास्त्र्युपसदादयो नामातिदेशेन प्राप्तास्तत्र लिङ्गातिदेशेन पूर्वपक्ष-
मुक्त्वा तत्र च द्वादशोपसत्त्वानुवादाल्लिङ्गदर्शनमुक्तम् ततो नामधेय-

प्राबल्येन सिद्धान्त उक्तः । पूर्वपक्षोक्तलिङ्गदर्शनोपपत्तिस्त्वेवम् ।
 बह्वल्पधर्मविरोधे भूयसां 'स्यात्सधर्मत्वमिति न्यायेन गवामयने
 भूयोहःसाद्गुण्याय द्वादशोपसन्वमेव कार्यं तेनैव त्र्युपसत्कानां
 ज्योतिराद्येकाहयागानामपि न वैगुण्यं द्वादशसु तिसृणामन्तर्भावा-
 दिति । स्मार्त्तेषु महालयतदन्तर्गतान्वष्टकाश्राद्धयोः सरीसृपादे
 बहुदैवत्यपिण्डदानेनान्वष्टकासंबन्धिनवदैवत्यपिण्डदानप्रसिद्धिरिति मा-
 तृमृतौ तस्मात्पितृदशाहे मातृमृतावानवमं पक्षिणी । अन्त्यदि-
 नतदन्त्ययामयोस्तु व्यहत्र्यहावेति सिद्धम् । अत एव पितृदश-
 माहोरात्रे तदन्त्ययामे वा मातृमृतौ पक्षिणी । तत्रैवान्यसपिण्डमृतौ
 तु व्यहत्र्यहाविति नानौचित्यम् । एवं मातृदशाहे तदन्त्ययामे
 वा पितृमृतौ संपूर्णमेव न द्रव्यहत्र्यहाविति दिक् ।

इति पक्षिणीव्यहादिबलाबलद्वैतनिर्णयसिद्धान्तसंग्रहो

भट्टभानुकृतः ।



अथ द्वैतान्तरनिर्णयः ।

तत्र 'रात्रिशेषे द्वाभ्यां प्रभाते तिसृभिरिति शातातपवाक्य-
 विहितव्यहत्र्यहमध्ये संपूर्णसजातीयविजातीयाशौचपाते किं
 पूर्वेण शुद्धिरुत नेति सन्देहः । तदर्थमिदं विचार्यते । किमयं
 पूर्वाशौचवृद्धिविधिरुतोत्तराशौचहासविधिरिति । तत्र एकाहाशौचे आशौ-
 चान्तरपाते 'अन्तरा जन्ममरणे शेषाहोभिर्विशुद्धयतीति' याज्ञवल्क्य-
 वाक्येन पूर्वाशौचशुद्धौ प्राप्तायां रात्रिशेष इत्यादिस्तदपवादस्तेन

राज्यादिशेषे पूर्वशेषमात्रेण न शुद्धिः किन्तु द्व्यहत्र्यहयुक्तपूर्वशेषेणैव ततश्च पूर्वाशौचस्यैव द्वादशाहत्रयोदशाहरूपेण महत्त्वात्तत्र जातं तृतीयाशौचं पूर्वेणैवापगच्छति तेन तृतीयाशौ ' सर्वं नं कर्तव्यमिति केचित् । तन्न अन्तरा इत्यादि विधिना न पूर्वाशौचे कश्चिद्गुणो विधीयते । किन्तु 'प्रतिनिमित्तमितिन्यायेन द्वितीयं संपूर्णं प्राप्तं तत्र हासरूपगुणो विधीयते । तदपवादश्च रात्रिशेष इत्यादिः । तेनायमत्र निष्कर्षः—पूर्वाशौचमध्ये उत्तराशौचस्य यावन्ति नवाष्टसप्तषडादिदिनानि तैरेवोत्तराशौचं गच्छति इति हासविधिः । राज्यादिशेषे तु पूर्वान्तर्गतोत्तराशौचकालमात्रेण न शुद्धिः किन्तु व्यहत्र्यहाधिकतत्कालेनेति हासविशेषो विधीयते । स चान्यस्तत्र तृतीयसंपूर्णाशौचे न पूर्वेण शुद्धिः किन्तु सम्पूर्णमुत्तरं कार्यम् अथवृद्धिमदित्यादिवाक्यादिति दिक् ।

अथाशौचान्तरसन्निपाते निर्णयः ।

मातर्यग्रे प्रमीतायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात्तु पक्षिणीम् ॥

इत्यत्र चतुर्थचरणेन पित्राशौचे मातृमृतौ दशमाहोरात्रात्पूर्वं पूर्वशेषेण शुद्धिप्राप्तावधिका पक्षिणी विधीयते । तदपवादत्वेन पूर्वोक्तन्यायात् । तत्राधिका पक्षिणी मध्ये सपिण्डाशौचान्तरपाते क्वचित्पूर्वशेषेण शुद्धिः क्वचिन्न । तत्राद्योदाहरणम् । यदा पित्राशौचद्वितीयाहे मात्राशौचं तदा नवाहोरात्राणि पित्राशौचशेषः पक्षिणी चाधिका एवं सार्द्धदशहोरात्राणि मात्राशौचं तन्मध्ये तृतीयाशौचपातस्य पूर्वेण शुद्धिः पूर्वस्य महत्त्वात् । यदा तु तृतीया-

अहोरात्रसन्निपाते तदाऽष्टहोरात्राणि पितृमात्राशौचशेषे पक्षिणी चाधिका
 एवं सार्द्धनवाहोरात्राणि मात्राशौचं तन्मध्ये तृतीयं दशाहाशौचं तस्य
 न पूर्वेण शुद्धिः पूर्वाशौचस्याल्पत्वात् । अथवृद्धिमदिति वचनादुत्तर-
 मेव सर्वं कार्यमेवमुत्तरदिनेष्वपीति दिक् ॥

॥ अथाशौचान्तरसन्निपाते निर्णयः ॥

यदा प्रथमाशौचदशमाहः शेषे यामशेषे वा द्वितीयाशौचं भवति
 तदा पूर्वशेषेण शुद्धयपवादेन द्व्यहस्त्र्यहो वाऽनुष्ठेयः द्व्यहस्त्र्यहान्त्यदि-
 नेन्त्ययामे तृतीयं सम्पूर्णमाशौचं भवति तदा रात्रिशेष इति वाक्यं न
 प्रवर्तत इति सिद्धान्तः । तथा हि-यत्र पूर्वशेषशुद्धिविधायकवाक्येन द्विती-
 याशौचहासो विधीयते तदपवादत्वेन द्व्यहस्त्र्यहसविशेषोऽनेन विधी-
 यत इति पूर्वमुक्तम् । ततश्च यद्विहितो द्व्यहस्तपूर्वस्य दशमरात्रसहि-
 तत्र्यहात्मकमेवं यामशेषे जातं यामाधिकत्र्यहात्मकं तच्चाल्पं तेन नो-
 त्तरतृतीयसंपूर्णाशौचनिवृत्तिः । त्र्यहपक्षिण्यादेस्तु भवत्येवेति दिक् ॥

इति श्रीमन्मीमांसकभट्टनीलकण्ठात्मजभट्टभानुकृते

द्वैतसिद्धान्तसंग्रहे सन्निपाताशौचनिर्णयः ॥



दत्तकपुत्रमरणे सापिण्ड्याद्दशाहाशौचमाचरन्ति तत्प्रतिग्रहीतृ-
 त्पत्नीतत्पुत्रान्तरादयः सर्वे इति शिष्टाचारः । तत्र विरुद्धं याज्ञवल्क्य-
 वाक्यम् । अनौरसेषु पुत्रेषु भार्यास्वन्यगतासु चेति । अत्र विज्ञाने-
 श्वरः । अहरित्यनुवर्तते । अनौरसाः क्षेत्रजदत्तकादयस्तेषु जातेषु
 उपरतेषु वाहोरात्रमाशौचम् । तथा भार्यास्वन्यगतासु अन्त्यप्रतिलोमन्य-
 तिरिक्तमाश्रितासु अतीतासु अहोरात्रमेव न पुनः सत्यपि सापिण्ड्ये

दशरात्रं प्रतिलोमाश्रितासु त्वाशौचाभाव एव 'प्रतिलोमा धर्महोना' इति वचनात् । 'पाखण्ड्यनाश्रिता स्तेना' इति प्रतिषेधाच्च । सपिण्डानां तु स्नानमात्रम् ।

अन्याश्रितेषु दारेषु परपत्नीसुतेषु च ।

गोत्रिणः स्नानशुद्धाः स्युस्त्रिरात्रेणैव तत्पिता ॥

इतिप्रजापतिवचनात् । यमाश्रितास्तस्यापि त्रिरात्रं प्रकृत्य विष्णुः

अनौरसेषु पुत्रेषु जातेषु च मृतेषु च ।

परपूर्वासु भार्यासु प्रसूतासु मृतासु चेति ॥

अनयोस्त्रिरात्रैकरात्रयोः सन्निधिविदेशभेदेन व्यवस्था । यदा पितुस्त्रिरात्रं तदा सपिण्डानामेकरात्रम् ।

सूतके मृतके चैव त्रिरात्रं परपूर्वयोः ।

एकाहस्तु सपिण्डानां त्रिरात्रं यत्र वै पितुः ॥

इतिमारीचान् । गोत्रिणां स्नानविधानं समानोदकेन विषम-
इति माधवः । पितामहचरणास्तु जनकसपिण्डानामुपनयनात्प्राक्
यत्रैकाहपक्षिणी तत्प्रतिग्रहीतृसपिण्डानां स्नानं जनकसपिण्डानां
यत्र त्रिरात्रं तत्र प्रतिग्रहीतृसपिण्डानामेकाहः पितुस्त्रिरात्रैकरात्रयोस्स-
न्निधिविदेशभेदेनैव व्यवस्था । तत्रापि जनकस्य यत्र नामकरणा-
दूर्ध्वं प्रागुपनयनात्तु वैजिकसम्बन्धात्त्रिरात्रं विहितं तत्रानयोर्व्य-
वस्था । तेनोपनीतमरणे दशाहमेव सुस्थं सर्वेषां सपिण्डानां पित्रो-
श्चेति दिगित्याहुः ॥

॥ इति दत्तकाशौचद्वैतनिर्णयसिद्धान्तौ भट्टभानुशुभतः ॥

॥ अथ देशान्तरमृताशौचम् ॥

‘प्रोषिते कालशेषः स्यात्पूर्णे दत्त्वोदकं शुचिरि’ति वाक्यं विज्ञानेश्वरेण व्याख्यातम् । प्रोषिते यत्र स्थिते प्रथमदिने एव सपिण्डजननादि न श्रूयते तादृशदेशान्तरस्थे जाते मृते वा कालशेषो दशाहादिशेषस्य एव शुद्धिकारणं पूर्णे दशाहाद्यतीते स्नात्वोदकं दत्त्वा शुचिरिति “निर्दशज्ञातिमरणं श्रुत्वा पुत्रस्य जन्म च । सवासा जलमाप्लुत्य शुद्धो भवति मानव” इति मनुवचनात् । अस्मिन्नेव देशान्तरस्थे । “मासत्रये त्रिरात्रं स्यात्षण्मासात्पक्षिणी भवेत् । अहस्तु नवमादर्वागूर्ध्वं स्नानेन शुच्यती”ति बृहद्वशिष्टवाक्यं योजितम् ऊर्ध्वं दशस्यां पक्षिणीमिति गौतमीयमूर्ध्वदशाहाच्छुत्वैक रात्रमिति वाशिष्टं च मासत्रयादूर्ध्वं मासषष्ठं षष्ठादूर्ध्वमासनवमं यावत्क्रमेण ज्ञेयम् । एवमेषु वाक्येषु देशान्तरशब्दाभावात्पारिभाषिकदेशान्तरे न प्रवृत्तिः किन्तु पूर्वोक्तसमानदेश एव ‘महानद्यन्तरं यत्र गिरिर्वा व्यवधायकः । वाचो यत्र विभिद्यन्ते तद्देशान्तरमुच्यत इति’ मनूक्तदेशान्तरे । “देशान्तरं वदन्त्येके षष्टियोजनमायतम् । चत्वारिंशद्वदन्त्येके अन्ये त्रिंशत्तथैव चेति बृहस्पत्युक्तं च । देशान्तरे तु यो मृतस्तत्सपिण्डानां दशाहोत्तरं मासत्रयेपि स्नानमात्रमेव । तथा च—स्मृतिः ‘देशान्तरमृतं श्रुत्वा क्लोबे वैखानसे पतौ । मृतौ स्नानेन शुद्धयन्ति गर्भस्त्रावे च गोत्रिणः’ । इति विज्ञानेश्वरमतम् ।

पराशरस्मृतिव्याख्याने माधवस्तु परिभाषितदेशान्तरे मृतस्य सपिण्डानां दशाहोत्तरं सार्द्धमासमध्ये त्रिरात्रमूर्ध्वं समान-

देशत्वात् । तथा च विष्णुः—‘अर्वाक् त्रिपक्षात्रिनिशं षण्मासाच्च दिवानिशम् । अहः संवत्सरार्दवाग् देशान्तरमृतेष्वपीति’ । अत्र दिवानिशमित्यत्र दिवाशब्देनाहर्द्रयं गृह्यते । अग्रेऽहर्मात्रविधानात् । अत एव—देवलवाक्ये षण्मासात्पक्षिणीमित्युक्तम् । अतो न पौनरुक्त्यम् । यत्तु—पराशरस्मृतिस्थं “देशान्तरे मृतः कश्चित्सगोत्रः श्रूयते यदि । न त्रिरात्रमहोरात्रं सद्यः स्नात्वा शुचिर्भवेदि”ति तत्संवत्सरोद्धूर्वं ज्ञेयम् । यत्तु मनुवचनं—“बाले देशान्तरस्थे च पृथक् पिण्डे च संस्थिते । सवासा जलमाप्लुत्य सद्य एव विशुद्धति”॥ इति तत्र देशान्तरस्थे पृथक्पिण्डे इतिव्याख्यातम् । “भृग्वग्निमरणे चैव देशान्तरमृते तथा । बाले प्रेते च सन्यस्ते सद्यः शौचं विधीयते”॥ इति पराशरवाक्यान्तरं च मनुवाक्यसमानार्थकमेव व्याख्येयमिति । तस्माद्देशान्तरे आत्रिपक्षात्रिनिशमिति वचनम् । समानदेशे तु मासत्रये त्रिरात्रमिति व्यवस्थेत्याह ।

अत्र पितामहचरणाः—आत्रिपक्षादिति देशान्तरगर्भविष्णुवचनसद्भावात्स्नानं देशान्तर इति विज्ञानेश्वरमतं न सम्यगित्याहुः । श्रुत्वा चोद्धूर्वं दशम्याः पक्षिणीमित्यादिदेशान्तरगर्भाणां वाक्यानां देशान्तरविषयत्वेन व्याख्यानं माधवोक्तमपि न युक्तम् । अत्र समानदेशेन मासं यावदेकाहः ऊर्ध्वं स्नानमात्रं देशान्तरे तु नवमासोत्तरमप्येकाहः संवत्सरं यावदित्यनौचित्यपरिहारार्थं विष्णुवचनस्थमहःसंवत्सरादर्वाक् इति संवत्सरपदं पादोनसंवत्सरपरं व्याख्येयमिति । एवं देवलवाक्यगतवर्षपदमपीति सर्वं सुस्थमिति ।

त्रिपक्ष्यां त्रिदिनं पक्षिण्यां षष्ठान्नवमावधिः ।
एकाहस्तदनु स्नानं देशान्तरमृते स्मृतम् ।
त्रिमास्यां त्रिदिनं पश्चाद् देशान्तरवदिष्यते ।
एकदेशेन तत्स्नानमात्रं देशान्तरे मृतौ ।
अविशेषाद्दशाहोर्ध्वमिति सम्यङ् मतं मतम् ।
नापि त्रिपक्ष्यां त्रिदिनं षष्ठोर्ध्वं चाहरित्यदः ।

इति देशान्तरमृतद्वैतनिर्णयसिद्धान्तसंग्रहः ॥

अथाशौचान्तरनिर्णयः ॥

यत्राशौचान्त्याहोरात्रेन्त्ययामे वा त्र्यहमाशौचं पतति तत्र पूर्वशेषेण
शुद्धौ प्राप्तायां रात्रिशेषे इति प्रवर्तते इति निर्विवादम् । अत एव—
विज्ञानेश्वरेणान्तरा जन्ममरणे शेषाहोभिर्विशुद्धयतीत्यस्य बहुवच-
नाविवक्षाभिप्रायेण रात्रिमात्रशेषे प्रवृत्तिमङ्गीकृत्य रात्रिशेषे सति द्वाभ्या-
मिति गौतमीयवाक्यस्यापि तदपवादप्रवृत्तिरङ्गीकृता । तस्मात् त्र्यहा-
शौचपाते पूर्वशेषशुद्धयपवादत्वेन द्वयहत्र्यहशुद्धिविधायकं वाक्यं प्रवर्तते
इति सिद्धम् । यत्र तु रात्रिशेषयामशेषे वा पक्षिण्येकाहयोः प्रसक्तिस्तत्र
पूर्वशेषशुद्धिविधेरुत्सर्गस्य प्राप्तावपि तदपवादो द्वयहत्र्यहविधिर्न प्रव-
र्तते । रात्रिशेषे सति द्वाभ्यां प्रभाते तिसृभिरित्यस्यापूर्वविधित्वापत्तेः
न चायमपूर्वविधिः किन्तु प्रतिप्रसवः पूषप्रपिष्टतान्यायात् । तथा
हि—यत्र हि रात्रिशेषे यामशेषे वा दशाहादिप्राप्तं तत्र तन्मध्ये द्वयहत्र्य-
हयोः प्राप्तयोः शेषाहशुद्धिं विना तद्भाधे प्राप्ते द्वयहत्र्यहविधिर्द्वयहत्र्यहो-
ज्जीवनेन प्रतिप्रसवो भवति । एवं यत्र रात्रिशेषे त्र्यहाशौचपातन्मन्त्रापि

शेषशुद्धिविधिना बाधितत्र्यहोज्जोवनेन प्रतिप्रसवो युक्त एव । यत्र तु यामशेषे
त्र्यहाशौचं येषां रात्रिर्द्विधा विभज्य पूर्वार्द्धं पूर्वाहोरात्रशेषः येषां च
रात्रिं त्रेधा विभज्याद्यभागद्वयं पूर्वशेषस्तेषां पूर्वाशौचापेक्षया आधिक्य-
त्र्यहस्य प्राप्तत्वात्तस्य शेषाहोभिरित्यपवादप्राप्तौ यामशेषे इति प्रतिप्रसवो
युक्त एव । येषां तु यस्याहस्तस्य शर्वरीतिपक्षस्तेषामधिकत्र्यहस्याप्राप्त-
त्वान्न प्रतिप्रसवः किन्तु पूर्वशेषैरेव शुद्धिरिति पितामहचरणाः ।

मम तु प्रतिभानि तायं प्रतिप्रसवः किन्त्वपूर्वविधिरेव तथाहि
यदिद्वयं रात्रिशेषे द्व्यहाच्छुद्धिरिति तत्पूर्वशेषशुद्धिरपवादः स्यात्तदा
स्यात्प्रतिप्रसवः न चासौ तदपवादः किन्तु रात्रिशेषे द्वाभ्यामित्यस्य
तथा च यामशेषे त्र्यहपाते पूर्वशेषशुद्धयपवादत्वेन रात्रिशेषे सति
द्वाभ्यामित्यादिभिर्द्व्यर्थाप्राप्तौ तदपवादत्वे त्र्यहविधिरयमपूर्वविधिरेव
तस्माद्यस्याहस्तस्य शर्वरीतिपक्षे न पूर्वशेषेण शुद्धिः किन्तु त्रिरात्रेणैव
नचैवं पक्षिण्येकाहयोरपि तथा स्यात् रात्रिशेषे सति द्वाभ्यामित्यप-
वादस्य प्रतिप्रसवत्वे तत्राप्राप्त्या तदपवादस्येति तत्राप्राप्तौ चोक्तिरिति ।
तस्माद्रात्रिशेषे यामशेषे वा पक्षिण्येकाहयोः प्राप्तौ न द्व्यहत्र्यहशुद्धिः
किन्तु पूर्वशेषशुद्धिरिति संक्षेपः ।

इति रात्रियामशेषयोःपक्षिण्येकाहयोर्नद्व्यहत्र्यहनिर्णयः ॥

॥ अथ द्वैतान्तरसूक्तिकानिर्णयः ॥

पैठीनसिः—सूक्तिकां पुत्रवतीं विंशतिरात्राणि कर्माणि कार-
येन्मासेन स्त्रीजननीमिति । अत्र जननप्रभृतिविंशतिरात्रं त्रिंशद्रात्रमि-
त्युक्तम् । दशश्लोक्यां तु यस्य यावदाशौचं प्राप्तं तस्य तदाशौ-


चोत्तरमेव विंशतिरात्रं त्रिंशद्वात्रमिति । अनयोश्च पक्षयोः कः श्रेयानिति विचार्यते । तत्र कैचित् दशश्लोकीकारमतं युक्तमाहुः जननप्रभृतिविंशतिरात्रविधौ विंशतिपदे प्राप्तदशाहांशोऽनुवाद इति । विध्यनुवादवैरूप्यापत्तेः । एवं मासपदेपि तस्माद्यस्य वर्णस्य यावदाशौचं प्राप्तं तस्य तदूर्ध्वमेव मासं विंशतिरात्रं च कर्मानधिकारोऽनेन विधीयत इति ।

वस्तुतस्तु-त्रिंशच्चश्लोकीकारमतमेव सम्यक् । तथा हि-दश-पेयाधिकारणो हि दशदशैकं चमसमनुप्रसर्पन्ति शतं ब्राह्मणाः सोमान्भक्षयन्तीत्यत्र पूर्ववाक्येन चमसोद्देशेन भक्षणकर्तृपरिच्छेदकत्वेन दशसंख्या विधीयते । तथा च-दशसु चमसेषु प्रतिप्रधानमावृत्त्या शतसंख्या सिद्धा । तत्र नवचमसेष्वतिदेशतः कर्तृपरिच्छेदकत्वेन च ब्राह्मण्यस्य प्राप्तेरेककर्माङ्गत्वाज्जातिसंख्ययोरन्योन्यनियमेन सिद्धे उत्तरवाक्येन शतानुवादेन ब्राह्मण्यविधौ कर्तृनवतौ ब्राह्मण्यं प्राप्तमनूद्यते यजमानचमसे राजन्यजातिबाधो विधीयत इति विध्यनुवादवैरूप्यमङ्गीकृतमेव । एवं विंशतिमासपदयोरपि प्राप्ताप्राप्तविवेकेन विना न कोपि दोष इति । किञ्च विधेश्चोद्देश्यनिष्ठानुवादेन विरोधो नानुवादमात्रेण । यथा 'वषट्कर्तुः प्रथमभक्ष' इत्यत्र भक्षानुवादेन प्राथम्यविधौ ।

वस्तुतस्तु — अत्राशौचं द्विविधम् । कर्मानधिकारोऽस्पृश्यत्वं च । तत्रोभयोरपि पूर्वावधिर्जननदिनमुत्तरावधिर्दशमादिदिनमितिप्राप्तं तत्र पुत्रजननीं विंशतिरात्रेण कर्माणि कारयेदिति पैठानसिवाक्येन कर्मानधिकारलक्षणाशौचे उत्तरावधिदशमादिदिनबाधेन विंशतिरात्रेण कर्माणि कारयेदिति विंशतितमं दिनं विधीयते । एवं स्त्रीजनने त्रिंशत्तममिति ।

अन्यथा पतितादिवत् पूर्वोत्तरावधिविशिष्टापूर्वकर्मानधिकारविधानान्म-
हद्गौरवमिति । यथा—अवभृथस्य दीक्षितोन्मोचनार्थत्वादीक्षितो न
जुहोतीत्यत्राग्निहोत्रानधिकारोवभृथानधिकः प्राप्त एतया पुनराधेयसम्मि-
तयेष्ट्वा अग्निहोत्रं जुहोतीत्यनेनाग्निहोत्रानधिकारप्राप्तपूर्वावधिवा-
धेनोदशैसानीयरूपावध्यन्तरं विधीयते एवमिहापीति । इदञ्च वाक्यं
त्रिवर्णविषयमेव न शूद्रजातौ प्रवर्तते । तत्र मासं विंशतिदिनञ्च कर्मा-
नधिकारस्य सिद्धत्वात् । तस्माज्जननप्रभृत्येवायं कर्मानधिकार इति ।

इति स्त्रीपुंसजनने कर्मानधिकारावधिनिर्णयो भट्टनील-
कंठात्मजभट्टभानुकृतः समाप्तः ॥



अथ संसर्गाशौचेऽधिकारनिर्णयः ।

आशौचं यस्य संसर्गादापतेद् गृहमेधिनः ।

क्रियास्तस्य न लुप्यन्ते पुत्रादीनां च तद्भवेदिति ।

अत्र सर्वाशौचेषु सामान्यप्राप्तस्य क्रियालोपस्य संसर्गाशौचे
क्रियास्तस्य न लुप्यन्त इत्यनेनापवादः क्रियते । संसर्गाशौचं च
निर्हरणाद्याशौचं तन्निर्हरणकर्तृभिन्नानामप्रसक्तमेवातस्तदनुवादकम् ।
गृह्याणां च न तद्भवेदितिव्यर्थं सत् तेषां वैश्वदेवादिर्कृतत्वप्रतिपादनप-
रत्वेनार्थावत् । तस्मात्संसर्गाशौचिना पुत्रादिद्वारा क्रिया कार्या न
साक्षादिति फलितम् । एतेन मदनपारिजाते यत् श्रौतस्मार्ताग्नि-
साध्याग्निर्कर्मविषयएवायं 'क्रियस्तस्य न लुप्यन्त' इति यथा सपिण्डा-
शौचे प्रत्युद्देन्नाग्निषु क्रियेतिवदितोत्पुङ्गं तदपास्तम् । किञ्च यद्यग्नि-
साध्यक्रियाविषयमेवेदं वाक्यमिति सिद्धान्तरत्तत्रान्यद्वारैश्च न साक्षात्

गृह्याणां च न तद्भवेदिति वाक्यशेषात् । न च

एकाहाच्छुद्ध्यते विप्रो योऽग्निवेदसमन्वितः ।

त्र्यहात्केवलवेदस्तु द्विहीनो दशभिर्दिनैः ॥

इतिवाक्येन सपिण्डाशौचादौ सामान्यप्राप्तस्य 'प्रत्यूहेन्नाग्निषु क्रिया' इत्यस्मादहोरात्रेः पवादात् क्रियालोपे प्रसक्ते क्रियास्तस्य न लुप्यन्त- इत्यनेनान्यद्वारैवाग्निसाध्यक्रियास्वेवायं प्रतिप्रसवः क्रियत इति वाच्यम् । एकाहाच्छुद्ध्यत इति वाक्यस्य मेधातिथ्यादिनिबन्धेषु दशाहादिस- पिण्डाशौचप्रकरण एव लिखनान्निर्हरणाद्याशौचेऽप्रवृत्तिः । तत्र हावयेन्न तु हापयेदित्येतत्साहितस्य प्रत्यूहेन्नाग्निषु क्रियेत्यस्यैव प्रवृत्त्याग्नि- साध्यकर्मसु प्रथमाहोरात्रादौ सिद्ध एवाधिकारः । अतः क्रियास्त- स्येति व्यर्थं सदनग्निसाध्यक्रियास्वेवाधिकारं विधत्ते । किं तु- प्रत्यूहेन्नाग्निषु-हावयेन्न तु हापयेदित्यनयोः सपिण्डाशौचप्रकरण एवोक्तेर्निर्हरणाशौचेऽग्निग्निसाध्येषु क्रियास्तस्येति वाक्येनाधिकारो बोध्यत इति समाधानमाहुः केचित् । तन्न । प्रत्यूहेन्नाग्निषु क्रिया एकाहादित्यनयोः सपिण्डाशौचप्रकरणाधीतयोर्गुरुरूपाध्याया- द्याशौचप्रवृत्त्यभावात्संसर्गाद्यस्य चान्यस्याप्यप्रवृत्तेस्तत्राग्निसाध्यकर्मा- नुष्ठानमिष्टं न सिद्ध्येदिति । ततः सकलशिष्टाचारविरोधश्च । तस्मादेका- हाच्छुद्ध्यत इत्यस्यैवाग्निसाध्यक्रियास्वयं प्रतिप्रसव इत्याशङ्का- परिहार एवं कर्त्तव्यः । तथा हि- 'सूतके कर्मणां त्यागः सन्ध्यादीनां विधीयत' इत्येतद्वाक्यं सूतकप्रवृत्त्यनन्तरमेव प्रवर्तते । तन्मात्रोप- जीवनेनैव च प्रत्यूहेन्नाग्निषु क्रिया एकाहाच्छुद्ध्यते विप्रो हावयेन्न तु हापयेदित्यादिप्रतिप्रसववाक्यानां सपिण्डाशौचवत्संसर्गाशौचे गुर्वाद्या-

शौचेपि प्रवृत्तिरविशिष्टा । एवं क्रियास्तस्य न लुप्यन्त इत्यस्यापि एकाहाच्छुद्ध्यते इत्येतत्समकालमेव प्रवृत्तेर्नैतदपवादकत्वेनोत्तरकालं प्रवृत्तिरिति सिद्धम् । यथा हि न हिंस्यादिति निषेधो रागतः प्राप्त-मुपजीव्यैः प्राणोमीयं पशुमालभेतेत्येतत्समकालमेव प्रवर्तते न तदुत्तर-कालम् । एवमत्रापि । ननु सपिण्डाशौचप्रकरणाधीतानां प्रत्यूहे दित्यादीनां कथं संसर्गाशौचै प्रवृत्तिरिति चेदित्यम्—एतेषां परिभाषा रूपाणां प्रकरणेन संकोचायोगादिति सर्वग्रन्थसिद्धम् । तस्मात्क्रिया-स्तस्य न लुप्यन्त इत्येतत्प्रत्यूहेदित्यनेन तु तुल्यकालमेव प्रवर्तते न तदुत्तरकालमिति दिक् ।

ममत्वेवं प्रतिभाति एकाहाच्छुद्ध्यत इति वाक्यं श्रीरामांडारभाष्ये चतुर्णां वरणे यद्यवृतः स्यात्तस्याशौचं स्यात्ततस्तं त्यक्त्वा तस्य स्थानेऽन्यमागमयेदित्युक्ते ज्योतिष्टोमे चतुर्णां वरणपक्षेऽवृतानामाशौचपते त्याग एव । न च दर्शपूर्णमासादाववृतः सामिधेनीरन्वाहेत्युक्तेरवृतस्य सामिधेनीषु प्रवृत्तस्याप्याशौचै त्यागः स्यात् । वरणवत्येव कर्मणि वरणमारम्भोऽवरणवति दर्शपूर्ण-मासादौ तु स्वीयाद्यपदार्थकरणमेवारम्भ इति नियमादिति केचित् ।

अन्ये तु यथा वरणवति वरणमारम्भो नावरण-वति—एवं ये वरणवन्तस्तान्प्रत्येव वरणारम्भोऽन्यास्तु प्रति स्वीयाद्य-पदार्थकरणमेवारम्भ इति तस्माज्ज्योतिष्टोमेपि चतुर्णां वरणपक्षेऽन्ये स्वीयाद्यपदार्थप्रवृत्त्युत्तरमाशौचैऽपि न त्याज्याः । ऋत्विजां दीक्षितानां च यज्ञियं कर्म कुर्वतो न त्याग इतिवाक्यादप्यवृतानामपि न त्यागः । पूर्वोक्तभाष्यग्रन्थस्तु स्वीयाद्यपदार्थकरणाभावे योजनीय इति

युक्तमाहुः । ऋत्विक्त्वं विहाय वृतत्वं चमसाध्वर्युषु वर्तते वृतत्वं च विहाय ऋत्विक्त्वं चतुर्णां वरणपक्षेऽन्येषु वर्तते । अतः सामान्य-विशेषाभावाद्द्वरणवाक्यऋत्विग्वाक्ययोर्नोपसंहारः । तस्माद्द्वत्विग्वाक्येन चतुर्णां वरणपक्षेऽन्येषां स्वपदार्थप्रवृत्त्युत्तरं दर्शपूर्णमासयोश्चावृतस्य होतुस्सामिधेनीषु प्रवृत्तस्याशौचाभाव उच्यते । वरणवार्क्येन च वृतानां होत्रादीनां ऋत्विजामनृत्विजां चमसाध्वर्यूणां वरणवतामाशौचाभाव उच्यते इति तस्माद्द्वरणवतां वरणोत्तरमन्येषां तु स्वीयाद्य-प्रवृत्त्युत्तरमाशौचपाते सति न त्याग इति निष्कर्षः ।

॥ इति श्रीमीमांसकभट्टनोलकयथात्मजभट्टभानुकृतो
यज्ञादावाशौचपातनिर्णय इति ॥

अथ श्राद्धाधिकारनिर्णयः ॥

विष्णुः—

पुत्रः पौत्रः प्रपौत्रौ वा भ्राता वाभ्रातृसंततिः ।

सपिण्डसन्ततिर्वापि श्राद्धार्हानुपजायते ।

मनुः—

पुत्रप्रतिनिधीनाहुः क्रियालोपान्मनोषिणः ।

याज्ञवल्क्यः— द्वादशविधपुत्रानुपक्रम्य—

पिण्डदोऽशहरश्चैषां पूर्वाभावे परः परः । इति ।

अत्र विष्णुवाक्ये प्रपौत्रोत्तरं दत्तकादय इति पितामहचरणः ।
पितृचरणास्तु—औरसपुत्रोत्तरं दत्तकादयः । ततः पौत्रप्रपौत्राविति ।
तदुत्तरं पत्नी ततो दौहित्रः ।

तदुक्तं स्मृतिसंग्रहे—

पुत्रः कुर्यात्पितुः श्राद्धं पत्नी च तदसन्निधौ ।

धनहार्यथ दौहित्रस्तद्भ्राता वाथ तत्सुतः ॥

भ्रातुः सहोदरो भ्राता कुर्यादाहादि तत्सुतः ।

अत्र धर्मग्रहाभावेऽपि दौहित्रस्याधिकारो ज्ञेयः ॥

तथा च—भविष्यत्पुराणे—

यथा व्रतस्थोऽपि सुतः पितुः कुर्यात् क्रियां नृप ।

उदकाद्यां महाबाहो दौहित्रोऽपि तथार्हति ॥

पूर्ववाक्यस्थेन तद्भ्रातेत्यनेन मृतस्य भ्राता ग्राह्यो न दौहित्रस्य । अत एव तृतीयपादे भ्रातुः सहोदर इति स्पष्टमुक्तमिति पितामहचरणानामाशयः ।

मम तु प्रतिभाति । तद्भ्रातेत्यनेन धनहार्यपि गृह्यते तृतीयपादस्य वैयर्थ्यापातादिति । एवञ्च—पूर्वोक्तभविष्यडुक्तिः संगच्छते । व्यवहितभ्रातृपुत्राभावेऽपि पिता माता स्नुषा भगिनी भागिनेयादयः । तथाच—स्मृतिसंग्रहे—

पत्नी भ्राता दत्तपुत्रः पिता माता स्नुषा तथा ।

भगिनी भागिनेयश्च संपिण्डः सोदकस्तथा ।

असन्निधाने-पूर्वेषामुत्तरे पिण्डदाः स्मृताः ।

अत्र पत्न्यनन्तरं भ्रातुः पाठेऽपि क्रमो न विवक्षितः । पूर्वं स्मृतिसंग्रहे दौहित्रोत्तरत्वक्रमस्याथशब्देनोक्तत्वात् । एवं पिता भ्राता तथाग्रजाः । जननी वापि संस्क्रुर्यान्महदेनोऽन्यथा भवेदिति भविष्यत्पुराणवचनेऽपि न क्रमविवक्षा । नपुत्रस्य पिता दद्यान्ना-

नुजस्य तथाग्रज' इति निषेधस्तु ' अपि स्नेहेन कुर्यातां सपिण्डो-
करणं विनेति' बौधायनवचनात्स्नेहाभावे ज्ञेयः । समानोदकानन्तरं
मातृपक्षसपिण्डादयः । तथा च विष्णुपुराणे-

तेषामभावे पूर्वेषां समानोदकसन्तन्तिः ।

मातृपक्षस्य पिण्डेन संबद्धा याजनेन वा ॥

कुलद्वयेऽपि चोत्सन्ने स्त्रोभिः कार्या क्रिया नृप ।

तत्संघातगतैर्वापि कार्याः प्रेतस्य सत्क्रियाः ।

अत्र स्त्रीपदमासुरादित्रिवाहोढापरम् । तदभावे शिष्यादयः ।
तथा च गौतमः । तदभावे शिष्यास्तदभावे ऋत्विगाचार्याविति ।
तदभावे सखा जामाता च ।

सख्युरुत्सन्नबन्धोश्च सखापि श्वशुरस्य च ।

जामाता स्नेहतः कुर्यादखिलं पैतृमैधिकम् ॥

इति मार्कण्डेयपुराणात् । तदुत्तरं स्त्रोहारी धनहारी च । तथाच
काष्णाजिनिः-स्त्रोहारी धनहारी च कुर्यात्पिण्डोदकक्रियामिति ।
यदि धनहारी न करोति तदा राज्ञा कारिणीया । तदुक्तं मार्कण्डेयेन-

सर्वाभावे च नृपतिः कारयेत्तस्य रिक्थतः ।

तज्जातीयैर्नरैः सम्यग्दाहाद्याः सकलाः क्रियाः ।

सर्वेषामेव वर्णानां बान्धवो नृपतिर्यतः ।

अत्र रिक्थग्रहाधिकाराभावे यो धनहारी तस्य धनहारीत्यने-
नाधिकारो बोध्यते, न तु पुत्रादिषु मध्ये एको धनहारी अपरो न
तदा धनहार्येव कुर्यान्नान्य इति । अतएव-मार्कण्डेयपुराणे-

पुत्रो भ्राता च तत्पुत्रः पत्नी माता तथा पिता ।

पित्रभावेपि शिष्यश्च कुर्वीरन्नौर्ध्वदेहिकमिति ॥

अत्र पुत्रपदं द्वादशविधपुत्रपौत्रप्रपौत्रोपलक्षणम् । भ्रातृपदं
सोदरासोदरोपलक्षणम् । एवं तत्पुत्रग्रहणमपि । पत्नीग्रहणं
दौहित्रस्य पत्न्युत्तरं भ्रातृश्च पूर्वमधिकारस्य पूर्वमुक्तत्वात् ।

यथा व्रतस्थोपि सुतः पितुः कुर्यात् क्रियां नृप ।

एवं मातामहस्यापि दौहित्रः कर्त्तुमर्हति ॥

इतिपूर्वोक्तवाक्याच्च । एतदतिरिक्तेषु तु धनहार्यधनहारिणोर्मध्ये
धनहार्येव कुर्यादित्युक्तं द्वैतनिर्णये पितामहचरणैः अन्यो विस्तरस्तु
तत्रैव ज्ञेयः । अयनोपतिपर्यन्तेष्वधिकारिषु क्रियात्रैविध्येन
व्यवस्थोक्ता । विष्णुपुराणे—

पूर्वाः क्रिया मध्यमाश्च तथा चोत्तराः क्रियाः ।

आद्याहाद् द्वादशाहात्तु मध्ये यास्तु क्रिया मताः ॥

पूर्वास्ता मध्यमा मामि मास्येकोदिष्टसंज्ञिताः ।

प्रेते पितृत्वमापन्ने सपिण्डोकरणादनु ॥

क्रियन्ते याः क्रियाः पित्र्याः प्रोच्यन्तेता नृपोत्तराः ।

पितृमातृसपिण्डैस्तु समानःकिलैस्तथा ॥

तत्संघातगतैश्चैव राज्ञा वा धनहारिणा ।

पूर्वाः क्रिया मध्यमाश्च पुत्राद्यैरेव चोत्तराः ।

दौहित्रैर्वा नरश्रेष्ठ कार्यास्तत्तन्नयैस्तथेति ॥

अत्र राज्ञा धनहारिणा कारणीयेति व्याख्येयम् । तद्द्वारेति
यावत् । न तु स्वयं कर्त्तव्येति ।

सर्वाभावे च नृपतिः कारयेत्तस्य रिक्थतः ।

तज्जातीयैर्नरैः संम्यग्दाहाद्याः सकलाः क्रिया ॥

इति मार्कण्डेयपुराणात् तज्जातीयैरित्युक्त्या न विजा-
तीयैरिति गम्यते । सपिण्डीकरणं चिरकालादपि पुत्र एव कुर्या-
न्नान्यः । तदुक्तं वायुपुराणे—

श्राद्धानि षोडाशादत्वा न तु कुर्यात्सपिण्डनम् ।

प्रोषितावसिते पुत्रः कालादपि चिरादपि ॥

इदञ्च वाक्यं-सपिण्डीकरणविषये विशेषविधित्वात्पुत्राभावे तु
पत्नी स्यादित्यदिसामान्यविधेरपवादकम् ।

काश्यादिषु गयायां च प्रेतकार्यं तु यत्कृतम् ।

सपिण्डैरसपिण्डैर्वा पुत्रैरेव कृतं भवेत् ॥

इत्यादिवाक्यानि तु हेमाद्र्यादिभिरनाददत्तत्वादनाकाराणि ।
साकरत्वेपि वा तीर्थप्रशंसापराणि । तस्मात्पुत्रासन्निधाने तद्भिन्नेन
कृतेऽनधिकारिणा कृतमकृतमेवेति पतितादिकृतमिव पुनः पुत्रैरा-
वर्तनीयमेव । ज्येष्ठे सति कनिष्ठेन विना निमित्तं कृतं
चेत्पुनर्ज्येष्ठेनावर्तनीयमेव । ज्येष्ठभ्रातृकर्तृकता च—

यवीयसा कृतं कर्म प्रेतशब्दं विहाय तु ।

तज्ज्यायसापि कर्त्तव्यं सपिण्डीकरणं पुनः ॥

इति ज्येष्ठस्यावृत्तिविधानादवगम्यते । अतएव मदनपारिजाते
एकादशाहादि ज्येष्ठेनैव कर्त्तव्यमित्युक्त्वा एकादशाद्याः
क्रमशो ज्येष्ठस्य विधिवत्क्रिया इति प्रेचेतोवाक्यमुदाहृतम् ।

यदि कनिष्ठभ्रात्रादिना षोडशश्राद्धानि कृतानि तदा ज्येष्ठेन सपिण्डनमेव कर्त्तव्यमित्युपरार्के । ' श्राद्धानि षोडशापाद्य विदर्धीत सपिण्डताम् । श्राद्धानि षोडशादत्त्वा न तु कुर्यात्सपिण्डनमि'त्यादिवायुपुराणादिवाक्येषु समानकर्त्तृकत्व-श्रवणात् पूर्वोक्तमेव युक्तम् । एतदेकवाक्यतया प्रचेतोवाक्येऽपि एकादशाद्या इत्यनेन षोडशश्राद्धान्येव ग्राह्याणि न भ्रूकोद्दिष्टादि । नच सपिण्डनस्य ज्येष्ठभ्रात्राधिकारित्वेऽनधिकारिकनिष्ठकृत-सपिण्डनेन प्रेतत्वानिवृत्त्या कथं प्रेतशब्दत्यागेन ज्येष्ठस्य पुनरावृत्तिविधिरिति वाच्यम् । दशाहोत्तरं दर्शं आहिताग्नेः कनिष्ठस्य पिण्डपितृयज्ञानुरोधेनाधिकारात् । तथाच कात्यायनः—

एकादशाहं निर्वर्त्य पूर्वं दर्शाद्यथाविधि ।

प्रकुर्वीताग्निमान्निप्रो मातापित्रोः सपिण्डनमिति ॥

नासपिण्ड्याग्निमान्पुत्रः पितृयज्ञं समाचरेत्

न पार्वणं नाभ्युदयं कुर्वन्न लभते फलम् ॥

इतिप्रजापतिवचनाच्च । नचैमे वचसो ज्येष्ठविषये एव आर-
ब्धपिण्डपितृयज्ञस्यानिर्वाहात्कनिष्ठेऽपि प्रवृत्तेरङ्गीकारादिति द्वैतनिर्णये
पितामहचरणाः ।

ममत्वेवं प्रतिभाति “ पितुः पुत्रेण कर्त्तव्याः पिण्डदानो-
दकक्रिया ” इत्यादिवाक्यैः पुत्रमात्रस्य सर्वक्रियास्वधिकारप्राप्तौ
“एकादशाद्याः क्रमशो ज्येष्ठस्य विधिवत्क्रिया” इत्यनेनैकादशाहादि-
क्रियासु कनिष्ठं प्रत्यपवादे जाते एतद्वाक्यद्वयं प्रतिप्रसवविधित्वेन
लाघवात्कनिष्ठं प्रत्येव प्रवर्त्तते । ज्येष्ठं प्रति त्वपूर्वविधिः स्यादनुवादो

वा तदुभयं क्रमेण गौरववैयर्थ्याभ्यामनुचितमिति । एवं पुत्राभावे तु पत्नी स्यादिति सामान्यतो देशान्तरस्थित्या नाशद्वाऽसन्निधिरूपेऽभावे पह्यादीनामधिकारः । “प्रोषितावसिते पुत्रःकालादपि चिरादपीति” सपिण्डीकरणविषयेण देशान्तरकृतासन्निधिविषयेण विधिनाऽपौदितोऽगत्या पुत्रनाश एवाधिकारो न देशान्तरस्थिते पुत्र इति अनधिकारात्कृतमपि सपिण्डनं पुत्रेणावर्तनीयम् । एवं मासिकापकर्षोऽप्यावर्तनीयः । तत्रापि सपिण्डनाधिकृतस्यैवाधिकारात् । एवं कनिष्ठभ्रातृकृतमपि षोडशश्राद्धसहितमावर्तनीयं ज्येष्ठेन । यदि तु कनिष्ठेन पिण्डपितृयज्ञार्थं क्रियते तदा सपिण्डनमात्रमावर्तनीयं प्रेतशब्दं विना वचनात् । एकादशाहश्राद्धं तु येन केनापि कृतं नावर्तनीयम् । अभ्युदयार्थं तु कृते सपिण्डने ज्येष्ठेन पुनरावर्तनीयम् । एवं पुत्रातिरिक्तकृतमपि—अयातयामं मरणं न भवेत्पुनरस्य त्विति । सपिण्डीकरणस्य वृद्धयुत्तरकरणे निन्दाश्रवणात् । “सपिण्डीकरणादर्वागपकृष्य कृतान्यपि । पुनरप्यपकृष्यन्ते वृद्धयुत्तरनिषेधानादि”तिशाट्यायनिना षोडशश्राद्धनिषेधात् । निर्वर्त्य वृद्धिं तन्त्रं तु मासिकानि न तन्त्रयेदिति स्मृत्युक्तेश्च सकलशिष्टाचारोप्येवमिति पितामहचरणाः ।

ननु पुत्रार्थैरेव चोत्तरेत्यादिशब्देन पौत्रप्रपौत्रयोर्ग्रहणात्पुत्रादीनां त्रयाणां दौहित्रैर्वैत्यनेन दौहित्रस्याप्यधिकारनियमात्कथं पत्नीभ्रातृतत्पुत्राणामुत्तरक्रियास्वधिकार इति चेत् वाक्यान्तरैरित्यवेहि । तथाहि—“अपुत्रा पुत्रवत्पत्नी पुत्रकर्मसमाचरेदि”त्यनेन पत्न्या अपुत्रेत्युक्त्या न पुत्रसन्निधाने प्रवृत्तिः । पितृव्यादीनां वार्षिकमेवाह—जातूकर्ण्यः—

पितृव्यभ्रातृपुत्राणां स्वपुत्राणां तथैव च ।

मातामहस्यापुत्रस्य श्राद्धादि पितृवद्भवेत् ॥ इति ॥

क्षयाहप्रकरणे चास्य पाठान्न दर्शादिश्राप्तिर्भवति । तेन चावश्य-
कनामात्रं बोध्यते इति हेमाद्रिः । द्वाक्षिणात्यास्तु पार्वणस्या-
तिदेशमिच्छन्ति । सोऽपि ज्येष्ठानां कनिष्ठानां “पितृव्यभ्रातृमातृणां
ज्येष्ठानां पार्वणं भवेत् । एकोद्दिष्टं कनिष्ठानां दम्पत्योः पार्वणं मिथ”
इति जातूकर्ण्यधचनात् । इदञ्च द्वैतनिर्णये न लिखितं श्राद्धमयूखे तु
लिखितम् ।

पितृव्यभ्रातृमातृणामेकोद्दिष्टं न पार्वणम् ।

सपिण्डीकरणादूर्ध्वं यत्र यत्र प्रदीयते ॥

भ्रात्रे भगिन्यै पुत्राय स्वामिने मातुलाय च ।

मित्राय गुरवे श्राद्धमेकोद्दिष्टं न पार्वणम् ॥

इत्यादीनि कात्यायनसुमन्त्वादिवचनानि तानि तीर्थ-
महालयादिश्राद्धविषयाणीति प्रयोगपारिजाते ।

यत्तु—

अपुत्रा ये मृताः केचित्स्त्रियो वा पुरुषाश्च ये ।

तेषामपि च देयं स्यादेकोद्दिष्टं न पार्वणम् ।

मित्रबन्धुसपिण्डैभ्यः स्त्रीकुमारेभ्य एव च ।

दद्याद्द्वैमासिकं श्राद्धं सांवत्सरमतोऽन्यथा ॥

इत्यापस्तम्बवाक्यम् । तद्धेमाद्रिणा वार्षिकप्रकरणे
पाठाद्धार्षिकविषयमपि पितृव्यादिपदाभावात्तदतिरिक्तविषयं कनिष्ठ-
पितृव्यादिविषयं वा पूर्वोक्तजातूकर्ण्यवाक्यात् । एतद्वाक्याभावेपि

वा द्वितीयजातूकर्णवाक्येषु पितृवदित्यतिदेशेन पार्वणौकोद्दिष्टयोः
प्राप्तयोर्देशाचाराद्यवस्था ज्ञेया । मातापित्रोरपि वार्षिकश्राद्धे
विहितयोः पार्वणौकोद्दिष्टयोर्देशाचाराद्यवस्थेति सर्वग्रन्थसिद्धत्वात् ।

यत्तु द्वैतनिर्णये आशङ्क्य समाहितम् आपस्तम्बवाक्यं 'द्युक्रमाच्च
प्रमीतानां नैव कार्यासपिण्डते'ति वाक्यस्य पितृभ्रातृभर्तृ व्यतिरिक्तभ्रातृ
पितृव्यादिविषयतायाः कालादर्शादावुक्तत्वात्तद्विषयं योज्यम् । अतो
दाक्षिणात्यशिष्टानां भ्रात्रादिवार्षिकपार्वणानुष्ठानं शास्त्रविरुद्धमेव ।
तस्मादेवंसमाधेयम् । व्युत्क्रमादिति वाक्यमापस्तम्बवाक्यञ्च 'अस्वर्ग्यं
लोकविद्विष्टं धर्ममप्याचरेन्न तु' इति याज्ञवल्क्यस्मृत्या बाध्यते ।
यथा मधुपर्कादिषु गवालम्भ इति तदाशयं न जाने ।

इति श्रीमन्मीमांसकभट्टनीलकण्ठात्मजभट्टभानुकृतद्वैतनिर्णयसिद्धान्त
संग्रहे श्राद्धाधिकारिनिर्णयः ॥

॥ अथ मासिकापकर्षानपकर्षानिर्णयः ॥

न नित्यानित्यसंयोगविरोधादपकर्षणम् ।

मास्यानां जातकर्मादौ सोमाङ्गानां यथाफले ॥

तथाहि यदि राजन्यं वैश्यं वा याजयेत्स यदि सोमं विभक्ष-
यिषेन्न्यग्रोधस्तिमिनीराहृत्य ताः संपिष्य दधन्युन्मृज्य तमस्मै भर्तृ
प्रयच्छेन्न सोममिति राजन्यवैश्यनिमित्ते विहिते फलचमसे सोमाङ्गानां
क्रयाभिषवादीनां यथा नित्यानित्यसंयोगविरोधाद्विधिर्न
प्रवर्तते तथा—

प्रेतश्राद्धानि शिष्टानि सपिण्डीकरणं तथा ।

अपकृष्यापि कुर्वीत कर्ता नान्दीमुखं द्विज ।

सपिण्डीकरणादर्वागपकृष्य कृतान्यपि ।

पुनरप्यपकृष्यन्त बृद्धयुत्तरनिषेधनत् ॥

इतिशाट्यायनिविध्यो 'निर्वर्त्य बृद्धितन्त्रं तु मासिकानि न तन्त्रयेदि'ति कात्यायननिषेधस्य च सामान्यरूपत्वेपि गर्भाधालपुंसवनसीमन्तजातकर्मनामान्नप्राशनादिषु न प्रवृत्तिः किन्तु चौलोपनयनविवाहाधानेष्टपूर्त्तादिष्वेव निर्णयः । एवं सति दाक्षिणात्य-मूर्द्धन्यतमानामाचारोप्यविगुणो भवति । यस्तु-क्वाचित्को जात-कर्मादिष्वपि मासिकाद्यपकर्षाचारः स जीर्णन्यायविरोधादुपेक्ष्य इति द्वैतनिर्णये पितामहचरणाः । नित्यस्य सोमधर्मस्य क्रियादेरनित्य-त्वेन फलचमसेन संयोगः सर्वथा विरुद्धः । नित्यक्रियादिभिर्ज्योतिष्टो-ममुपकुर्यादनित्यफलचमसद्वारेति वाक्यार्थोऽनुपपन्न इति यावत् । एवमत्रापि । तथाहि-कालादर्शदेवयाज्ञिकानिबन्धनिर्णया-मृतादौ मृताह एव मासिकापकर्षः कार्यो नान्यतिथावित्युक्तम् । तथा जातकर्मादिष्वधिकृतस्यैषापकर्षेधिकारो नान्यस्य । नच जननात्पूर्वं जातकर्माधिकारोस्ति येनापकर्षे स स्यात् । यदा तु जन्मोत्तरं जात-कर्मण्यधिकारस्तदा सूतकेन प्रतिबन्धात्तन्निवृत्तौ चैकादशेऽहनि नियमेन मृताहासंभवान्नित्यानित्यसंयोगविरोधः । जातकर्मणि नित्यमपकर्षः कर्त्तव्यः । स चानियममृताहप्राप्ताविति वाक्यार्थासंभव इति यावत् । एवं गर्भाधाने षोडशदिनावधि ऋतुकालेऽप्यनियम एव मृताहे । एवं नामकर्मणि षष्ठे मास्यन्नप्राशनमित्यादिमासाधिकृतेषु यद्यपि बहुधा मृताहसंभवस्तथापि यस्य मृताहो दर्शे शिशोस्तदुत्तरप्रतिपदि षष्ठमास-प्रवृत्तिस्तत्र मध्ये मृताहसंभवः । उत्तरदर्शे तु मासस्यैव समाप्तत्वान्न-

नियमेन मृताहसंभव इति पूर्वोक्तन्यायप्रवृत्तिरविहतेति न तत्रापकर्षः ।
 यत्र तु तृतीये वर्षे चैलभित्यादिषु वर्षादि विहितं तत्र नियमेन मृताह-
 संभवात्तत्रैवापकर्ष इति सिद्धम् । एवं यान्यनियतकालानीष्टापूर्वादीनि
 तत्राप्यपकर्षः नियमेन मृताहसंभवात् । ननु वर्षाधिकारिकेष्यु-
 पनयनादौ अष्टमवर्षान्तिममासे मुहूर्त्तोद्भूतश्च मासे कर्त्तुः
 पित्रादिमृतः तदा सपिण्डोकरणार्थमपकृष्य कृतानामपि मासिका-
 नामुपनयने वृद्धिश्राद्धमित्तापकर्षे मृताहासंभवात्पूर्वोक्तन्याय-
 प्रवृत्तिरिति चेन्न-एवंविधान्तिममुहूर्त्तावधारणस्य पुरुषापराधप्रभवत्वेन
 दशाहापकर्षकर्त्तव्यताधिधिविधायकत्वाभावात् । अतस्तादृग्विषये नवम-
 वर्ष एवोपनयनं कार्यमिति । तस्माच्चौलादिष्वेवापकर्षो न गर्भाधाना-
 दिषु । अत एव काठकाण्डहेमाद्रिकाऽदर्शप्रयोगपारिजातादिनिबन्धेषु
 गर्भाधानाद्युरुद्धय चोऽद्येऽपेपात्तमपकर्षविधिविषयप्रदर्शनावसरे ।
 विस्तरस्तुद्वैतनिर्णये ज्ञेयः ॥

इति भट्टमानुकृतो मासिकापकर्षनिर्णयः ।

अथ सपिण्डीकरणकालः ।

तथाच-महाभारते—

सपिण्डीकरणं कुर्याद्यजमानस्त्वनग्निमान् ।

अनाहिताग्नेः श्रेतस्य पूर्णेऽब्दे भरतर्षभ ॥

द्वादशेऽहनि षष्ठे वा त्रिपक्षे वा त्रिमासि वा ।

एकादशे वापि मासि मङ्गलं स्यादुपस्थितम् ।

एते सप्तकाला अनग्निमतोऽनग्निके कर्त्तरि-इच्छया
 विकल्प्यन्ते । हेमाद्रिस्तु-एनादशविषये षडेव कालानाह । तत्रापि

अब्दान्तेऽभ्युदयप्राप्तौ च कालद्वयं मुख्यमेकादशाहद्वादशाह
त्रिषण्मासानुकल्याः अनग्निमान् अग्निमतास्त्रिपक्ष एव कुर्यात् ।

अनग्निस्तु यदा वीर भवेत्कुर्यात्तदा गृही ।

प्रेतश्चेदग्निमान्स्तु स्यात् त्रिपक्षे वै सपिण्डनमिति ।

लघुहारीतोक्तेः । अत्राहिताग्निस्त्रिपक्ष एवेति नियमो नत्व-
तरस्यैव त्रिपक्ष इतिपूर्वोक्तभारतवचनविरोधात् । न तु पूर्वोक्तनियमे
त्रिपक्षे कृतसपिण्डनस्य. नैव स्यात्सपिण्डनमिति चेन्न । नियमेन
पूर्वभाव्येकदशाहद्वादशाहयोरेव निवृत्तिः । न तु तृतीयमासादीनामुत्तर-
भाविना 'स्वकालादुत्तरो गौणः कालः सर्वस्य कर्मण' इति मण्डनो-
क्तेस्तेषां गौणत्वोक्तेः । हेमाद्रिस्तु-पूर्णे संवत्सरे षण्मासे त्रिपक्षे
वेति गोभिलवाक्ये पूर्णपदस्य षण्मासत्रिपक्षयोरप्यनुषङ्गाशयेन
पक्षत्रये पूर्ण इति व्याचख्यौ । तन्नेति पितामहचरणाः अनुषङ्गं
विनापि वाक्यपूर्तिसंभवादिति । पूर्णे संवत्सर इत्यत्र उच्चरेऽहनीति
ज्ञेयम् । 'पितुः सपिण्डीकरणं वार्षिके मृतिवासर' इत्युदानो-
वाक्यात् । साग्निस्तु कर्त्ता अग्नेर्द्वादशाह एव कुर्यात्

यजमानोऽग्निमांस्तु स्यात्प्रेतश्चानग्निमान्भवेत् ।

द्वादशाहे तदा कार्यं सपिण्डीकरणं सुतैः ॥

इति भविष्यत्पुराणात् । अत्रापि द्वादशाहस्य मुख्यत्वं
प्रतिपाद्यते । तेन त्रिपक्षादयो गौणा भवन्त्येव । अत्र साग्निका
नग्निरूपदानि-आहितानाहितपराणि । तथा च सुमन्तुः-

प्रेतश्चेदाहिताग्निः स्यात्कर्त्तानग्निर्यदा भवेत् ।

सपिण्डीकरणं तस्य कुर्यात्तत्तु तृतीयके इति ॥

कात्यायनः—

एकादशाहं निर्वर्त्य पूर्वं दर्शाब्धथाविधि ।

प्रकुर्वीताग्निमान्विप्रो मातापित्रोः सपिण्डनमिति ॥

अत्रैकादशाहानन्तरं दर्शात्पूर्वं यत्किञ्चिद्दिनं कालः ।

या तु पूर्वममावस्या मृताहादशमी भवेत् ।

सपिण्डीकरणं तस्यां कुर्यादेव सुतोऽग्निमान् ।

इतिहारीतवाक्यम् । तस्य चैयं व्याख्या । मृताहादशमी
(या रात्रिस्ततः) परा याऽमावस्येति । एवञ्च साग्नेः पुत्रस्य पित्रोः
सपिण्डने कालत्रयं—द्वादशाहः, दशाहात्परं यत्किञ्चिद्दिनं दर्शात्पूर्वं,
दशाहात्परामावस्या, वेति हेमाद्रिः । मृताहादूर्ध्वदिनमारस्य
दशमी यामावस्येति व्याख्यानं कालादर्शमाधवयोः ।
एवञ्चैकादशाहदिनमित्येव फलितम् ।

सपिण्डीकरणात्प्रेते पैतृकं पदमास्थिते ।

आहिताग्नेः सिनीवाल्यां पिण्डयज्ञः प्रवर्तते ॥

इति गालव वाक्ये आहिताग्निपदादौपासनाग्निमतो न पिण्डयज्ञा-
नुरोधेनैतेषु कालेषु सपिण्डीकरणं (किन्तु) दशाहान्तःपातिदर्शवल््लुप्यत
एव पितृयज्ञ इति । यथानाहिताग्नेर्विहितो 'यदहर्वा वृद्धिरापद्यत' इति काल
आहिताग्नेर्न प्रवर्तते एवमाहिताग्नेरेव द्वादशाहादिनियमादनाहिता-
ग्नेर्न प्रवर्तते इति । आहिताग्न्याधिकारिकद्वादशाहादिनियमाबाधेनाप्यु-
पपत्तौ पिण्डयज्ञस्यानाहिताग्निकर्तृकपिण्डयज्ञविधिना नियमबाधा-
योगात् । उभयोराहिताग्नित्वे तु द्वादशाह एव सपिण्डनम्—

साग्निकस्तु यदा कर्त्ता प्रेतश्चाप्यग्निमान् भवेत् ।

द्वादशाहे तथा कार्यं सपिण्डीकरणं पितुः ॥

इति स्मृतेरिति माधवाविज्ञानेश्वरौ । अत्र पितुरित्युक्त्वा पितृभिन्नस्य साग्निकस्यापि कर्त्तुर्न द्वादशाहनियमः । हेमाद्रिकाला-
दर्शयोस्त्वेतद्वाक्यालिखनान्तन्मते उभयोः पितृपुत्रयोः साग्नित्वेपि न
द्वादशाहनियमः किन्त्वनियम एव । नचात्र पूर्वयोर्मते पितृग्रहणमविवक्षि-
तम्, उभयोः साग्निकत्वस्याप्यविवक्षापत्तेः । नचैतदिष्टम् । तथा पूर्वयो-
रपि मते पुत्रग्रहणादेव साग्निकायाः पत्न्याः पुत्राभावात्पतिः करोति-
तदापि न द्वादशाहनियमः । किञ्च यद्यपि पितृग्रहणमुपलक्षणं
तदापि पूर्वोक्तद्वादशाहदर्शादिविधौ पिण्डपितृयज्ञसिद्धयर्थत्वस्य सर्व-
ग्रन्थसंमतत्वात्तद्वाक्येषु साग्निकपदं विद्यमानाग्निपरं तेन विच्छिन्नाग्नेर्न
पूर्वोक्तो नियमः । एवं विज्ञानेश्वरमाधवोक्तस्मृतावपि साग्निकपदं
विद्यमानाग्निपरं तुल्यन्यायात् । एवं च साग्निकायाः पत्न्याः
पतिकर्तृकसपिण्डने द्वादशाहविध्यप्रवृत्तेर्न द्वादशाहनियमः । न च
पूर्वोक्तलघुहारीतवाक्येऽनग्निकर्तृके साग्नेः सपिण्डने त्रिपक्षविधानात्
पूर्वविषये त्रिपक्षनियमः स्यात् ।

प्रेतश्चेदाहिताग्निः स्यात्कर्त्तानग्निर्यदा भवेत् ।

सपिण्डीकरणं तस्य कुर्यात्पक्षे तृतीयके ॥

इति सुमन्तुवाक्येऽनग्निपदेनानाहिताग्नेरेव ग्रहणात् (पूर्वोद्धे आ-
हिताग्निग्रहणात्) । एवञ्च-पत्युरनाहिताग्नित्वाभावान्न त्रिपक्षनियमः ।
पूर्वोक्तवाक्ये विद्यमानाग्नित्वानियमान्न द्वादशाहनियमः । किञ्च-द्वा-
दशाहादिवत्साग्निकवाक्यानां कचिन्मातापित्रोः कचित्सुतैः पुत्रैः पितु-

रिति श्रवणात्साग्निकपदेन पुत्र एव च गृह्यते। एवं तत्प्रतियोग्यनग्नि-
पदेन पुत्र एव गृह्यते उपस्थितत्वादितिपतिकर्तृकसपिण्डने नोभय-
नियम इति सिद्धम्। एवं पत्न्यापि साग्नेः पत्युः सपिण्डने न नियमो
द्वादशाहादीनामिति पितामहचरणाः । मम तु प्रतिभाति
पिण्डपितृयज्ञार्थं साग्निकस्य कर्तुः साग्नेर्निरग्नेर्वा प्रेतस्य सपिण्डने
द्वादशाहादिविधिषु पितृग्रहणं पितामहप्रपितामहयोरुपलक्षणम् ।
पुत्रग्रहणं च पौत्रप्रपौत्रयोः तद्देवताकपितृयज्ञानिर्वाहात् । यत्तु-
निरग्नेः साग्निकप्रेतस्य द्वादशाहनियमस्तत्र न पितृग्रहणं न वा
पुत्रग्रहणमुपलक्षणं प्रमाणाभावादिति ।

इतिसाग्नेः पुत्रपौत्रप्रपौत्राणां पित्रतिरिक्तसपिण्डननिर्णयः ।

अथ कर्तृनिर्णयः ।

तत्र पुत्रः प्रवसन्नपि स एव कुर्यान्नान्यः—

श्राद्धानि षोडशादच्वा न तु कुर्यात् सपिण्डनम् ।

प्रोषितावसिते पुत्रः कालादपि चिरादपि ।

इति वायुपुराणात् । बहुषु तु ज्येष्ठ एव कुर्यात्—

एकादशाद्याः क्रमशो ज्येष्ठस्य विधिबत्क्रियाः ।

कुर्युर्नैकैकशः श्राद्धमाब्दिकं तु पृथक् पृथक् ॥

इति प्रचेतोवचनात् । अत्रान्त्यपादस्तु विभक्तभ्रातृविषयः ।

नचात्रैकादशाहेपि ज्येष्ठनियमः ।

आदाहाद् द्वादशाहाच्च मध्ये यास्तु क्रिया मताः ।
 ताः पूर्वा मध्यमा मासि मास्येकोद्दिष्टसंज्ञिताः ।
 प्रेते पितृत्वमापन्ने सपिण्डीकरणादनु ।
 क्रियन्ते याः क्रियाः पित्र्याः प्रोच्यन्ते ता नृपोत्तराः ।
 पितृमातृसपिण्डैस्तु समानसलिलैस्तथा ।
 तत्संघातगतैश्चैव राज्ञा वा धनहारिणा ।
 पूर्वाः क्रिया मध्यमाश्च पुत्राद्यैरेव चोत्तरा ॥

इति विष्णुपुराणस्थपराशरवाक्ये दशाहोत्तरसपिण्डीकरण-
 प्राग्भाविमध्यमक्रियासु पितृनृपत्यन्तानामधिकारप्रतिपादनात् । अत्राद्वाद-
 शहादित्यस्य वैयर्थ्यान्मासिमासीत्यविवक्षितम् । नच वैपरीत्यं प्रथमोप-
 स्थितत्वात् । तस्माज्ज्येष्ठस्यैव सपिण्डनेऽधिकारः । सपिण्डीकरणभिन्नो-
 त्तरक्रियासु तु विभक्ते ज्येष्ठे सत्यपि कनिष्ठस्यापि पुत्राभावे तु
 'पुत्राद्यैरेव चोत्तरा' इत्यादिपदसंग्रहीतानां पौत्रप्रपौत्रपत्नीभ्रातृ-
 तत्पुत्राणां विष्णुपुराणवाक्योपात्तदौहित्रतत्पुत्रयोश्चाधिकारः । न तु
 नृपत्यन्तामन्येषामपि । ज्येष्ठकर्तृकसपिण्डनेऽनुमतिद्वारा विभक्तकनि-
 ष्ठानामपि फलं भवत्येव ।

सर्वैरनुमतिं कृत्वा ज्येष्ठेनैव तु यत्कृतम् ।
 द्रव्येण चाविभक्तेन सर्वैरेव कृतं भवेत् ॥
 इति मदनपारिजाते मरीचिवचनात् ।
 कनीयसा कृतां कर्म प्रेतशब्दं विहाय तु ।
 तज्जयायसापि कर्त्तव्यं सपिण्डीकरणं पुनः ॥

इति वाक्यमपि ज्येष्ठाधिकारिकतायां प्रमाणम् । नच प्रेशशब्दहानोक्त्या कनिष्ठस्याप्यधिकारः स्यादन्यथाऽनधिकारिकृतसपिण्डनेन प्रेतत्वनिवृत्त्यनुपपत्तिः स्यादिति वाच्यम् । ऋद्धिकामानां विभक्त-
भ्रातृकाणामपि पृथगधिकारोक्त्या ज्येष्ठासन्निधाने कनिष्ठकृतसपिण्डनेन प्रेतत्वनिवृत्तौ वचनाज्ज्येष्ठस्यावृत्तिः । एवमाहिताग्नेरपि कनिष्ठ-
स्याधिकारः । स च ज्येष्ठासन्निधाने सूतकादिप्रतिबन्धे वा ।
एवं ज्येष्ठमात्रकर्तृकत्वे सपिण्डनस्य स्थिति क्वचिदपवादमाह—
लघुहारीतः—

भ्राता वा भ्रातृपुत्रो वा सपिण्डः शिष्य एव वा ।

सह पिण्डक्रियां कृत्वा कुर्यादभ्युदयं ततः ॥

अत्राभ्युदयिकश्राद्धे येषां देवतात्वं तेषामेव पितृत्वसिद्ध्यथ लघुहारीतोक्तेः । सपिण्डीकरणं कार्यं न तु यस्य कस्यापि सपिण्डस्य गृहे वृद्ध्युपस्थितौ यस्य कस्यापि सपिण्डस्य सपिण्डनं कार्यम् । पूर्वोक्तहारीत वाक्यं भ्रात्राद्यपत्यसंस्कारविषयत्वेनाप्युपपन्नम् ॥

स्वपितृभ्यः पिता दद्यात्सुतसंस्कारकर्मसु ।

पिण्डानोद्ग्रहनात्तेषां तस्याभावे तु तत्क्रमात् ॥

इति कात्यायेन भ्रात्राद्यपत्यसंस्कारे संस्कार्यपितृभ्य एव श्राद्धो-
क्तेः । यस्य कस्यापि सपिण्डस्य गृहे वृद्ध्युपस्थितौ येन केनापि सपि-
ण्डने स्वपित्रादेः सपिण्डनं कर्त्तव्यमित्युच्यते दाक्षिणात्यैस्तदनुपपन्न-
मिति शूलपाणिमतमुपन्यस्य दूषितं द्वैतनिर्णये पितामहचरणैः ।
तथाहि—तस्याभावे तु तत्क्रमादिति कात्यायनवाक्यस्य द्वितीयव्याख्या
एवं कृता । तस्याभावे पितुरभावे तत्क्रमाधिकारिक्रमात् पितैवोपनयेत्पुत्रमि-

त्यादि पिता पितामहो भ्रानेत्यादिश्च यः क्रम उक्तस्तेन क्रमेण स्वपितृभ्य एव दद्यान्न संस्कार्यपितृभ्य इति तदा भ्राता चैत्यादि वाक्ये चाभ्युदयिक श्राद्धे देवताभिन्नस्यापि सपिण्डस्य तत्कार्यमिति दाक्षिणात्याचारः सुस्थ एव । इदञ्च सपिण्डनं नाभ्युदयिके देवतात्वसिद्ध्यर्थं किन्तु कर्तुरधिकारसिद्ध्यर्थं समानकर्तृकत्वं तु कादाचित्कत्वेनाप्युपपद्यते । अत एवापरार्क उक्तं “श्राद्धानि षोडशादत्वा न तु कुर्यात्सपिण्डनमि” त्यत्र यदा कनिष्ठेन षोडश श्राद्धानि कृतानि तदा ज्येष्ठेन सपिण्डनमेव कार्यमिति । विस्तरस्तु द्वैतनिर्णये ज्ञेयः । पितृचरणैस्तु पूर्वमतमेव श्राद्धमयूखे उक्तमिति संक्षेपः ॥

^१ इति श्रीमन्मीमांसक भट्टनीलकण्ठात्मजभट्टमानुकृतद्वैतसिद्धान्ते सपिण्डीकरणाधिकारनिर्णयः ॥

अथ प्रथमाब्दे पूर्वाधानानाधिकारप्रतिपादननिर्णयः ॥

पितुरब्दमिहाशौचं षण्मासं मातुरेव हि ।

मासत्रयं तु भार्यायास्तदद्भ्रं भ्रातृपुत्रयोः ॥.

अन्येषान्तु सपिण्डानामाशौचं माससम्मितम् ।

तथा च शान्तिकं कुर्यात्ततो लग्नं विधीयते ॥

अत्र पूर्वं प्रतिकूलस्यैवोक्तेर्मरणमात्रहेतुकं प्रतिकूलत्वे वर्षाद्या-
शौचावधिव्यवस्थानर्थक्यं स्यात् । अत इदमाशौचं तत्तद्वर्षाद्यवधिकं
यथा प्रतिकूलवैधव्यादिसूचकं यथाचागतौ सत्यां शान्तिकादिप्रयोजकं च
तन्नान्यदपि यत्संगतिकं काम्यकर्माद्यनुष्ठानं पञ्चवर्षाद्युपनयनं च तत्राप्य-

धिकार प्रतिबन्धकम् । एवञ्चापूर्वाधानसोमाद्यपि पित्रादिमरणोत्तरं वर्षादिपर्यन्तं न कार्यम् । नच तत्र विवाहवच्छान्तिरुक्ता येन तां कृत्वाधिकारः स्यात् । अत्र कात्यायाः—पित्रादिमरणोत्तरं वर्षादिमध्येपि निर्विगानमाधानं सोमाद्याचरन्ति । तत्र प्रमाणोपन्यासं कुर्वन्ति । हेमाद्रावुशनाः—

पितुः सपिण्डीकरणं वार्षिके मृतिवासरे ।

आधानाद्युपसंप्राप्तावेतत्प्रागपि वत्सरात् ॥ इति ।

अत्राधानाङ्गभूतनान्दीश्राद्धाधिकारसिद्ध्यर्थसपिण्डीकरणम् । नान्दीश्राद्धस्य वा पूर्वाधान एवाङ्गत्वं न पुनराधाने । तस्मादपूर्वाधाने सोमादि च प्रथमाब्दे कर्त्तव्यमित्याहुः । तन्न । अस्य च वचनस्य नपूर्वाधाने प्रवृत्तिः । तस्य सगतिकत्वात् । किन्तु पुनराधाने तत्रापि पुनरुपनयनपुनर्विवाहयोरिव नान्दीश्राद्धं प्राप्तिसत्त्वात् । अत एव लौगाक्षिः “स्नानाधानविवाहेषु नान्दीश्राद्धं विधीयत” इत्यविशेषणैव नान्दीश्राद्धस्याङ्गत्वमाह नापूर्वविधान एवेति । अस्य विषयान्तरं द्वैतनिर्णये ज्ञेयम् ।

इति द्वैतनिर्णये पितृमरणप्रथमाब्दे पूर्वाधानानधिकार-
प्रतिपादनपरिच्छेदः ॥

अथ पिण्डपितृयज्ञे प्राशननिर्णयः ।

पिण्डपितृयज्ञे आश्वलायनसूत्रम्—“वीरं मे दत्त पितर इति पिण्डानां मध्यमं कृत्वा प्राशयेत् आधत्त पितरो गर्भं कुमारं पुष्कर-
स्रजम् यथा आसदिति अश्वतरावतिप्रणीते वा यस्य चागन्तुरलं-

काराभावः स प्राश्नीयात् महारोगाभितप्तो वा प्राश्नीयादन्यतरां
 गतिं गच्छतीति ।” अस्थार्थो नारायणवृत्तौ वीरं स इति मन्त्रेण पति
 मध्यमं पिण्डमादाय तां पत्नीं प्राशयेत् । आधत्त इति मन्त्रं पत्नी
 ब्रूयात् । इतरावाप्सु प्रक्षिपेत् । अतिप्रणीति वा क्षिप्त्वा दीपयेत् ।
 अथवा—यस्यागन्तुकरोगादिकं त्रिनैवान्नेच्छाभावो जायते स चैतरौ
 प्राश्नीयात् अथवा महारोगेण क्षयकुष्ठादिना पीडितः स प्राश्नीयादिति
 अन्यतरां गतिं गच्छतीति ‘स एवारोगी भवति म्रियते वेत्यर्थाः । अन्य-
 तरां गतिं गच्छेदित्यस्य न पूर्वेणान्वयः । प्राश्नीयादिति पुनर्वचनादिति
 वृत्तिकारः । अत्र पितामहचरणाः—अप्सु प्राशयेदिति शिञ्जिवि-
 क्षया प्राश्नीयादिति स्त्रीकर्तृको व्यापारो विधीयते । अत एव यमः—

यथा च मध्यमं पिण्डं पत्नीं प्राश्नाति वाग्यता ।

पुत्रकामा सपुत्रां तां कुर्वन्ति प्रपितामहाः ।

यत्तु-बृहस्पतिः—

पतिव्रता धर्मपत्नी पितृपूजनतत्परा ।

मध्यमं तु ततः पिण्डमद्यात्पत्नी सुतार्थिनी ॥

आयुष्मन्तं सुतं सूते पशुमेधासमन्वितम् ।

धनवन्तं प्रजावन्तं धार्मिकं सात्त्विकं तथा ॥

अत्र पत्नीकर्तृकादाने वीरं मे दत्त पितर इति मन्त्रोऽङ्गम् ।
 न तु पतिकर्तृकभूमित आदाने । पत्नीकर्तृकादानं च भर्तृकरादेव
 न भूमेः । पतिकर्तृकपिण्डदानस्य विधानात् । तथाच—वाराहपुराणे ।

जुह्वते प्रथमं त्वग््नौ पत्न्यै देयं तु मध्यमम् ।

तृतीयमुदके दद्याच्छेषमालेहयेत्स्वयम् ।

आस्तम्बस्तु पतिकर्तृकदानेपि मन्त्रान्तरमङ्गत्वेनाह । अपा-
मोषधीनां रसं प्राशयामि भूतकृतं गर्भमादधत्स्वेति मध्यमं पिण्डं
पत्न्यै प्रयच्छति आधत्त पितरो यथेह पुरुष आसदिति तं
पत्नी प्राश्नाति । अत्र तमिति तच्छब्देन दानसंस्कृतपिण्डस्य विनियो-
जनं पत्नीकर्तृकप्राशनाङ्गं पतिकर्तृकदानं न तु काम्यं प्रतिपत्तिर्वा ।
“पत्न्यै प्रजार्थं दद्याद्वै मध्यमं मन्त्रपूर्वकमिति” ब्रह्माण्डपुराणवचने
फलश्रवणं तत्पत्न्याः पुत्ररूपप्रजार्थित्वस्योपलक्षणम् । यद्यपि पूर्वोक्त-
यमादिवाक्ये प्रतिपत्तित्वमुक्तं तस्यापि पत्नीकर्तृकप्राशनाङ्गत्वमेव ।
न पिण्डपितृयज्ञाङ्गत्वं पूर्वोक्ततच्छब्दश्रूयमाणप्रकरणावाधात् ।

अत्रेदमिदानीं विचार्यते । इदं प्राशनं ऋत्वर्थं पुरुषार्थं
चेत्युभयार्थमुत पुरुषार्थमेवेति । अत्र हेमाद्रिरुभयार्थत्वमाह ।
तथाहि—आश्वलायनादिसूत्रे मध्यमं पत्नी प्राशयेदप्स्वि-
तराविति प्रतिपत्तिवावगमात् ऋत्वर्थत्वम् । “गृहीत्वा मध्यमं पिण्डं पत्नी
प्राश्नाति वाग्यता । पुत्रकामा सपुत्रां तां कुर्वन्ति प्रपितामहा” इत्यादि-
यमादिवाक्यैः पुरुषार्थावगमात् “एकस्य तूमयत्वे संयोगपृथक्त्वम्”
(४।३।५) इतिन्यायादिति पितामहचरणास्तु—केवलकाम्यत्वेन पुरु-
षार्थत्वमेवेत्याहुः । तथाहि शाखान्तराधिकरणन्यायादग्निहोत्रादिवत्प्रति-
सूत्रमेकमेव कर्म पिण्डपितृयज्ञाख्यम् । तत्प्रकरणे पठितं प्राशनमपि तथा ।
अत्र सूत्रेणाकृतोपि फलसम्बन्धोऽर्थात्पिण्डान्नमस्कृत्य मध्यमं
वीरं मे दत्त पितर इत्यादावाधत्त पितरो गर्भं कुमारं यथा आसदिति
पुत्रकामां प्राशयेन्नैतदशुभश्राद्धे त्विदं कुर्यादिति गृह्यपरिशिष्टेन
पूर्वोक्तयममनुबृहस्पतिवचनैश्च पुत्ररूपफलसम्बन्धात्पुरुषार्थमेव प्राशनं

न ऋत्वर्थमपि । अत्र पिण्डानां मध्यमं पत्नीं प्राशयेदिति सूत्रेणोद्देश्य-
विशेषसमर्पणात्तदाकाङ्क्षायां शाखान्तरस्थानीये मध्यमं पुत्रकामां पत्नीं
प्राशयेदिति परिशिष्टेन पूर्वोक्तमनुगुर्यमादिवाक्यैश्च पुत्ररूपफल-
विशेषे उद्देश्ये उपसंहियते । न च “ शाखान्तरगतमपि यदङ्गं कर्मणः
स्थितम् । तस्यान्यत्रापि तादर्थ्यं प्राप्तं केन निवार्यत ” इति वार्तिकदङ्ग-
नामेवोपसंहार इति वाच्यम् । अङ्गग्रहणमाकाङ्क्षितार्थान्तरोपलक्षणार्थ-
मित्यस्य वार्तिक एवोक्तत्वात् । सा चान्यस्य विशेषाकाङ्क्षायामुपसंहारे
बीजम् ।

“सामान्यविधिरस्पष्टः संहियेत विशेषतः ।
स्पष्टस्य तु विधेर्नान्यैरुपसंहारसंभव इति ।
अवश्यमेव सामान्यं विशेषं प्रति गच्छति ।
गतं चान्यं च तत्तत्र विशेषे स्थाप्यते ध्रुवमिति वा ।

नच प्रकरणात्पिण्डं प्राशयेदिति द्वितीया श्रुत्वा च प्रतिपत्ति-
त्वमेवेतिवाच्यम् । कर्मिश्रुतेः सर्वापेक्षया प्राबल्यस्योक्तत्वात् ।
अत एव नोभयार्थत्वम् । यत्र हि प्रमाणयोस्तुल्यत्वं तत्रैकस्य
तूभयत्वे संयोगपृथक्त्वमिति न्यायः प्रवर्तते । यथा दध्ना
जुहोति दध्नेन्द्रियकामस्य जुहुयादिति वाक्यद्वयेन दध्नः
प्रकरणनिरासात्सन्निधिरपि निरस्तः । किं चैकस्य पिण्डस्य
संस्कार्यत्वेन प्राशनं प्रति प्राधान्यं प्राशनस्य फलार्थत्वे तं प्रति
गुणत्वं चेति वैरूप्यं च स्यात् । अत एव विज्ञानेश्वरेण-वैश्वदेवस्य
द्रव्यसंस्कारार्थत्वेऽन्नार्थता पुरुषार्थत्वे वैश्वदेवार्थता द्रव्यस्येति

वैरूप्यात् पुरुषार्थत्वमेवोक्तं वैश्वदेवस्यान्योपि विस्तरौ द्वैतनिर्णये ज्ञेय इति । प्रयोजनं तु विचारस्योभयार्थत्वेऽङ्गभूतमन्त्राद्युच्चारणा-
शक्त्या पत्न्या प्राशनं कर्त्तव्यं पुरुषार्थत्वमात्रत्वे तु सत्यां कामनायां
सर्वाङ्गोपसंहारशक्त्यैव प्राशनं कर्त्तव्यमिति । विस्तरस्तु तत्रैव ज्ञेय
इति दिक् ।

मदीयनिष्कर्षश्चात्र-- यथा-दर्शपूर्णमासप्रकरणपठितेन
गोदोहनेन पशुकामस्य प्रणयेदित्यनेन दर्शपूर्णमासप्रयुक्तप्रणयनाश्रितं
गोदोहनं पशुफलार्थं विधीयते । तथा पिण्डपितृयज्ञविधिप्रयुक्तपिण्ड-
दानान्तर्गतमध्यमपिण्डमाश्रित्य पत्नीकर्त्तृकं प्राशनं पुत्रफलार्थत्वेन
विधीयते । न तु प्राशनविधिप्रयुक्तं पिण्डदानान्तरं विधीयते । अत्र
चाश्रयत्वमशुधातोः सकर्मकत्वात् कर्माकाङ्क्षायां कर्मत्वेनान्वय एवा-
श्रयत्वं न तु फलाय विधीयमानो गुणोऽयं क्रियामपेक्षते स आश्रय
इत्येवंरूपम् । अत्र च सपुत्राया गतक्रतुकालायाश्च नाधिकार
इति दिक् ।

द्वैतनिर्णयसिद्धान्तसंग्रहे पिण्डपितृयज्ञप्राशननिर्णयः ।

॥ अथाग्नौकरणेऽग्निनिर्णयः ॥

अत्र विज्ञानेश्वरमते सर्वाधानिन आहिताग्नेर्दक्षिणाग्नावग्नौ-
करणम् । अर्द्धाधानिनः केवलस्मार्ताग्निमतश्च स्मार्ताग्नावेव । तथा च
मार्कण्डेयः--

आहिताग्निस्तु जुहुयाद्दक्षिणाग्नौ समाहितः ।

अनाहिताग्निस्त्वौपसदेऽभ्यभावे द्विजेऽप्सु वेति ॥

अत्र च कर्म स्मार्तं विवाहाग्नाविति सामान्यवाक्यमनेन बाध्यत इत्युक्तम् । एवमेवापरार्कस्मृतिचन्द्रिकाप्रयोगपारिजातादिषु ।

हिमाद्रिस्तु सर्वाधानपक्षवदर्धाधानपक्षेऽपि दक्षिणाग्नावेवाग्नौ करणमित्यूचे । अत्र हेमाद्रिमतमेव युक्तिसहम् । तथाहि—कर्म स्मार्त-विवाहाग्नाविति वाक्यमर्द्धाधानिस्मार्ताग्निमतोः साधारणं द्वयोरपि स्मार्तसत्त्वात् । तथा हि—आहिताग्निस्तु जुहुयादिति सर्वाधान्यर्द्धाधानिनोर्द्वयोरसाधारणम् । तथा चोभयोः परस्परबाध्यबाधकभावे न किञ्चिद्विनिगमकमस्ति । तथापि—अनाहिताग्निस्त्वौपसद इति पूर्वोक्तमार्कण्डेयस्योत्तरार्द्धेन कर्मस्नार्चामिति स्वविषयोपसंहृतं सदर्द्धाधानिनं प्रति न प्रवर्त्तते । अतोऽर्द्धाधानिनापि 'आहिताग्निस्तु जुहुयादक्षिणाग्नौ समाहित' इति वाक्याद् दक्षिणाग्नावेव होमः कार्य इति सिद्धम् ।

अत्र केचिद्विज्ञानेश्वरमतमेवमुपपादयति । अनाहिताग्निस्त्वौपसद इति यदि विधिः स्यात्तदा कर्मस्मार्तमित्यस्त्योपसंहारः । नचायं विधिः । किन्त्वाहिताग्नेर्मार्कण्डेयवाक्यपूर्वार्द्धेन दक्षिणाग्निविधानादनाहिताग्नेः स्मार्ताग्निमतोऽर्थप्राप्तः स्मार्ताग्निस्तस्यायमनुवाद इति ।

तन्न । उपसंहाराभावेपि न विज्ञानेश्वरमतिर्विनिगमकाभावात् । हेमाद्रेरप्ययं दोषः समान एवेति चैत्सत्यम् । तथापि कर्मस्मार्तमित्यस्याग्नौकरणानग्नौकरणविषयत्वेन सामान्यशास्त्रत्वम् आहिताग्निस्तु जुहुयादित्यस्याग्नौकरणमात्रविषयत्वेन विशेषशास्त्रत्वमतो बाध्यबाधकभावो युक्त एवेति सिद्धम् हेमाद्रिमतामिति ।

मम तु प्रतिभाति । अनाहिताग्निस्त्वौपसद इत्यत्राना-
हिताग्निपदमाहिताग्निभिन्ने शक्तं न तु स्मार्ताग्निमति तेनार्द्धा-
धानिनस्तत्पदेनाग्रहणान्न तस्य स्मार्ताग्नौ होमः । आहितग्निपदेन तु
सर्वाधानिवदर्धाधानिनोपि शक्यैवोपस्थापितत्वाद् दक्षिणाग्निरेव तस्य
प्राप्नोति अन्यथा पदद्वयेपि लक्षणा स्यात् सा चायुक्तेति दिक् ॥

इति भानुभट्टकृतद्वैतनिर्णयसंग्रहेऽग्नौकरणनिर्णयः ।

अथ मातापित्रोः क्षयाहसन्निपाते निर्णयः ।

अत्र भृगुः—

एककाले गतासूनां बहूनामथवा द्वयोः ।

तन्त्रेणाश्रपणं कुर्यात्श्राद्धं कुर्यात्पृथक् पृथक् ॥

पूर्वकस्य मृतस्यादौ द्वितीयस्य ततः परम् ।

तृतीयस्य ह्ययं कुर्यात्सन्निपाते ह्ययं क्रमः ॥

एककाले एकतिथावित्यर्थः न त्वेकक्षणो । अत्र च कालादर्श-
स्मृत्यर्थसारपराशरमाध्वमदनपारिजातेषु मरणपौर्वापर्यज्ञानेऽज्ञाने
वाऽविशेषेणादौ पितृश्राद्धं ततो मातुरित्युक्तम् । हेमाद्रौ तु मरण-
पौर्वापर्यज्ञाने मरणक्रमेण, तदज्ञाने तु पितृपूर्वकत्वमिति । अत्र यद-
नेनैतद्वचनमेवं व्याख्यातम् । पूर्वकस्य मुख्यस्यादौ द्वितीयस्य जघ-
न्यस्य तृतीयस्य जघन्यतरस्येत्यर्थ इति । तथा च पितुः सर्वापेक्षया-
मान्यत्वेन तस्य पूर्वं श्राद्धं ततो मातुस्ततः सपत्नीमात्रादीनामिति

फलितम् । इदञ्च मान्यत्वे न मुख्यत्वं पितर्येव किन्तु सर्वा-
पेक्षया मातुर्मान्यत्वेन तस्यामेव । एवंश्च तस्या एव पूर्वं श्राद्धं
स्यात् । तथा च मिताक्षरायां मनुगौतमौ—

उपाध्यायाद्दशाचार्यः आचार्याणां शतं पिता ।


उत्पादकब्रह्मदात्रोर्गरीयान् ब्रह्मदः पिता ॥

एते मान्या यथापूर्वमेभ्यो माता गरीयसीति ।

पूर्वकादिशब्देषु लक्षणा च स्यादित्येतन्मतमयुक्तम् ।
तस्मात्कालादर्शपराशरमाधबोदाहृतकाष्णाजिनवाक्येन निर्णयः ।
तत्र “पित्रोः श्राद्धे समे प्राप्ते नवे पर्युषितेपि वा । पितृपूर्वं
सुतः कुर्यादन्यत्रासति योगत” इति । समे एकतिथौ । पर्यु-
षिते-चिरन्तने । अत्र वाक्यद्वयं पादत्रयात्मकमेकम् । तुरीयपादात्मकं
द्वितीयमिति । अत्र हेमाद्रिमतमेवम्—मातापित्रोर्युगपन्मृतौ आद्यात्
काष्णाजिनवाक्यान्निर्णयः । तदितरयुगपन्मृतौ द्वितीयवाक्येनासत्ति-
योगान्निर्णयः । यथा—मातृसपत्नीमात्रोरित्यादि पित्रोस्तदितरेषां च मरण-
पौर्वापर्ये तु भृगुवाक्यान्निर्णयः । तत्रापि पौर्वापर्यनिश्चये—तेनैव
क्रमेण । तत्संदेहे तु पित्रादिपूर्वकमेवेति । कालादर्शादि मतेन प्रथमं का-
ष्णाजिनिवाक्यं पित्रोः क्रममृतौ युगपन्मृतौ च निर्णायकम् । तदितरेषामत्र
युगपन्मृतौ चोत्तरवचनं निर्णायकमासत्तियोगत इति । भृगुवचनं तु
मातापितृभिन्नतुल्यासत्तिमदनेकपितृव्यानेकसपत्नानेकसपत्नमात्रादि
विषये योजनीयमिति । अत्र पूर्वकस्य पूर्वस्येत्यर्थः । ज्येष्ठस्येति फलि-
तोऽर्थः । द्वितीयस्य कनिष्ठस्य । तृतीयस्य कनिष्ठतरस्येति । एवं च
तुल्यासत्तिविषये ज्येष्ठादिक्रमेणेति फलितम् ।

अत्रोत्तरमतमेव सम्यक् एकभृगुवाक्यस्य संकोचात् । तथाहि—
भृगुवाक्यं हि मातापितृभिन्नतुल्यासत्तिमदनेकपितृव्यादिविषये
संकोच्यत इति लाघवम् । पूर्वमते तु कार्ष्णाजिनिवाक्यद्वयं युगपन्मृति-
विषय एव संकोचनीयं संकोचोपि बाधविशेष एव । एकबाधेनोपपत्तौ
नानेकबाधो युक्त इति दिक् । विस्तरस्तु द्वैतनिर्णये बोध्यः ।

द्वैतनिर्णयसिद्धान्ते युगपत्क्षयाहप्राप्तौ निर्णयः ॥



अथान्वारोहणे निर्णयः ।

अत्र पतिमरणतिथावेधान्वारूढायाः पत्न्याः श्राद्धं पतिश्राद्धं
सह तन्त्रेण कर्त्तव्यम् । तत्र ब्राह्मणपिण्डानामप्यैक्यमिति हेमाद्रनुसा-
रिणः । साधवादिमते तु ब्राह्मणपिण्डयोर्भेदो वैश्वदेवाद्यङ्गानां तन्त्रतो
पितृमातामहयोर्दर्शश्राद्धवदिति । भिन्नतिथावन्वारूढायाः पृथगेव श्राद्ध-
मिति निबन्धकारः । पतितिथावेव वैश्वदेवाद्यङ्गानां तन्त्रता ब्राह्म-
णपिण्डयोर्ऋक्यमिति श्राद्धद्वयं तन्त्रेणानुतिष्ठन्ति दाक्षिणात्याः शिष्टाः ।
तथा च चन्द्रिकायां—गार्ग्यः—

एकचित्यां समारूढौ दम्पती निधं गतौ ।

पृथक् श्राद्धं तयोः कुर्यादोदनं च पृथक् पृथक् ॥

भृगुरपि—

या समारोहणं कुर्याद्भर्तृचित्यां पतिव्रता ।

तां मृताहनि सम्प्राप्ते पृथक्पिण्डे नियोजयेत् ।

प्रत्यब्दं च नवं श्राद्धं युगपत्तु समाचरेदिति ॥

अत्र पूर्ववाक्ये ब्राह्मणभोजनरूपप्रधानस्य श्राद्धशब्देनोपादानमो-
दनशब्देन च पिण्डदानस्य तथैव हेमाद्यादिभिर्व्याख्यानात् । अतस्तयो-
रेव पृथगनुष्ठानं वैश्वदेवाद्यङ्गानां तु तन्त्रेणोत्तरवाक्ये पिण्डशब्दो
ब्राह्मणभोजनस्याप्युपलक्षकः । आभ्यां च शब्दाभ्यां तिथिभेदे तदभेदे
च तन्त्रता विधीयते । सा चाङ्गानामेव । प्रधानपृथक्त्वविधानात् ।

यत्तु—

मृताहनि समासेन पिण्डनिर्वपणं पृथक् ।

नवश्राद्धं तु दम्पत्योरन्वारोहण एव तु ॥

इति लौगाक्षिवाक्ये मृताहनीत्यस्य मृततिथेरेक त्वमिति व्याख्या
नं कृतं कौञ्चित् । तन्नैकतिथावन्वारोहणवद्देशकालकर्त्रैक्यन्यायेनैव
समासप्राप्तेरेतद्वचनमनर्थकं स्यादतो भिन्नतिथावेव सार्थकोऽयं समास
इति दूषणान्तराणि द्वैतनिर्णये एव द्रष्टव्यानि ।

अत्र पिण्डपदं श्राद्धोपलक्षकं तेन मृताहश्राद्धं समासेन नवश्राद्धं
तु पृथगित्यर्थः फलितः । ननु पतिमरणतिथावेव समासो न पत्नीमर-
णतिथावेव किं नियामकमिति चेत् । भर्तृमरणोत्तरं चिरकालेनान्वारू-
ढाया अपि पत्न्या भर्तृमरणसमकालमेव मरणप्रतिपादकान्यर्थवाद-
वाक्यानि रत्नावल्यादिषु दर्शितानि श्राद्धमयूखे च । तथाच संदिग्धेषु
वाक्यशेषादिति न्यायाऽवतरणम् । यथाक्ताः शर्करा उपदधाति तेजो-
वै घृतमित्यनेन घृताक्तत्वं लभ्यते । एवमत्रापि वाक्यशेषात्पतिमरण-
तिथावेव पत्नीमरणावधारणात् तत्रैव पत्नीमरणात्तत्रैव समासविधान-
मिति । एवञ्चानेन वाक्येन साङ्गे समासप्राप्तौ पूर्वोक्तभृगुगार्ग्य वाक्याभ्यां
ब्राह्मणभोजनपिण्डयोः पृथक्त्वं विधीयते । अतोऽङ्गेष्वसमास इति

फलितम् । अत्रापदि तु ब्राह्मणपिण्डयोरपि तन्त्रतारूपः समासो भवति । तथा चात्रिस्मृतिः—

एकचित्यां समारुह्य मृतयोरेकवर्हिषि ।

पित्रोः पिण्डान् पृथग् दद्यात् पिण्डं वापत्सु तत्सुतः ॥ इति ।

अत्र पिण्डपदं श्राद्धोपलक्षकं श्राद्धप्रकरणात् । एवं भृगुवाक्येन च श्राद्धं युगपदित्युक्तम् । पूर्वोक्तलौगाक्षिवाक्ये पृथगित्युक्तम् अनयो-
रप्यापदनापद्विषयत्वेन व्यवस्था ज्ञेयेति । इदं च समासविधानं मासिका-
ब्दिकोभयविषयं पूर्वोक्तभृगुवाक्ये 'तां मृताहनि सम्प्राप्ते पृथक्पिण्डे
नियोजयेत् । प्रत्यब्दं च ...' इत्यस्य पृथगुपादानान्मृताहनीत्यस्य मा-
सिकविषयत्वम् । एवञ्चास्योभयविषयत्वसिद्धावापद्ये तदपवादकस्याप्यु-
भयविषयत्वं सिद्धयति । अपवाद्यापवादकयोः समानविषयत्वनियमात् ।

हेमाद्रनुसारिणस्तु— समासविधानमाब्दिकमात्रविषयमि-
त्याहुः । तन्मतनिराकरणं द्वैतनिर्णये बोध्यम् । मतान्तरनिराकरण-
मपीति । अन्वष्टक्यादौ यत्र मातुः श्राद्धं पृथगुक्तं तत्राङ्गानां तन्त्रता-
न्यायेनैव भवतीति दिक् ।

इदं च समासविधानमपुत्राया सपत्नमातुरप्यन्वारूढाया भवति
पित्रोरित्यनुक्त्वा दम्पत्योरित्युक्तत्वात् । सपुत्रायास्तु न कुर्यात्—

पितृव्यभ्रातृमातृणामपुत्राणां तथैव च ।

मातामहस्यापुत्रस्य श्राद्धादि पितृवद्भवेत् ।

इति जातूकर्ण्येनापुत्राया एव श्राद्धविधानात् । पितृवदित्यावश्य-
कत्वार्थमिति हेमाद्रिः । आवश्यकत्ववर्षणधर्मातिदेशोपीति दाक्षि-

णात्याः तथैव शिष्टाचारात् । एवञ्च (अविभक्तेन(१) सपत्नमात्रोर्मध्ये-
ज्येष्ठेन) स्वमात्रा सह पितृश्राद्धं समासेन कर्त्तव्यम् । कनिष्ठेन तु मातृश्राद्धं
पृथगेव कार्यम् । यदि तु विभक्तस्तदा स्वमात्रा सह सोपि समासेन
कुर्यात् । इदमत्र वैषम्यं दुष्परिहरमेवेति केचित् । तथाहि । यदा
ज्येष्ठेन सपत्नभ्रात्राऽविभक्तस्वमाता च पतिमरणतिथिभिन्नतिथावन्वा-
रूढा तदा पितृश्राद्धे कर्तृत्वाभावात् कनिष्ठेन स्वमातुः पृथगेव
तन्मरणतिथौ श्राद्धं कार्यम् । विभक्तेन तु पितृमरणतिथावेवेति-
दोषो दुष्परिहर एवेति केचित् ।

इदं च वैषम्यं न दोषायेति तु मम प्रतिभाति । यदा भिन्नतिथि
मृतयोरविभक्तस्य पितृश्राद्धं कदाचिन्महालायादावेकाहोरात्रे तिथिद्व-
यमपराह्वयापि भवति तदा देशकालकर्त्रैक्यन्यायात्तन्त्रेण श्राद्धद्वयं
भवति । तथेहापि विभक्तस्य पितृश्राद्धे पृथक्कर्तृत्वप्राप्त्या समासशास्त्रं
तं प्रति प्रवृत्तं तेन पूर्वोक्तरीत्या पतिमरणतिथावेव तन्त्रेणानुष्ठानं शास्त्र-
सिद्धं न दोषावहमिति दिक् ।

इति श्रीमन्मीमांसक नीलकण्ठात्मज भट्टभानुकृते द्वैतनिर्णय-
संग्रहेऽन्वारोहणश्राद्धनिर्णयः ।

अथ मातामहश्राद्धं प्रौष्ठपद्यां कार्यं नवेति सन्देहः ।

तत्र कार्यमिति केचित् । तथा हि “पितरो यत्र पूज्यन्ते तत्र
मातामहा अपीति” धौम्यवाक्ये पितृशब्दः सपिण्डीकरणजन्यपितृ-
भावपरो न जनकपरो बहुवचनानुपपत्तोः । अतस्तादृशपितृत्वं नान्दी-
मुखसंज्ञकचतुर्थपञ्चमषष्ठेष्वप्यस्तीति तत्र मातामहप्राप्त्या तदनुष्ठानं

(१) क० पु० () एतन्मध्यस्थस्थाने ‘अविभक्तस्तदा’ इति पाठः ।

कार्यमेवेति । तदयुक्तम् । धौम्यवाक्ये यदि पितृशब्दः सपिण्डी-
करणजन्यपितृभावपरः स्यात्तदा “कषूँसमन्वितं मुक्त्वा तथाद्यं श्राद्ध
षोडशम् । प्रत्याब्दिकं च शेषेषु पिण्डाःस्युःषडिति स्थितिः”इति कात्या-
यनवाक्ये षोडशश्राद्धादिषु तादृशपितृत्वाभावान्मातामहानां प्राप्य-
भावेन पर्युदासानुपपत्तिः स्यात् कषूँसमन्वितं सपिण्डीकरणं तत्र
कषूँसंज्ञकर्ताविधानात् । किंच महालयान्वष्टकायां जीवत्पितृकस्य-
मातृश्राद्धं विहितं तत्रापि मातामहप्राप्तिः स्यात्तत्र मातरि तादृश-
पितृत्वस्य सत्वात् । तस्माद्धौम्यवचने पितृशब्दो जनकपरोप्य-
जहत्स्वार्थलक्षणया पित्रादित्रयपरः । तेन बहुवचनमप्युपपन्नम् ।
तच्चाविवक्षितमनुवाद्यगतत्वादेकोद्दिष्टषोडशश्राद्धेषु मातामहप्राप्तिपूर्वकः
पर्युदास उपपन्नः । तस्मात्प्रोष्ठपदीश्राद्धे मातामहश्राद्धं नानु-
ष्ठेयम् । एवं च सकलशिष्टाचारोप्यनुगुणो भवतीति दिक् । अमावास्या-
दिषु पित्रादीनां प्रत्येकं देवतात्वं न समुच्चितमित्यादि द्वैतनिर्णये ज्ञेयम् ।
अत्र नान्दीमुखानां सपत्नीकानां देवतात्वंकेवलानां वेति विचारणीयम् ।

इति श्रीमन्मीमांसक भट्टनीलकण्ठात्मज भानुभट्टकृते

प्रोष्ठपदीश्राद्धे मातामहानुष्ठानपरिच्छेदः ।

अथ नान्दीश्राद्धनिर्णयः ।

अत्र कालादर्शं लौगाक्षिः—

नामान्नचौलगोदानसीमन्तोन्नयपुंसवे ।

अग्न्याधानविवहेषु नान्दीश्राद्धं विधीयते ॥

अग्न्याधानमभिवेकादाविष्टापूर्त्ते स्त्रिया ऋतौ ।

वृद्धिश्राद्धं प्रकुर्वीत आश्रमग्रहणे तथा इति ॥

विवाहे पुत्रजनने पित्रिष्टयां सौमिके मखे ।

तीर्थे ब्राह्मण आयाते षडेते जीवतः पितुः ॥

इति मैत्रायणीयपरिशिष्टेन षट्स्वेव जीवत्पितृकस्याधि-
कारोक्तेराधानमहाकोटिहोमादिनववेश्मप्रवेशारामोत्सर्गादितुलापुरुषा-
दिषु दर्शपूर्णमासादिषु नान्दीश्राद्धं न भवतीतिकेचित् ।

अत्रोच्यते-मैत्रायणीये षडिति न परिसंख्यायकं किन्तूपल-
क्षणमात्रं जीवत्पितृकाधिकारिश्राद्धानाम्, तानि मैत्रायणीयपरिशिष्ट एव-

अन्वष्टक्यां गयाप्राप्तौ सत्यां यच्च मृतेहनि ।

मातुः श्राद्धं सुतः कुर्यात्पितर्यपि च जीवति ॥ इति ।

षडित्यनेनान्यत्राधिकारनिषेधे ऽत्राधिकारो न स्यात् । आधानादौ
तु प्रधानेऽधिकारात्तदङ्गेष्वधिकारः सिद्धयत्येवान्यथाऽऽधानस्य नित्य-
काम्यत्वादङ्गहोमे फलं न स्यात् । तच्चाग्रे वच्यते । तुलापुरुषादीनां
तु काम्यत्वमेव । किंच—

वृद्धौ तीर्थे च संन्यस्ते ताते च पतिते सति ।

येभ्य एव पिता दद्यात्तेभ्यो दद्यात्स्वयं सुत ॥ इति ।

संन्यस्तपतितपितृकं प्रति देवताविधानमनुपपन्नं स्यात्
श्राद्धस्यैवाप्राप्तेः । भवन्मते कथं तत्राधिकार इति चेदित्थम् ।
देवताविधिबलात्तद्विधिकल्पनात् । अथवा सर्वेपि श्राद्धविधयो
जीवत्पितृका जीवत्पितृकसाधारण्येन प्रवृत्ताः । तत्र जीवत्पितृकस्य देवता
भावात्प्रतिबद्धाः देवतान्तरविधौ तु पुनः प्रवर्तन्ते । अत एव “सपितुः
पितृकृत्येषु नाधिकारः कथंचन” इति कात्यायनावचनम्,

दर्शश्राद्धं गयाश्राद्धं श्राद्धं चापरपक्षिकम् ।

न जीवत्पितृकः कुर्यात्तिलैः कृष्णैश्च तर्पणम् ॥

इति मैत्रायणीयवचनपरिशिष्टवचनं चोपपन्नम् । माधारणश्राद्ध-
विधीनां तं प्रत्यप्रवृत्तौ तु निषेधानुपपत्तिः स्यादिति । तस्मा-
त्षडिति जीवत्पितृकाधिकारिकश्राद्धोपलक्षणमेवेति सिद्धम् । अत्र
गयानिषेधस्तदुद्देशेन गत्वा श्राद्धं न कर्तव्यमिति । 'गयां प्रसङ्गतो
गत्वा मातुः श्राद्धं समाचरेदिति' स्मृत्यन्तरगतम् । तस्मादाधानाद्यङ्ग
भूतवृद्धिश्राद्धेषु जीवत्पितृकस्याधिकार इति सिद्धम् । अत एव—

निषेककाले सोमे च सीमन्तोन्नयने तथा ।

ज्ञेयं पुंसवने श्राद्धं कर्माङ्गं वृद्धिवत्कृतम् ॥

इति पारस्करवाक्यव्याख्याने सोमग्रहणमाधानाग्निहोत्रा-
द्युपलक्षणमित्युक्तं हेमाद्रिणेति दिक् । विस्तरस्तु द्वैतानिर्णये
बोद्धव्यः ।

इति वृद्धिश्राद्धे जीवत्पितृकाधिकारपरिच्छेदः ।



अथ विच्छिन्नहस्तादेराधानाधिकारनिर्णयः ।

दर्शेष्टिं पौर्णमासेष्टिं सोमेज्यामग्निसंग्रहम् ।

अग्निहोत्रं विवाहं च प्रयोगे प्रथमे स्थितम् ॥

न कुर्याज्जनके ज्येष्ठे सोदरे चाप्यकुर्वति ।

क्षेत्रजादावनीजाने विद्यमानेषु सोदरे ।

नाधिकारविघातोस्ति भिन्नौदर्येषु चौरसे ।

पङ्गवधमूकवधिरपतितोन्माददूषणे ।
 संन्यस्ते च्छिन्नहस्तादौ यद्वा षण्ढादिदूषणे ।
 जनके सोदरे ज्येष्ठे कुर्यादेवेतरः क्रियाम् ।
 तयोस्त्वनधिकारित्वान्नैतस्याधिक्रियाक्षतिः ॥

इति त्रिकाण्डमण्डनोक्तेः विकलाङ्गज्येष्ठभ्रातृकस्य तादृश-
 जीवत्पितृकस्याविकलाङ्गादेराधानादिकरणेपि न कोपि दोषः । अप्र-
 तिसमाधेयाङ्गस्य भ्रात्रादेरनधिकारान्न कनिष्ठस्याधिकारप्रतिबन्ध इति ।

अत्र प्रयोगे प्रथमे स्थितमिति दर्शेष्व्यादिसम्बन्धासंभवा-
 दानन्तर्याच्च विवाहेनैवान्वेतीति पितामहचरणाः । तेषामाशयम-
 जान्तो ममेष्व्यादिभिरपि यथासंभवमन्वयः प्रतिभाति । शास्त्र-
 दीपिकायां षष्ठ्याध्याये यस्य त्वप्रतिसमाधेयमङ्गादिवैकल्यं स
 काम्ये नाधिक्रियते । निस्थे तु कृताधानश्चेद्यथाशक्ति कुर्वन्नाधिक्रियत
 एवेत्युक्तम् । अत्र कृताधानश्चेदिति विशेषणादाधानात्पूर्वमङ्गवैकल्ये
 आधानेऽनधिकार इति गम्यते । अप्रतिसमाधेयाङ्गविकलोप्याहिता-
 ग्निरधिक्रियते । आधानं तु न कुर्यात्तस्यानैमित्तिकत्वादिति
 तन्त्ररत्ने षष्ठाध्यायतृतीयपादाद्यधिकरणे आधानं भवतीति
 स्पष्टमेवोक्तम् । तस्माद्धस्तद्वयसाधारणिग्रहणं च्छिन्नहस्तस्य
 न संभवतीति तेनाधानं न कर्त्तव्यम् । एवं च चक्षुरादि-
 साध्येपि तद्वन्नाधिकारः । अत एव प्रामाणिकपद्धतिकाराणां
 हस्ताभ्यां संगृह्येति लेखः संगच्छते । नन्वनाहिताग्निता पण्यविक्रयः
 परिवेदनमित्यादि स्मृतिष्वनाहिताग्निताया उपपातकेषु पाठाद-
 वश्यानुष्ठेयत्वाद्विकलाङ्गस्याप्यनुष्ठानं स्यादिति चेदुच्यते । यत्र

हुत्पत्तिवाक्यं भिन्नं काम्यत्वबोधकं भिन्नं नित्यताबोधकं च भिन्नं तत्र काम्यनित्यप्रयोगयोर्भेदः काम्यनित्यप्रयोगेण वा नित्यस्य प्रसङ्गसिद्धिः । यथाग्निहोत्रं जुहोतीत्यनेनोत्पन्नस्याग्निहोत्रस्य यावज्जीववाक्येन नित्यत्वम्, अग्निहोत्रं जुहुयात्स्वर्गकाम इत्यनेन काम्यत्वम् । इह तु वसन्ते ब्राह्मणोग्नीनादधीतेत्याधानोत्पत्तिवाक्यम् । तत्रैवाग्नीनादधीतेतिद्वितीयाश्रुत्या भाव्यत्वापगमात्काम्यत्वं यादृशमुत्पन्नं तादृशस्यैवोपपातके पाठेन नित्यत्वमपि कल्प्यत इति । नित्यकाम्यप्रयोगयोर्भेद इति यथाऽत्रैवाकृताधाने सोदरे ज्येष्ठे विद्यमाने कनिष्ठस्य प्रत्यवायः तथात्रापिति । तस्मादप्रतिसमाधेयाङ्गविकलस्याधानेऽधिकारामावात् तादृशाग्रजे सोदरे सत्यसत्यपि कनिष्ठस्याविकलाङ्गस्याधिकार इति तेन चाधाने कृते न तस्य परिवेत्तृत्वं न तु ज्येष्ठस्य परिवित्तिवमिति दिक् ।

द्वैतनिर्णयसिद्धान्तसंग्रहे आधानाद्यधिकारनिर्णयः ॥

अथापत्नीकाधाननिर्णयः

आहिताग्नेः पूर्वं पत्नी चेन्मृता तामाहिताग्निरग्निभिर्दहति यज्ञपात्रैश्चेत्यादिवचनादग्निभिर्दग्ध्वाऽपत्नीकोप्याधानं कुर्यात् । तदुक्तं भारद्वाजसूत्रे—‘तयोर्यः पूर्वं प्रियते तस्य त्रेतायां पितृमेघः संपद्यते’ इत्युपक्रम्य यद्ययं कर्मण्यशक्त आत्मार्थमन्याधेयं कुर्यात् । अत्र दारकर्मासंभवे आत्मार्थात्मदाहार्थमेतत्संभवे तु पत्नीसाहित्येनोत्पन्नमुभयार्थं न केवलमात्मार्थम् । अत आत्मार्थमित्यनेन विधु-राधानमुच्यते । अत्राग्नेयाधेयमपूर्वाधानं पुनराधेयशब्दाभावादन-

योश्च भेदो दर्शितः श्रीरामांडारभाष्ये । अग्नीनां सम्भारेषु विधानेन स्थापनमग्नाधेयम्, पुनर्विधानान्तरेण स्थापनं पुनर्विधानं तस्यैव गुणविकार इति । अत्र पक्षद्वयं पत्न्या अपि प्राधान्यं तस्या अग्नि-सिद्धकामनाभावे त्वङ्गत्वमिति । आद्ये पूर्वं मृताया अग्निभिर्दाहं कृत्वाऽपूर्वाधानं कुशादिपत्न्या सहितस्तद्रहितो वा कुर्यात् । द्वितीये तु पूर्वमृतां निर्मन्थ्येन दग्ध्वा उत्सर्गेष्ट्या तानग्नींस्त्यक्त्वा पुनराधानं कुर्यान्नापूर्वाधानम् । त्रिक्राण्डमण्डनः—

पुनः परिणीयाधाने स्वामिनौ यदि सिद्ध्यतः ।

पत्न्यै मृतायै श्रोताग्निं दद्यान्निर्मन्थ्यमन्यथा ।

तथैवानेकभार्यस्य यद्येकात्र प्रमीयते ।

अनेकभार्यस्यापि द्वयोरपि प्राधान्ये ज्येष्ठा चेत्पूर्वं मृता तदा सर्वाग्निभिस्तां दग्ध्वा कनिष्ठया पुनराधेयं कुर्यात् । कनिष्ठा चेत्पूर्वं मृता तस्यै अर्द्धाग्निन्दत्वाऽर्द्धाग्निषु नित्यहोमादि कुर्यात् । द्वयोरन्यतरस्याप्राधान्ये तु निर्मन्थ्येन दाहो न पुनराधानम् । द्वयोः पूर्वमरणोऽग्निभिर्दाहः । कुशपत्न्या सहाधानमिदं च प्राधान्ये । अङ्गत्वे निर्मन्थ्येन दाह उत्सर्गेष्टिः पुनराधानं च । अत्र मतान्तरविरोधोद्भावनं तत्परिहारश्च द्वैतनिर्णये धर्मप्रकाशे च ज्ञेय इति । कुशादिमयी पत्नी चोक्ता कर्मप्रदीपे छन्दोगपरिशिष्टे—

मृतायामपि भार्यायां वैदिकाग्निं न हि त्यजेत् ।

उपाधिनापि तत्कर्म यावज्जीवं समापयेत् ।

उपाधिना कुशादिपत्न्येति व्याख्यातम् । अत्र यावज्जीवं समापयेदित्युक्त्या नित्य एवाधिकार इति न भ्रमितव्यम् ।

(१०५.)

रामोपि कृत्वा सौवर्णीं सीतां पत्नीं यशस्विनीम् ।

ईजे यज्ञैर्बहुविधैः सह भ्रातृभिरचितः ॥

इति ग्रन्थान्तरोक्तेः । अत्राग्निहोत्रादिवदौपासनादिकमपि भवति । तथा च भरद्वाजः—“यद्ययमपत्नीकः स्यादुभाभ्यां तस्य संस्कार औपासनाग्निहोत्राभ्यामिति । अत्रापत्नीकोप्यग्निहोत्रमाचरे-दित्यैतरेयब्राह्मणभाष्ये । यदुक्तं पूर्वं मृताया अपि निर्मन्थ्येन दाह उत्सर्गोष्टिः पुनराधेयेति तदङ्गत्वपक्षे ज्ञेयमिति दिक् ।

इति श्रीमन्मोमांसकभट्टनीलकण्ठात्मज भट्टभानुकृते
विधुराधानाधिकारनिर्णयः ।

॥ अथ नित्यहोमविधिः ॥

तत्र होमकालमाह-आश्वलायनः-

सम्यङ्निम्लोचति रवौ सायं च जुहुयात्सदा ।

अथ प्रातर्हुनेन्नित्यमुदितेऽर्के यथाविधि ।

विप्रः स्मार्त्ताग्निरेकाग्नावग्निमानग्निषु त्रिषु ।

हुनेदाहवनीये चेत् क्रमैश्च जुहुयुर्द्विजाः ।

अत्र विशेषः कर्मप्रदीपे कात्यायनः-

यावत्सम्यङ्नि भासन्ते नभस्यृक्षाणि सर्वतः ।

लोहितत्वं च नापैति तावत्सायं तु हूयते ।

उदितेऽर्के विशेषमाह मनुः-

रेत्वामात्रस्तु दृश्येत रश्मिभिस्तु समन्वितः ।

उदितं तद्विजानीयात्तत्र होमं प्रकल्पयेत् इति ॥

अयं पूर्वावधिरुत्तरावधिश्चन्द्रिकायां कात्यायनः—

हस्तादूर्ध्वं रविर्यावद्गिरिं भित्वां न गच्छति ।

तावद्बोमविधिः पुण्यो नान्यो ऽभ्युदितहोमिना ॥

एवं च हस्तपर्यन्तं यावद्भविर्गच्छति तावत्प्रातः, यावद्भक्तिमापैति तावत्सायं, होमकालो मुख्यस्तदूर्ध्वं त्रिमूहूर्त्तं यावद् गौणः त्रिमूहूर्त्तं तदतिक्रमे प्रायश्चित्तमाश्वलायनसूत्रे—प्रदोषान्ते होमकालःसंगवान्त-स्तमतिनीय चतुर्गृहीतमज्यं जुहुयात् । अत्र संगवान्त इत्यत्र बहु-ब्रीहिः प्रदोषान्त इत्यत्र तत्पुरुष इत्यर्थः। स्पष्टीकृतं चाश्वलायनेन—

पश्चादस्तमयात्कालो यो भवेत्त्रिमूहूर्त्तकः ।

स सायं होमकालश्च प्रदोषान्त उदाहृतः ॥

यश्च षाण्णाडिकः कालः पश्चादेवोदयाद्रवेः ।

स होमकालो त्रिप्राणां संगवान्त उदाहृतः ॥

अत्र विशेषो गृह्यपरिशिष्टे—नित्यहोमकालमतीत्यमनस्वत्या जुहुयादाद्वादशरात्रादूर्ध्वं पुनराधानं कुर्यादिति । “प्रायश्चित्तोत्तरमतीत-होमः कार्यं” इति प्रयोगपारिजाते । यत्तु “आसायं कर्मणः प्रातः प्रातरासायकर्मणः । आहुतिर्नातिपद्येत पार्वणं पार्वणान्तरा-दि” तिवैधायनवचनं तच्छाखान्तरविषयमिति पारिजाते । सुदर्शनभाष्ये तु रात्रौ नवनाडीमध्ये विवाहहोमसमाप्तौ तन्मध्ये नित्यहोमः कार्यः नवनाडीनामतिक्रमे तु परेद्युः सायं सायं होमारम्भ इति । तदयुक्तम् । ‘लोहितत्वं च नापैति तावत्सायं तु हूयत’ इति कात्यायनवचनोक्तमुख्यकालेग्निसिद्ध्यभावेनाधिकाराभावात् न गौणकाले होमारम्भ इति पूर्णिमोत्तरद्वितीयादौ नक्ष-

त्राधाने दर्शपूर्णमासारम्भो न भवति मुख्यकाले ऽनधिकारात् । एव-
मौपासनारम्भोऽपि न भवति पुनराधाने तु भवति गौणकालेष्या-
रम्भ इति श्रीरामाण्डारादयः । आधानप्रभृतियजमान एवाग्नेय इति
श्रुतेर्युक्तं पुनराधानेपि गौणकाल आरम्भ इति पितामहचरणाः ।
वस्तुतस्तु एतस्याः श्रुतेर्यथादत्त्वेन पुनराधानेपि नारम्भो गौणकाल
इति द्वैतनिर्णये त एव । तदुपपादनं तत्रैव ज्ञेयम् । यदपि रात्रौ
सुत्यासमाप्तौ 'अथ सायमग्निहोत्रं जुहोति काले प्रातर्होममिति' सूत्र
निर्देशाद् गौणकालेऽग्निहोत्रारम्भ इति अत्र श्रीरामण्डारभाष्ये
पक्षद्वयं कृतम् । एतदनन्तरं "संतिष्ठतेऽग्निष्टोम" इति सूत्रान्तरात् होमा-
न्तरमेवेदमग्निष्टोमाङ्गमिति नित्याग्निहोत्रमेवेदमिति पक्षान्तरमुक्त्वा
ऽस्मिन्पक्षेऽस्य वचनस्य वैयर्थ्यात्तद्भलाद् गौणकालेऽप्यारम्भः तद्दूषण-
मपि भाष्ये एव ज्ञेयम् । तस्मात्परेद्युः सायमेवारम्भः कार्य इति दिक् ।
अत्रैव त्रिमूर्त्तिकालस्य मुख्यत्वमिति न भ्रमितव्यम् । यावत्सम्यङ्ग-
भासन्ते इत्यादि कात्यायनादिवचनात्पूर्वकालस्य मुख्यत्वं त्रिमूर्त्तस्य
तु गौणत्वं 'स्वकालादुत्तरो गौणःकाल' इति मण्डनोक्तेः । अत एव
श्रीमन्नारायणभट्टैः प्रयोगरत्ने स्पष्टमुक्तम् । मुख्यकालातिक्रमे
व्याहृतिहोम आज्येन त्रिमूर्त्तात्मकगौणकालातिक्रमे तु मनोज्योति-
रिति मन्त्रेण चतुर्गृहीताज्यहोम इति ॥

इति द्वैतनिर्णयसिद्धान्तसंग्रहे होमकालनिर्णयः ।

अथ दत्तकपुत्रग्रहणाविचारः ।

तत्र प्रयोगपारिजाते दत्तकविधौ शौनकवाक्यं "दौहित्रो भा-
गिनेयश्च शूद्रस्यापि च दीयत' इति । अत्र शूद्रस्यैवैमौ नान्येषामिति

नियमं केचिदाहुः । तन्न । अपिशब्देनान्येषामपि तत्प्रतीतिः । तस्माद्ब्राह्मणादेरपि तौ भवतः । अत्र वैश्यानां वैश्यजातेषु शूद्राणां शूद्रजातिष्विति शौनकोक्तेः “सजातीयेष्वयं प्रोक्तस्तनयेषु यथाविधि” इति मनूक्तेश्च सजातीय एव भवति न विजातीयः । तत्रापि भ्रातुः पुत्रपौत्रादिश्चेत् एव । तदभावे दौहित्रभागिनेयौ । तदभावे अन्यसगोत्रसपिण्डः । तदभावे सपिण्डोऽसगोत्रश्चेति । अत्र सर्वत्र सन्निकृष्टग्रहणसन्निकर्षो नियामकः । एतदुपपादनं धर्मप्रकाशे द्वैतनिर्णये च ज्ञेयम् । एकपुत्रेण पुत्रो न देयः “नैकं दद्यादि” ति निषेधात् । ज्येष्ठोपि न देयः इति केचित् । अत्र दानेधिकारो मातापित्रोः—

माता पिता वा दद्यातां यमद्भिः पुत्रमापदि ।

सदृशं प्रीतिसंयुक्तं स ज्ञेयो दत्त्रिमः सुत ॥

इति मनुषाक्यात् । तयोरभावे भ्रात्रादेरपि । सधवाया मातुरधिकारो भर्त्राज्ञया । विधवायास्तु देवराज्ञया । तादृशसन्निकृष्टाभावे जात्यनुज्ञया तस्याप्यभावे स्वातन्त्र्येण । अत्र पुत्र एव दत्तको न कन्येति व्यवहारमयूगवे पितृचरणाः । एतदुपपादनं तत्रैव द्रष्टव्यमिति दिक् । दत्तकस्तु परिणीत उत्पन्नपुत्रो भवतीति पितामहचरणाः ।

यत्तु-कालिपुराणे—

पितुर्गोत्रेण यः पुत्रः संस्कृतः पृथिवीपते ।

आचूडान्तं न पुत्रः स पुत्रतां याति चान्यदा ।

चूडोपनयसंस्कारा निजगोत्रेण वै कृताः ।

(१०९)

दत्ताद्यास्तनयास्ते स्थुरन्यथा दास उच्यते ।
तदपि पञ्चमवर्षावधिकमेव तदुत्तरमनुधिकारश्रवणात् । तथाहि—
ऊर्ध्वं तु पञ्चमाद्वर्षान्न दत्ताद्याः सुता नृप ।
गृहीत्वा पञ्चवर्षीयं पुत्रेष्टिं प्रथमं चरेत् ॥
धर्मप्रकाशे स्मृतिवचनात् ।
इति श्रीमन्मोमांसकभट्ट नीलकण्ठात्मज भट्टभानुकृते
द्वैतनिर्णय-संग्रहे दत्तपुत्रकविधिनिर्णयः ।

अथ तीर्थयात्रानिर्णयः ।

तत्र जगद्गुरुभट्ट श्रीनारायणभट्टत्रिस्थलीसेतौ प्रभासखण्डे ।
गत्वा पुण्यानि तीर्थानि पुण्यान्यायतनानि च ।
लभते सुमहत्पुण्यं स्वर्गं चैव महीयते ॥
यश्चान्यं कारयेच्छक्त्या तीर्थयात्रां तथेश्वरः ।
स्वकीयद्रव्ययानाभ्यां तस्य पुण्यं चतुर्गुणमिति ।

अत्र पूर्ववचनेन साक्षाद्यात्राकर्तुरेव फलमुक्तम् । द्वितीय-
वचनेन कारयेदिति णिजन्तेन प्रयोजककर्तुश्चतुर्गुणं फलं प्रति-
पाद्यते । तत्र द्वितीयवाक्येन स्वतो यात्रार्थं प्रवृत्ताय यात्रार्थमिदं
द्रव्यं संग्रहद इत्यनुक्तवैश्वर्यार्पणबुद्ध्या द्रव्यदाने चतुर्गुणं फलं
भवतीति प्रतिपाद्यते । तद् द्रव्येण यात्राकर्तुस्तु सुमहत्पुण्यमेवेत्य-
विवादम् । प्रतिनिधिद्वारा यात्रायां तु कारयितुः सम्पूर्णफलप्रति-
पादनादेतद्वचसस्तत्रावृत्तेः । भृतिकर्तुस्तु “षोडशांशं तु लभते यः
पारथेन गच्छती”ति पैठीनासिवचनात् षोडशांशमेव फलमिति
केचित् । तन्नेति पितामहचरणा द्वैतनिर्णये । यत्रामनुद्दिश्यैव

द्रव्यदाने प्रतिग्रहीत्रा कदाचिदकृतायामपि यात्रायां तस्य फलं चतुर्गुणं स्यात् । तच्चानिष्टमेव सर्वत्रापि तथा प्रसङ्गात् । स्वकीयद्रव्ययानाभ्यामित्युक्त्या द्रव्यदानविध्यप्रतीतिश्च । तस्मान्न पूर्वोक्तविषये चतुर्गुणं फलं किन्तु स्वप्रतिनिधिद्वारैव । यत्र स्वत्वापरित्यागेनैव मदीयान्येवै तानि वीहनद्रव्यसेवकवस्त्रादिवस्तूनि गृहीत्वा मदीया यात्रा कर्त्तव्या यदधिकमपि द्रव्यं व्ययीभविष्यति तदपि मया देयं यथेच्छं त्वया व्ययः कर्त्तव्य इत्यादि प्रकारेण सहकुटुम्बविप्रद्वारा यात्रां कारयितुश्चतुर्गुणं फलमनेन वचनेन प्रतिपाद्यते । द्रव्ययानपदे भृत्यादीनामुपलक्षके प्रतिनिधिद्वारा यात्रायां सम्पूर्णमेव फलं भृतिकर्तुः षोडशांशं फलमत्रापि न विवाद इति ।

मम त्वेवं प्रतिभाति । यदि स्वयं यात्रामारभ्य गच्छतोऽन्येपि प्रारब्धयात्रा ब्रह्मणाः प्रसङ्गमिलितास्तन्मध्ये यस्य कस्यचिद्विप्रस्य शरीरापाटवेन द्रव्याद्यभावेन च यात्राविघ्नं ज्ञात्वा स्वयमेव यदि स्वद्रव्ययानादिदानेन तदीययात्रां निर्विघ्नतया कारयति स्वयं चाशक्तोपि यानान्तराभावेन पद्धत्यामेव गच्छति तदीयकुटुम्बस्य च निर्वाहं करोति तदा तस्य चतुर्गुणं फलमनेन प्रतिपाद्यत इति । एवं च सति प्रतिनिधिद्वारा यात्राकर्तुः सम्पूर्णफलप्रतिपादकवाक्यानामपि न बाधो भवति । प्रतिनिधिश्च नित्ययात्रायां प्रारब्धकाम्ययात्रायां च भवति न त्वनारब्धकाम्ययात्रायां काम्ये कर्मणि वचनमन्तरेण न प्रतिनिध्युपादानं भवति तस्य तत्र प्रतिषेधात् । ननु प्रतिनिधिद्वारा यात्राकरणे ऽन्यैर्वचनैस्सम्पूर्णं फलमित्युक्तम् अनेन चतुर्गुणमुच्यते इति परस्परविरोध इति चेन्न पूर्वोक्तविशिष्टविषयकत्वमस्य

वचनस्य साधारणयात्राविषयत्वं सामान्यवाक्यस्येति न कोपि-
विरोध इति ।

‘तीर्थमर्द्धफलं तस्य यः प्रसङ्गेन गच्छति ।

यानमर्द्धं चतुर्थांशं छत्रोपानहमेव च ।

द्विर्भोजनं तृतीयांशं हरेत्तीर्थफलस्य च ।

वाणिज्यं त्रीन् यथा भागान्सर्वं हन्ति प्रतिग्रह इति ।

तथा-

यस्य हस्तौ च पादौ च मनश्चैव तु संयते ।

विद्या तपश्च कीर्तिश्च स तीर्थफलमश्नुते ॥

इत्यादिवचनानि तद्वचनस्था चेत्यादि सर्वं त्रिस्थलीस्त्रेतौ
सामान्यप्रघट्टके ज्ञेयमिति ।

अत्र पक्षत्रयमेकस्तावदप्रवृत्तमेव, शिष्यादिकं प्रार्थनया
द्रव्यादिदानेन वा प्रतिनिधोकृत्य यात्रार्थं प्रेषयति । अस्मिन्पक्षे-
प्रतिनिधिना यजमानस्यामुकतीर्थयात्राफलप्राप्त्यर्थं यात्रां करिष्य
इति संकल्पः कार्यः । तत्पित्राद्युद्देशेनैव घृतश्राद्धं कार्यम् । तीर्थे तु
यजमानपित्राद्युद्देशेन श्राद्धादि कृत्वा स्वपित्राद्युद्देशेनापि श्राद्धादि
कुर्यात् । तथाच-वायुपुराणे-स्वधनदानेन प्रेतप्रेरितं वणिजं गया-
गतं प्रक्रम्य--

आदौ गत्वा गयाशीर्षे प्रेतराजस्य पिण्डकम् ।

समदाह् बन्धुभिः सार्द्धं स्वपितृभ्यस्ततो ददाविति ।

‘अत्र षोडशांशं फलं तस्य यः परार्थेन गच्छतीति,
पूर्वोक्तवचनात्प्रतिनिधेः षेडशांशं फलं यजमानस्य पञ्चदश इति

कोचित्कल्पयन्ति । यानमर्द्धफलं हन्तीत्यादावप्यर्द्धफलकल्पना वाह-
कादीनां स्यात्तस्मादेतदयुक्तमिति पितामहचरणाः । अपरोपि
विशेषः । यदा प्रतिनिधिर्यानादिना यात्रां करोति तदा द्वयोरपि
फलं न्यूनमुभयोर्यानमर्द्धफलं हन्तीत्यादिवचनप्रवृत्त्यविशेषात् । एवं च
वाणिज्यादिष्वपीति । एतेन यजमानस्यैव फलं श्रुतमिति केषांचिदुक्तिः
परास्ता । एतत्प्रतिपादनविस्तरो द्वैतनिर्णये ज्ञेयः ।

द्वितीयपक्षस्तु स्वार्थयात्रायां प्रवृत्तस्यैव यात्राकर्तुः स्वीयद्रव्य-
यानादिना यात्रासम्पादनम् । अस्मिन्पक्षे यश्चान्यं कारयेदिति वचन-
प्रतिपादितचतुर्गुणफलोद्देशेनास्यारब्धयात्रस्य यात्रां द्रव्ययानादिना
संपादयिष्य इति संकल्पः । विप्रस्य तु स्वफलोद्देशेन यात्रां करिष्य
इति । अत्र यानादिप्रयुक्तफलन्यूनता यात्राकर्तुरेव न सम्पादयितुः
फलार्थविहितपूर्वोक्तयुक्त्यास्य संपादनव्यापारस्य वैगुण्यादिति बोध्यम् ।
प्रतिनिधिपक्षे तु द्वयोरपि यात्रैव फलसाधनमतस्तद्वैगुण्याद् द्वयोरपि
फलवैगुण्यमिति विशेषः । अस्मिन् पक्षे यात्राकर्त्रा स्वपित्राद्युद्देशेन
श्राद्धादि कार्यं नेतरपित्राद्युद्देशेन ।

तृतीयस्तु पक्षः स्वार्थप्रवृत्तविवाहकर्त्रे द्रव्यदानवद्यात्राकर्त्रे द्रव्यं
देयमिति । अत्र यात्रार्थं द्रव्यमिदं तुभ्यं संप्रददे इति संकल्पः ।
श्राद्धादि यात्राकर्त्रा स्वपित्राद्युद्देशेनैव कार्यं यानादिप्रयुक्तफलता-
रतम्यमपि तस्यैव । यात्रार्थद्रव्यदानरूपव्यापारस्यावैगुण्यात् न
द्रव्यदातुरिति । एतावत्परं यदि तेन यात्रा न क्रियते तदा एतस्य
फलाहानिर्न तु प्रत्यवायः किंचिददृष्टं भवति न वेति तु विचारा-
न्तरम् । यात्राकर्तुस्तु प्रत्यवायो भवत्येवेति । यश्चान्यं कारयेदिति-

वाक्ये अप्यन्तावस्थायां कर्तुर्ण्यन्तावस्थायां कर्मसंज्ञा विधीयते । गतिबुद्धीत्यादिसूत्रेणात्र च क्रियासिद्धौ यः स्वतन्त्रस्तस्य कर्मसंज्ञा स्वतन्त्रः कर्तेत्यनुशासनात् । सा चात्र न भवति । अन्यप्रयोज्यकर्तुः स्वातन्त्र्याभावात् । एवञ्चान्यमिति द्वितीयानुपपन्नेत्याशङ्का तत्समाधानं च द्वैतनिर्णये ज्ञेयमिति विस्तरभयान्नेहोक्तमिति दिक् ।

इति द्वैतनिर्णयसिद्धान्तसंग्रहे तीर्थयात्रानिर्णयः ।

अथौपदेशिकसापिण्ड्यनिर्णयः ।

अत्र बहुषु स्मृतिषु असपिण्डां यवीयसीमिति कन्याविशेषणं श्रूयते “एतैरेव गुणैर्युक्तः सवर्णः श्रोत्रियो वर” इत्यनेन यवीयस्त्वव्यतिरिक्तगुणा वरेऽप्यतिदिश्यन्ते । तथा च वरनिरूपितं कन्यायां कन्यानिरूपितं वरे पृथगेव सापिण्ड्यं न तूभयनिरूपितमेकमेव येनैकतो निवृत्तमन्यतोऽपि निवर्तेत तथा सति उभयत्र विशेषणं व्यर्थं स्यात् एवं सति विशिष्टतमदाक्षिणात्यानामेकतो निवृत्तं सापिण्ड्यं नान्यत इति व्यवहारोऽप्यनुगुणो भवति । नचात्र नञ्समासेन पर्युदासप्रतीतिः । पर्युदस्तानुष्ठाने दोषो न स्यात् “यथोपवासवता कार्यं सायं सन्ध्याऽऽहुती बिना” इत्यत्रोपवासवता सायंसंध्याहुत्योरनुष्ठाने न दोष इति वाच्यम् । सपिण्डोद्वाहे प्रायश्चित्तस्योक्तत्वादयं निषेधफलकः पर्युदासो ज्ञेयः । सापिण्ड्यं चैकावयवानुवृत्तिलक्षणकमित्यादिसर्वं मिताक्षराधर्मप्रकाशसंस्कारमयूखादिषु ज्ञेयम् । अत्र प्रयोगपारिजातादिग्रन्थेषु पञ्चमात्सप्तमादूर्ध्वं मातृतः पितृतस्तथेति सर्वसंमतम् । मातृतः पञ्चमादूर्ध्वं पितृतः सप्तमादूर्ध्वं सापिण्ड्यनिवृत्तिरुक्ता ।

वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता सापिण्ड्यं विनिवर्त्तते ॥

इत्यभिसम्मतिरपि चोक्ता । तथान्येऽपि विधयो लिखिताः

षड्त्रिंशन्मते—

° तृतीया मातृतः कन्या तृतीया पितृतस्तथा ।

विवाहयेन्मनुः प्राह पाराशर्योङ्गिरा यमः ॥

चतुर्विंशतिमते “तृतीयां वा चतुर्थीं वा पक्षयोरु-
भयोरपि ” उत्तरार्द्धं पूर्ववत् । पैठीनसिः “ त्रीनतीत्य
मातृतः पञ्च चातीत्य पितृत ” इति । चतुर्थीमुद्रहेत्कन्यां पञ्चमो
न “तु पञ्चमीं पराशरमते षष्ठोमित्यभ्यनुज्ञा विधयस्तान्
दृष्ट्वा तथैवानभिज्ञाः क्वेचिदनुतिष्ठन्ति । तन्न । शिष्टसम्मतं
नापि न्यायसिद्धम् । तथाहि पञ्चमात्सप्तमादितिवाक्ये मातृतः पञ्च-
मादूर्ध्वमुद्राह्या एवं पितृतः सप्तमादूर्ध्वमुद्राह्यैवेत्युद्राहो विधी-
यते इति चेन्न—तस्या अनुद्राहे दोषप्रसङ्गात् । तस्मात्सप्तमा-
दूर्ध्वमेव पितृत उद्रहेत्पञ्चमादूर्ध्वमेव मातृत इति नियमो वाच्यः ।
तथा चासपिण्डामित्यनेन सहैकवाक्यतया सपिण्डा नोद्राह्येत्यत्र तात्पर्यं
फलितम् । असपिण्डामिति पर्युदासस्य निषेधफलकत्वमित्यस्य पूर्व-
मुक्तत्वात् एवं पैठीनसिवाक्येपि तृतीयपञ्चमपर्यन्तं निषेधः । एवं
चतुर्विंशतिमतवाक्येपि चतुर्थयोरुद्राहे न तात्पर्यम् किंतु द्वितीया-
नुद्राह एव । एवं च सर्वेप्येते निषेधा एव । न च सप्तमपञ्चमनिषेधेनैषां
वैयर्थ्यमिति वाच्यम् । दोषाधिक्यकल्पनेनैषां सार्थक्यात् । यथा-
“नन्दासु नाभ्यङ्गमुपाचरेत क्षौरं च रिक्तासु जयासु मांसम्” इत्यादि-

सामान्यनिषेधे षष्ठ्यादौ निषेधे सिद्धे षष्ठ्याः फलमनायुष्यमिति ।
 “पञ्चदश्यां चतुर्दश्यामष्टम्यां च विशारद् । तैलं मांसं व्यवयं च
 क्षौरं च परिवर्जयेदि” त्यादिविशेषनिषेधो दोषाधिक्यकल्पनया सार्थक-
 इत्युक्तम् । हेमाद्रिणा तु-अभ्यनुज्ञाविध्यङ्गीकारे दोषाल्पत्वं
 बहुत्वं च कल्प्यमेव । किंच तृतीयाचतुर्थीपञ्चमीषष्ठीनामुद्वाहे एतैर्वाक्यै-
 र्विहिते पञ्चानां सप्तानां च निषेधो व्यर्थ एव स्यात् । सप्तम्या अपि
 क्वचिद्विवाहविधानात् द्वितीयायामेवायं निषेधः पर्यवस्यति ।
 स च व्यर्थ एव । एतैरेव वाक्यैस्तन्निषेधसिद्धेः । एतेन माधवा
 चार्योक्तमेतेषामनुकल्पत्वमपास्तम् । यद्यप्ययमनुकल्पस्तथापि न
 ब्राह्मादिविवाहचतुष्टये किन्त्वासुरादिविवाह एव तत्र सापिण्ड्यनिवृत्ते-
 वोक्तत्वात् । तैर्मातुलकन्याविवाहप्रतिपादनावसरे तेन च कन्यासंताने
 सापिण्ड्याभावादविवाहस्य सिद्धत्वादिति । दानात्सापिण्ड्यनिवृत्तिरप्य-
 युक्ता । प्रमाणाभावात् । तदुपपादनं द्वैतनिर्णये द्रष्टव्यम् । दौहित्रा-
 दीनां विवाह्यतापतेः । पञ्चमात्सप्तमादूर्ध्वमित्यादिवाक्यादीनां वैयर्थ्या-
 पत्तेश्च । नचासुरादिविवाहः । मिताक्षरादिसर्वग्रन्थविरोधात् । तत्र
 हि पञ्चमात्सप्तमादित्याद्युक्त्वा पंचमीं सप्तमीं चैव मातृतः पितृतस्त-
 थेत्याद्यर्वाक्निषेधार्थं न पुनर्विवाहप्राप्त्यर्थमित्युक्तम् । कन्यास-
 न्ताने सापिण्ड्याद्दशाहाशौच प्राप्तौ “संस्थिते पक्षिणीं रात्रिं दौहित्रे भगिनी
 सुते । संस्कृते तु त्रिरात्रं स्यादिति धर्मो व्यवस्थित” इत्यादिविधयो-
 ऽपवादाः इत्युक्तं संगच्छत इति दिक् ।

इत्यौपदेशिकसापिण्ड्यनिर्णयः ।

अथातिदेशिकं सापिण्ड्यं निरूप्यते ।

“पितृपत्न्यः सर्वा मातृरस्तद्भ्रातरो मातुलास्तद्भगिन्यो मातृष्वसारः
तद्दुहितरश्च भगिन्यस्तदपत्यानि भागिनेयानि अन्यथा संकरिणः
स्युरिति” सुमन्तुवाक्योपात्तैः सपत्नमातृभ्रातृभगिनी भगिन्याश्च
दुहिता । तस्याश्च—यान्यपत्यानि एतैरेव सह यस्य सपत्नमाता तस्य
सापिण्ड्यं प्रतिपाद्यते । यावद्बचनं वाचनिकमितिन्यायादिति प्रयोगरत्ने
प्रपितामहचरणाः । ज्ञैतनिर्णये पितामहचरणास्तु सुमन्तु-
वाक्योपात्ततद्भ्रातृतद्भगिनीतद्दौहितृतदपत्यानीतिपदैः सपत्नमाता-
महमारभ्य चतुःपुरुषपर्यन्तं तत्कुलं लक्षयित्वा तदुद्देशेन मातुलमा-
तृष्वसृभगिनी भागिनेयपदैः लक्षितं चतुःपुरुषसापिण्ड्यं विधीयते ।
अन्यथोद्देश्यविधेयानेकत्वकृतो वाक्यभेदो दुष्परिहरः स्यात् । नच लक्ष-
णा दोष इति वाच्यम् । ऋद्धमन्तर्वेदि मिनोत्यर्धं बहिर्वेदि इत्यत्र जात-
पुत्रः कृष्णकेशोऽग्नीनादधीतेत्यत्र च वाक्यभेदपरिहारार्थं सर्वमीमांसा-
ग्रन्थेषु लक्षणास्वीकारात् । एवं च सति तद्दुहितर इत्यत्र दुहित्रा सह
सापिण्ड्यं तत्पुत्रेण सह सापिण्ड्यं नेति विरोधपरिहारोपि भवति । इदञ्च
सापिण्ड्यं विवाहप्रतिबन्धकं न सूतकाद्यापादकमिति सर्वग्रन्थसम्मतम् ।
विवाहप्रकरण एव पाठादित्याहुरिति । एवं च यस्य सपत्नमाता
तस्य तत्सपत्नमातामहकुले चतुःपुरुषं सापिण्ड्यं सिद्धम् । अत्र
कन्यायाः सापिण्ड्याभावेपि पूर्वोक्ते चतुःपुरुषपर्यन्तं विवाहो न भवति ।
तथा च मनुः—“असपिण्डा च या मातुरसगोत्रा च या पितुः । सा
प्रशस्ता द्विजातीनां दारकर्मणि मैथुने” इति । एतदर्थको मदनपारि-
जातग्रन्थोपि सपत्नमातृपितृकुलजा स्वासपिण्डा मातृसगोत्रापि भवति ।

मातृसपिण्डा चेति तत्र विवाहप्राप्ताविदमुच्यते “मातुरसपिण्डा” अस्यैव व्याख्या कृता द्वैतनिर्णये । तथाहि । इदं च मनुवाक्यं वरं प्रातः प्रवर्त्तते । तथा च—यस्य सपत्नमाता तं प्रति वचनमिदं व्यर्थं निरूपितं सपत्नमातामहकुले चतुःपुरुषपर्यन्तं सापिण्ड्यस्यैव विद्यमानत्वात् । तस्माद्भरस्य या माता तस्याः या सपत्नमाता तत्पितृकुलजेति व्याख्येयम् । मातुरसगोत्रा वरस्य मातुरसगोत्रा । तस्याश्च सपिण्डा भवन्ती वरस्य सा असपिण्डेति विवाहप्राप्तौ मनुवाक्यम् । नचैतद्वचनौपदेशिकसापिण्ड्ये मातृतः षष्ठ्यवरस्यपितृतोऽष्टमवरस्यापि निषेधः कुतो न स्यादिति वाच्यम् । पूर्वोक्तमदनपारिजातग्रन्थविरोधात् सकलशिष्टाचारविरोधाच्च । विस्तरेणोपपादनं द्वैतनिर्णये ज्ञेयम् । यद्विज्ञानेश्वरमेधातिथिप्रभृतिभिर्या मातुरसपिण्डा मातृतो याऽसपिण्डा पञ्चमादूर्ध्वं सा विवाहोति एवं पितुरसगोत्रा चेत्यत्रापि बश्चमात्सप्तमादूर्ध्वमित्येतदेकवाक्यता कृता तत्परमतं न स्वमतमिति लक्षणाप्रसङ्गात् । मातृपदानर्थक्याच्चेति सापिण्ड्य इत्येतावतैवार्थस्य लाभसंभवात् । अस्मिन्मते पूर्वोक्तोदाहरणे मनुवाक्यं न प्रवर्त्तते । पूर्वमते तु प्रवर्त्तते । मेधातिथ्यादिव्याख्यानस्य दूषितत्वादिदमेव सम्यगिति दिक् ।

इति श्रीमन्मीमांसकभट्टभानुकृतसापिण्ड्यनिर्णयः ।



अथ ब्राह्मणस्य मांसभक्षणविचारः ।

तत्र मनुः—

यक्षरक्षः पिशाचान्नं मद्यं मांसं सुरासवम् ।

तद्ब्राह्मणेन नात्तव्यं देवानामश्नता हविरिति ॥

यत्तु “प्राणाल्ये तथा श्राद्धे प्रोक्षितं द्विजकाम्यया । देवान् पितॄन् समभ्यर्च्य खादन्मांसं न दोषभाक् ” इति ।

याज्ञवल्क्यीयं तत् क्षत्रियादिपरम् । अनेन हि देवपित्रर्थं मांस-भक्षणदोषाभावकथनादन्यत्र दोष इति सामान्यतः सिद्धः पुनर्ब्राह्मणस्य निषेधो व्यर्थः सन् देवान् पितॄन् समभ्यर्च्येत्यस्यापि निषेधो ब्राह्मणं प्रति भवति । नच यथा नन्दासु तैलाभ्यङ्गं नाचरेत् षष्ठ्यां तैलाभ्यङ्गं न कुर्यादित्यादिवच्च दोषाधिक्यं कल्प्यते तथेहापि कल्पनीयमिति वाच्यम् । यत्र हि सामान्यतो यन्निषिद्धं तन्मात्रविषयता-विशेषविधेर्भवति । तत्रैव दोषाधिक्यं न सर्वत्र । अत्र तु देवपित्रर्थ-मांसभक्षणविषयोप्ययं ब्राह्मणविशेषनिषेध इति न दोषाधिक्यकल्पनम् । अतएव “वर्जयेन्मधु मांसं च ब्रह्मचारी धृतव्रत” इत्यर्थकमनु-वाक्यव्याख्याने प्रोक्षिताद्यपि मांसं निषिध्यत इति व्याचख्यौ मेघातिथिः स्मृतिचन्द्रिकाकारश्च । छागादेरपीति । अत्र मेघातिथे-र्ब्राह्मणस्य मांसनिषिद्धविषय इति ग्रन्थो एतद्विरुद्धत्वादुपेक्षणीय इति बोध्यम् । यत्तु मनुवाक्यम्—

असंस्कृतान्पशून् मन्त्रैर्नाद्याद्विप्रः कथञ्चन ।

मन्त्रैस्तु संस्कृतानाद्याच्छाश्वतं विधिमास्थित इति ॥

अत्र मेघातिथिव्याख्या पशुबन्धवैदिकयागशेषपशूनाम् वैदि-कादिमन्त्रैरेवं संस्काराः कृताः प्रोक्षणादयः कृताः तैः संस्कारैः संस्कृतं पशुमांसं भक्षणीयं नासंस्कृतं सोतायज्ञादिपशूनां शाश्वतं नित्यवैदिक-मित्यर्थः । तद्यत्तरक्षइत्यनेन निषिद्धस्य प्रतिप्रसवः । स च यजमान-स्यैव न ऋत्विजामपि । तेषां शेषभक्षणविधिभिरेव सिद्धत्वादिति । तेषा-

मप्ययं प्रतिप्रसव इति प्रकारान्तरं द्वैतनिर्णये ज्ञेयम् । तस्माद्विप्रस्य
श्रौतयज्ञव्यतिरिक्तस्थले सर्वथा मांसभक्षणं निषिद्धमिति सिद्धम् ।

ननु-

“नियुक्तस्तु यथान्यायं मांसं नाश्नाति मानवः ।

स प्रेत्य पशुतां याति संभवानेकविंशतिम् ” ॥

इति मनुवाक्ये श्राद्धनियुक्तब्राह्मणस्याभक्षणे दोषश्रवणाद्यक्ष-
रक्ष इति पूर्वोक्तनिषेधस्य मनुवाक्यं बाधकं स्यादिति चैत्सत्यं
तथापि तद्युगान्तरविषयम् ।

अक्षता गोपशुश्चैव श्राद्धे मांसं तथा मधु ।

देवराच्च सुतोत्पत्तिः कलौ पञ्च विवर्जयेत् ॥

इति निगमवाक्येन कलौ निषेधात् । एतेन प्राणात्यये
तथा श्राद्धे इत्यादि याज्ञवल्क्यमपि व्याख्यातम् । नच प्राणात्यय इत्य-
स्यापि तद्बाधकत्वमिति वाच्यम् । प्राणात्यये भक्षणे स्वल्पो दोष
इति कल्पनात् प्रायश्चित्तं भवत्येव । अत एव व्यवहारमिताक्षरायां
ब्राह्मणाद्यर्थे कूटसाक्ष्ये नदोष इत्युक्त्वा तत्कृत्वा प्रायश्चित्तं कार्यमेवे-
त्युक्तं संगच्छते । न च यज्ञादावपि तथा स्यात् । श्रौतविधिना स्मृते-
र्बाधात् । तस्माद्यज्ञातिरिक्ते श्राद्धादावपि कलौ मांसं न भोक्तव्यम् ।
यजमानेनापि न देयमिति दिक् ।

इति श्रीमन्मीमांसकभट्टनीलकण्ठात्मज भट्टभानुकृते द्वैतनिर्णय-

सिद्धान्ते ब्राह्मणस्य मांसनिषेधनिर्णयः ।

॥ अथ दत्ताप्रदाननिर्णयः ॥

तत्र याज्ञवल्क्यः—

स्वकुटुम्बाविरोधेन देयं दारसुताद्यते ।

नान्वये सति सर्वस्वं यच्चान्यस्मै प्रतिश्रुतम् ॥

इति एतद्देयत्वषेधमात्रेण च पुनः सत्त्वाभावात् पुत्रदारसर्वस्व-
प्रतिश्रुतेषु सत्त्वसद्भावादिति व्याख्यातं मिताक्षरायां देयं प्रतिश्रुतं
चैवेति यद्यस्मै धर्मार्थे प्रतिश्रुतं तस्मै देयमेवेति एवकारव्युत्क्रमेण
व्याख्यातम् । तत्रैवान्यस्मै प्रतिश्रुतमन्यस्मै न देयमिति फलितम्
निषेधातिक्रमेण कृते दानेऽकृते वा प्रत्यवैति प्रतिग्रहीतुः स्वत्वमु-
त्पद्यते । अथवा—प्रतिग्रहीतुः स्वत्वं नोत्पद्यते । दाता तु न
प्रत्यवैति । उत दाता प्रत्यवैति । अन्यस्य न स्वत्वोत्पत्तिरिति त्रयः
पक्षाः । स्वत्वत्यागप्रतिग्रहैर्भिन्नानुभयोर्व्यापारौ मिलितौ दानम् ।
स्वत्वत्यागपूर्वकः परस्वत्वोत्पत्त्यन्तो व्यापारो दानमिति तल्लक्षणात् ।

तत्र यथानिषिद्धमहिष्यादिप्रतिग्रहेण प्रतिग्रहीतुर्दोषेपि दातुर्दानं
सम्पूर्णं भवत्येव । एवमिहापि दानान्निषेधातिक्रमेण कृते दाने दाता
न प्रत्यवैति तथेति प्रतिग्रहीतुः स्वत्वमुत्पद्यत एवेति प्रथमः पक्षः ।

द्वितीयस्तु स्वत्वमेव नोत्पद्यते दाता तु न प्रत्यवैति । तथा हि—
न हि स्वत्वोत्पत्तिर्ददात्यऽन्तर्गता येन दानानुष्ठानमात्रेण स्वत्वोत्पत्तिः
स्यात् । किन्तु—यागफलस्वर्गादिवद्दानफलीभूता । दानं तु
परस्वत्वोत्पत्त्युद्देश्यकः परस्वत्वफलको द्रव्यत्यागानुकूलश्च व्यापार-
विशेषः । तत्रान्यस्मै प्रतिश्रुतमन्यस्मै न देयमितिनिषेधमतिक्रम्य
कृते दाने फलीभूतं स्वत्वं नोत्पद्यत एव दृष्टे सम्भवत्यदृष्टकल्पनाया

अन्याय्यत्वात्प्रत्यवायो न कल्प्यत इति । अस्मिन्पक्षे दृष्टार्थमेव दानं
नत्वदृष्टार्थमिति बोध्यम् ।

तृतीयस्तु दाता प्रत्यवैति प्रतिग्रहीतुः स्वत्वं नोत्पद्यते । अन्यस्मै
प्रतिश्रुतस्यान्यस्मै दाने प्रतिग्रहे च दण्डस्मरणात् । तथा च नारदः—

गृह्णात्यदत्तं लोभाद्वा पश्चाद्देयं प्रयच्छति ।

अदेयदायको दण्ड्यस्तथा दण्ड्यः प्रतीच्छक ॥ इति ।

रागाल्लोभाद्भयाद्वापि स्मृत्यपेतादिकारिणः ।

सभ्याः पृथक् पृथक् दण्ड्याः विवादाद् द्विगुणो दम इति च ॥

अत्र निबन्धकारैर्दण्डस्य दृष्टार्थत्वेपि प्रायश्चित्तकल्पनाप्युक्ता ।
ततस्तत्रायं दोषोपि कल्प्यते । ततश्च दानप्रतिग्रहयोर्निषेधात्तादृशदाने
दाता प्रत्यवैति । प्रतिग्रहीतुः स्वत्वं च नोत्पद्यत इति सिद्धम् ।

यत्कृतं निषिद्धमहिष्यादिप्रतिग्रहेण स्वत्वमुत्पद्यते दानं सिद्धयती-
त्युक्तं तदेतद्विरुद्धम् । एतत्परिहारस्तु पुस्तकान्तरं दृष्ट्वा कर्तव्य इति दिक् ।

इति श्री श्रीभट्टभानुकृतद्वैतसंग्रहे दत्ताप्रदाननिर्णयः ।

अथ कर्तुः पत्न्यां रजस्वलायां क्षयाहश्राद्धनिर्णयः ।

तत्र हेमाद्राद्युशनोवाक्यम्—

अपत्नीकः प्रवासी च भार्या यस्य रजस्वला ।

सिद्धान्नेन च कुर्वीत आमं तत्र विधीयते ॥ इति ।

इदं चामविधानं मासिकसांवत्सरभिन्ने । तथा च हारितः—

श्राद्धविघ्ने द्विजातीनामामश्राद्धं प्रकीर्तितम् ।

अमादिनियतं मासं माससंवत्सरादृते । इति ॥

श्राद्धविघ्नो भार्यारजोदर्शनादिः । माससंवत्सरयोः किं कार्य-

मित्यपेक्षायां स्मृत्यन्तरे उक्तम् ।

मृताहनि तु सम्प्राप्ते यस्य भार्या रजस्वला ।

श्राद्धं तदा न कर्त्तव्यं कर्त्तव्यं पञ्चमेऽहनीति ॥

इदं चैकभार्यस्य सहाधिकारिश्राद्धं भार्यादूषणात् भार्यान्तरसत्त्वे
तु मुख्यकाल एव । अत्रान्नेनैव कुर्यादिति हेमाद्रिमतम् ।

यत्तु—

अन्नाभावे द्विजाभावे प्रवासे पुत्रजन्मनि ।

हेमश्राद्धं प्रकुर्वीत यस्य भार्या रजस्वला ॥

इति तत्पूर्वोक्तदर्शादिविषयकामाभावे ज्ञेयमित्यपि स एव ।
कालादर्शं “पुष्पवत्स्वपि दारेषु विदेशस्थोऽप्यनग्निकः । अन्ने-
नैवाद्रिकं कुर्याद्वेद्ना नामेन न क्वचिदि”ति वचनान्मुख्यकाल एव
कार्यामाब्दिकम् । मृताहनि तु सम्प्राप्त इति पूर्वोक्तनिषेधस्तु यस्य—
मृतस्यापुत्रा कर्त्री स्त्री भवति तद्विषयो द्रष्टव्यः ।

अपुत्रा तु यदा भार्या सम्प्राप्ते भर्तुराब्दिके ।

रजस्वला भवेत्सापि कुर्यात्तत्पञ्चमेऽहनीति ॥

श्लोकगौतमवचनादिति । अत्रापुत्रेति वाक्ये पाठान्तरं
पठन्ति केचित्—

श्राद्धीयेऽहनि सम्प्राप्ते यस्य भार्या रजस्वला ।

श्राद्धं तत्र न कर्त्तव्यं कर्त्तव्यं पञ्चमेऽहनीति ॥

अस्मिन्पक्षे यत्रामादिश्राद्धे आमं विधीयते । तत्रैव पञ्चमदिनरूपः
कालो विधीयते । एवञ्चाब्दिकेश्राद्धं भार्यायाः रजोदोषे मुख्यकाले
अन्नेनैव कार्यं दर्शादिश्राद्धं पञ्चमेऽहनि आमं कार्यमिति केचित् ।

वस्तुतस्तु—अस्मिन्पक्षे हेमाद्रिमते इव भार्यार्त्तवे पञ्चमदि-
नेऽन्नेनैव मासिकवार्षिके कार्ये मृतेऽहनीति स्मृतेः। न चास्य भार्या-
कर्तृश्राद्धविषयत्वं प्रमाणाभावात् अपुत्रेति पाठे तु मासिकाब्दिके
मुख्यकाले एव अनेन कार्ये मृतेऽहनीत्यस्यापुत्रेत्यनेनोपसंहारे एतस्य
भार्याकर्तृश्राद्धविषयत्वात् ।

माधवाचार्यस्तु पुष्पवदिति वचनात्कालादर्शकारमतमे-
वोपन्यस्य श्राद्धीयेऽहनीति पाठपक्षे * हेमाद्रिवदेव श्राद्धविघ्न
इति पूर्वोक्तवाक्यान्मुख्यकाले दर्शादिश्राद्धमामेन कार्यं न तु
पञ्चमेहनि श्राद्धीयेऽहनीति सामान्यवाक्यस्य मृतेऽहनीति विशेष-
शास्त्रेण मृताहमात्रविषयत्वेनोपसंहारात् इति मतद्वयमुक्त्वा यदत्र-
समीचीनं तद्ग्राह्यमित्युपसंहृतम् । गौतमवाक्ये श्राद्धीयेऽहनीति पाठे
माधवकृद्व्याख्या युक्ता न कालादर्शकृतेषुक्त्वा गौतमवाक्येनापुत्रेति
पाठपक्षे मृतेऽहनीत्यस्य स्वविषये उपसंहाराद्भार्याकर्तृकश्राद्धे पञ्चमदिन-
विधानं युक्तं नतु पुत्रकर्तृकश्राद्धे इति कालादर्शमतम् । हेमाद्रेस्तु
मतं रजस्वलायां भार्यायां भर्यान्तरसत्त्वे मुख्यकाल एव क्षयाहनि
श्राद्धं कार्यम् । तदभावे तु पञ्चमदिने दर्शादिश्राद्धं तु मुख्यकाले
आमेन तदभावे हेम्ना ।

पितामहचरणास्तु—अपुत्रेति वाक्यमाब्दिकमात्रविषयं
मृतेऽहनीति वाक्यं तु मासिकाब्दिकोभयविषयं पितृव्यादिश्राद्ध-
विषयं चातोधिकविषयत्वादस्य न पूर्वोक्तोपसंहारः । पुष्पवत्स्वपीति
वाक्यं तु मुख्यकाले गौणकाले च यत्राब्दिकं प्राप्तं तत्रा-
ममात्रविधायकं न मुख्यकाल एव श्राद्धविधायकं तस्मादपुत्रेत्यनेना-

पुत्राया आर्त्तवे भर्त्तुराब्दिके पञ्चमदिनरूपः कालो विधीयते । मृतेऽहनी-
त्यनेन तु पुत्रादेः कर्तुः भार्यार्त्तवे मासिकाब्दिकयोः पञ्चमदिनरूपः
कालो विधीयते इति हेमाद्रिमतमेव सम्यगिति आहुः । इदं पञ्चम-
दिनविधानं व्यासादिवाक्यैः प्राप्तानां कालानां बाधकमाब्दिक-
मासिकयोर्विशेषविधित्वात् । व्यासः—

श्राद्धविघ्ने समुत्पन्ने त्वन्तरा मृतसूतके ।
अमावास्यां प्रकुर्वन्ति श्राद्धं चैके मनीषिणः ॥

मारीचिः—

श्राद्धविघ्ने समुत्पन्ने अविज्ञाते मृतेऽहनि ।
एकादश्यां तु कर्त्तव्यं कृष्णपक्षे विशेषतः ॥

अत्रिः—

तदहश्चेत्प्रदुष्येत ' केनचित्सूतकादिना ।
सूतकानन्तरं कुर्यात्पुनस्तदहरेव वा ॥
श्राद्धविघ्ने समुत्पन्ने अविज्ञाते मृतेहनि ।
कुर्यादन्नेन कृष्णैकादश्या मिन्दुत्तयेपि वा ॥

तस्मादेते कालाः पत्नीरजोदर्शने पञ्चमदिनासंभवे ज्ञेयाः ।
तत्रापि पञ्चमदिनसन्निहितः पूर्वविप्रकृष्टस्तदुत्तरमिति । एवं (मृते)
सूतके सूतकान्तो मुख्यस्तदन्तं यथासंभवं क्रमेणान्ये इति ।

इति श्रीमन्मीमांसक भट्टनीलकण्ठात्मज भट्टभानुकृते द्वैतनिर्णय
सिद्धान्तसंग्रहे श्राद्धविधेर्निर्णयः ॥

॥ अथ स्तेयान्यमहापातके प्रायश्चित्तनिर्णयः ॥

स्तेयान्यमहापातकनिष्कृतिरिति कलिनिषिद्धेषु पठितम् । अत्र
केचित्—स्तेयान्यमहापातकसंसर्गे यद्विहितं प्रायश्चित्तं तत्कलौ न
भवतीत्याहुः ।

पितामहचरणास्तु—

कृते तु मानवा धर्मास्त्रेतायां गौतमाः स्मृताः ।

द्रापरे शङ्खलिखिताः कलौ पाराशराः स्मृता ॥

इति पराशरवाक्यम् । इदं च वाक्यं स्मृत्यन्तरविरोधे
प्रवर्त्तते । नत्वविरोधेऽपि प्रयोजनाभावात् । लघुपाराशरः—

चतुर्विधोपपन्नस्तु या विपद्ब्रह्मघातके ।

समुद्रसेतुगमनं प्रायश्चित्तं त्रिनिर्दिशेत् ॥

मद्यपस्तु द्विजः कुर्यान्नदीं गत्वा समुद्रगां ।

चान्द्रायणे ततश्चीर्णे कुर्याद्ब्राह्मणभोजनम् ॥

अनडुत्सहितां गां च दद्याद्विप्रेषु दक्षिणाम् ।

अत्र गौडीमाध्वादौ चान्द्रायणावृत्तिर्गोदानानेकत्वं च ज्ञेयम् ।

तत्र स्मृत्यन्तरे प्रायश्चित्तगुरुत्वाम्नानात् ।

सुरापानं सकृत् कृत्वा ह्यग्निवर्णां सुरां पिबेत् ।

स पाचयेदथात्मानमिह लोके परत्र च ॥

इत्यनुक्रमेण त्रिभिःश्लोकैर्ब्रह्महमद्यपसुरापप्रायश्चित्तानि विधाय
संसर्गे तत्प्रायश्चित्तं चाह स एव—

आसनाच्छयनाद्यानात्संभाषात्सहभोजनात् ।

संक्रामन्ति हि पापानि तैलविन्दुरिवाम्भसि ।

चान्द्रायणं पराकं च तुलापुरुष एव च ।

गवां चैवानुगमनं सर्वपापप्रणाशनम् ॥ इति ।

अत्र संसर्गाधिक्ये चान्द्रायणाद्यावृत्तिर्ज्ञेया । यथा—द्वादशा-
ब्दसमता भवति । अत्रैतच्छ्लोकव्याख्याने माधवाचार्यैरुक्तं
पूर्वोक्तस्तेयान्यमहापातकसंसर्गो महापापजनको न भवति पापसाम-
ग्रीत्वेन पापसामान्यजनकस्तु भवत्येव अतस्तत्रेदं प्रायश्चित्तं चान्द्रा-
यणं पराकं चैत्यादि तदयुक्तम् । पराशरेणोपक्रम एवोक्तम्—

त्यजैदेशं कृतयुगे त्रेतायां ग्रामत्सृजेत् ।

द्वापरे कुलमेकं तु कर्त्तारं तु कलौ युगे ॥ इति ।

कृते संभाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ इति ।

कर्त्तारं तु कलौयुगे इत्यस्यायमर्थः । युगान्तरे संसर्गदोषो
देशादेः कलौ तु संसर्गकर्तुरेव दोषो न देशादेस्तमेव त्यजैदिति ।
अत एवोत्तरश्लोके कृतादौ पतितसंभाषणादिमात्रेण दोषमभिधाय कलौ
पतति कर्मणेत्युक्तं संगच्छते । अत्र कर्मणा संलापस्पर्शनिश्वास-
सहयानाशनाद्युक्तसमुदायेनेत्यर्थः । यदि कर्त्तारं ब्रह्महननादिक-
र्त्तारमिति व्याख्यायते तदोपक्रमे संसर्गदोषस्योक्तत्वात्तद्विरोधः
स्यादिति तस्मात्पूर्वोक्त एवार्थो न्याय्य इति । एतेन संसर्गदोषो
नास्तीति माधवोक्तिः परास्ता । एवं च कलिनिषिद्धेषु न संसर्गदोष
इत्युक्तिः देशादिसंसर्गदोषो नास्तीत्येवंपरा । एवं युगान्तरे संभाषण-
मात्रेण यो दोषः सोऽपि नास्तीत्यर्थः । एतेन कलिर्वर्जेषु संसर्गदोषः
पापेष्वितिस्मृत्यर्थसारग्रन्थो व्याख्यातः । आसनाच्छयनाद्यानात्सं-

लापाद्भोजनादध्ययनादित्यादिसमुदायसंसर्गस्तु कलावपि भवत्येव ।
अत्र पतितसंसर्गे चान्द्रायणस्तीनामभ्यासो द्वादशाब्दसमः कल्पनी-
यांशपापान्तरसंसर्गे तु स्मृत्यन्तरानुरोधेन क्वचिदभ्यासानभ्यासप्राय-
श्चित्तान्तरसमुच्चयो वा कल्प्य इति । अत एव मिताक्षरायां चान्द्रा-
यणं पराकं चेत्यादि हारीतवाक्यं तथा—

यत्रोक्तं यत्र वा नोक्तमिह पातकनाशनम् ।

प्राजापत्येन कृच्छ्रेण शोधयेन्नात्रसंशयः ॥

इत्युदानसोवाक्यम् ।

एष एव सकृत् कृच्छ्रो द्विरभ्यस्तः प्रमोचयेत् ।

त्रिरभ्यस्तो यथान्यायं शूद्रहत्यां व्यपोहति ॥

इति हारीतवाक्यम् । पराको नाम कृच्छ्रोऽयं सर्वपापप्रणाशन
इति मनुवाक्यं चोपन्यस्यैतानि प्राजापत्यादीनि महापापोपपापादिषु
सकृदभ्यासाद्यपेक्षया आदिष्टानादिष्टत्रतेष्वपि योजनीयानोत्पुक्तं संग-
च्छते तस्मात्स्तेयान्यमहापापेषु पराशरेणैव प्रायश्चित्तान्नान्न कलौ
पराशरस्मृत्या विशेषशास्त्रेण स्तेयान्यमहापातकनिष्कृतिरित्येतत्सामा-
न्यशास्त्रं बाध्यते । तस्मात्स्तेयान्यमहापापेषु कलावस्त्येवेति सिद्धम् ।
नच सामान्यशास्त्रं व्यर्थमेवेति वाच्यम् । स्तेयान्येत्यस्य हि इयं
निष्कृतिर्नोपदेष्टव्या । अथवा—कृतायामपि तस्यां तैः सह व्यवहारो
न कार्य इत्यर्थकरणात् । अयं च प्रकारो न्यायसुधाकारेणौदुम्बरी
सर्वा वेष्यितव्या औदुम्बरीं स्पृष्ट्वोद्गायेदित्यत्र स्मृतिश्रुत्योर्विरोधे
द्वित्र्यङ्गुलं विहाय सर्वा वेष्यितव्या इत्यर्थकरणात्प्रदर्शित इति
सवर्णान्याङ्गनानां उष्टैः संसर्गः शोधितैरपीति कलिर्वर्ज्यपैठीनस्ति-

स्मृतेश्चेति । यद्यत्र कलौ पाराशर इति पाराशरपदेन वृद्धपाराशरोपि गृह्यते । तदा तेन विशेषतो ब्रह्महत्यादिप्रायश्चित्तविधानात्तद्विरुद्धं स्तेयान्यमहापातकनिष्कृतिरिति वाक्यं बाध्यते । तस्मात्पूर्वोक्तैव व्याख्या स्तेयान्यमहापातकनिष्कृतिः सभ्यैर्नोपदेष्टव्या कृतापि वा न व्यवहारयोग्या परलोकसाधिका भवत्येवेति ।

अत्रेदं बोध्यम् ब्रह्महननादिना नरकभोगजनिका लोकव्यवहारप्रतिबन्धिका चेति शक्तिद्वयं जायते । तत्र प्रायश्चित्तैर्नरकजनिका नाशयते न व्यवहारप्रतिबन्धकेति विपरीतमेवेति केचिदिति दिक् । विस्तरस्तु द्वैतानिर्णये ज्ञेयः ।

इति श्रीमन्मीमांसकभट्टनीलकण्ठात्मजभट्टभानुकृते स्तेयान्यमहापातकनिष्कृतिनिर्णयः ।

द्रव्याणां माननिर्णयः ।

याज्ञवल्क्यः—

जालसूर्यमरीचिस्थं त्र्यसरेणुरजस्मृतम् ।
तेऽष्टौ लिक्षास्तु तास्तिस्रो राजसर्षप उच्यते ॥
गौरस्तु ते त्रयः षड् ते यवो मध्यस्तु ते त्रयः ।
कृष्णालः पञ्च ते माषस्ते सुवर्णस्तु षोडश ॥
पलं सुवर्णाश्चत्वारः पञ्च वापि प्रकीर्तितम् ॥

इति सुवर्णपरिमाणमुक्त्वा रजतपरिमाणमुक्तम्—
द्वे कृष्णाले रूप्यमाषो धरणं षोडशैव ते ।

शतमानं तु दशभिर्घरणैः पलमेव च ॥

निष्कं सुवर्णाश्चत्वारः ।

इत्युक्त्वा ताम्रमानमुक्तम्—कार्षिकस्ताम्रिकः पणः ।
 अत्र द्वे कृष्णले इत्यारभ्य निष्कं सुवर्णाश्चत्वार इत्यन्तग्रन्थो
 रजतपरिभाषापरत्वेन व्याख्यातो मिताक्षरायाम् । तथाच
 रजतविषयाः शतमानपलनिष्कशब्दाः पर्यायाः संभवन्ति । एवं च
 पूर्वोक्तपञ्चकृष्णलात्मकसुवर्णमाषैः षोडशभिरेकः सुवर्णस्ते चत्वारः
 पलं ते चतुःषष्टिमाषा भवन्ति शास्त्रीयाः । लौकिकास्तु चत्वारिंश-
 न्माषा ४० ते अष्टगुणिता विंशत्युत्तरा त्रिशती कृष्णलानाम् ३२० ।
 राजतपलेऽपीयमेव संख्या संपद्यते न न्यूनाधिका वा तथा रूप्याऽय-
 क्षस्तु नैष्किक इति त्रिकाण्डोकोशव्याख्याने निष्केष्वधिकृतो नैष्किक-
 इत्यर्थाद्रजतसामान्यवाची अत्र निष्कशब्दः तथा चानेकार्थो निष्कशब्दो
 भवति । तथा च त्रिकाण्डीस्मरणम्—साष्टाशतसुवर्णानां हेमन्यु-
 चरोभिषणे पल इति । अत्र सुवर्णशब्दोरूप्यरक्तिकारूप्यमाषवचन इति
 रायमुकुटः । मिताक्षरायान्तु, लौकिकदशमाषमितसुवर्णपरिमित-
 रजतवचन एवेति । उभयवचनोऽपि ग्राह्य इत्युक्तं कर्केण । दीनार-
 शब्दार्थ उक्तो हेमाद्रौ । दीनारोऽत्र त्रिभिर्यवैरष्टाविंशत्या परिकीर्तितः
 सुवर्णसप्ततिमो लौकिकभागो रूप्यक इष्यते । अत्र सुवर्णशब्दो
 दशमाषसुवर्णवचनः कार्षापणपरिमाणमाह—

नारदः—

कार्षापणो दक्षिणस्यां दिशि रूप्ये प्रवर्त्तते ।

पणैर्निबद्धः पूर्वस्यां षोडशैव पणाः स तु ॥

षोडशपणा अष्टौ स्थूलठञ्जूकाः ? ।

तावता लभ्यं रूप्यं दक्षिणस्यां कार्षापणः ॥

कचिदशठञ्जूकाः कार्षापण इत्युक्तम् । अत्र लीलावत्या
षोडशपणात्मककार्षापणस्य संज्ञान्तरपूर्वकं ताम्रनिष्कोऽप्युक्तः ।

वराटकानां दशकद्वयं यत्सा काकिणी ताश्च पणश्चतस्रः ।

ते षोडश द्रम्मइहावगम्यो द्रम्मैस्तथा षोडशभिश्च निष्क इति ॥

अष्टाविंशत्यधिकं शतं ठञ्जूका भवन्ति । एते च स्थूलाः ज्ञेयाः ।
सुवर्णनिष्कपर्यायश्चाक्षशब्दः । तथा च हेमाद्रौ निघण्टुः ।

मानं तुलाङ्गुलिप्रस्थैर्गुञ्जाः पञ्चाद्यमाषकः ।

ते षोडशोक्तः कर्षोऽस्त्री पलं कर्षचतुष्टयम् ॥

सुवर्णविस्तौ हेम्नोक्षे कुरुविस्तस्तु तत्पलम् ।

तुला स्त्रियां पलशतं भारः स्याद्विंशतिस्तुला ॥

आचितो दशभाराः स्युः शाकटो भार आचितः ।

कार्षापणः कर्षिकः स्यात्कार्षिकस्ताम्रिकः पण इति ॥

भारस्यैवोदनौलिक इति संज्ञान्तरम् । अत्र परिमाणान्तर-
संज्ञान्तरविस्तारो द्वैतनिर्णये बोध्यः । एतेषामुपयोग उक्तो
मूल्याध्याये—

द्वात्रिंशत्पणिका गावश्चतुःकार्षापणो वरः ।

वृषे षट्कार्षापणका अष्टावनडुहि स्मृताः ॥

दशकार्षापणा धेनोरश्वे पञ्चदशैव तु ।

हिरण्ये कार्षापणकाः पणा नव तथाधिकाः ॥

वस्ते कार्षापणस्त्वेकःस्थागोष्टौ द्वादशावके ।

वृषल्यामर्द्धपञ्चाशन्मूल्यं कार्षापणाः स्मृताः ।
निष्के पञ्चाशदेव स्युर्भजे पञ्च शतानि तु ॥
पञ्च कार्षापणाः प्रोक्ताः दोलायां षड् रथे तथा ।
गृहेऽष्टौ कार्षापणास्ताम्रे कार्षापणः स्मृतः ॥
ताम्रे कर्षेपि च पण इति मूल्यप्रकल्पना ।
अधिकं कल्पयेन्मूल्यं नोनं वित्तानुसारत ॥ इति

कार्षापणः कार्षिकः स्यात् कार्षिकस्ताम्रिकः पण इति निघण्टावुक्तो
यः पणपर्यायः कार्षापणश्चात्र न ग्राह्यः । गोमात्रं मूल्यं द्वात्रिंशत्पणा-
स्तदधिकाया धेनोर्दश कार्षापणाः इत्यनौचित्यं स्यात् । एवमन्यत्रापि
ज्ञेयम् । तस्मादत्राष्टदशठच्चूकात्मकः कार्षापणो ग्राह्यः । गौतम-
मिताक्षरायां तु चतुःकृष्णल सुवर्णमाष इत्युक्तम् । 'कृष्णलस्तु
चतुर्थांशो माषस्येह प्रकीर्तित इत्युशनोवाक्यात् । स तु सिंधुषष्ठे
एवेत्यादि पञ्चनद्यवच्छिन्नदेशविषयो नान्यत्रेति सप्रमाणमुक्तं
द्वैतनिर्णये ।

इति श्री भट्टभानुकृतद्रव्यमाननिर्णयः ।

अथ शतमुखदशमुखद्विमुखैकमुखकोटिहोमनिर्णयः ।

तत्र संवरणेन पृष्टः सनत्कुमार उवाच ।
शताननो दशमुखो द्विमुखैकमुखस्तथा ।
चतुर्विधो महाराज कोटिहोमो विधीयते ।
कृत्वा कुण्डशतं दिव्यं यथोक्तं हस्तसम्मितम् ।
एकैकस्मिततः कुण्डे दश विप्रान्निमन्त्रयेत् ।
सद्यः पक्षे तु विप्राणां सहस्रं पणिकीर्तितम् ।

अल्पैरहोभिः कार्यं स्याद्वर्षकालादिकोऽपि वा ।
 तदा दशमुखः कार्यः कोटिहोमो महामते ।
 विप्राणां द्वे शते तत्र सुविभज्य नियोजयेत् ।
 अथ कुण्डद्वयं कृत्वा विभज्य च विभावसुम् ।
 शतं तत्र नियोज्यं स्याद्विप्राणां प्रविभज्य वै ।
 यदा तु स्वेच्छया यज्ञं यजमानः समापयेत् ।
 कालेन महता राजस्तदा चैकमुखो भवेत् ।
 न संख्यानियमश्चात्र ब्राह्मणानां नरोत्तम ।
 न कालनियमश्चैव स्वेच्छायज्ञः स उच्यते ।

इत्यादिना भविष्योत्तरे कोटिहोमो विस्तरेणोक्तः ।
 अत्रैकमुखे सकलधर्माज्ञानात् स एव प्रकृतिरन्ये विकृतिभूता इति
 प्रतिपादितं द्वैतनिर्णये । ततश्चैकमुखविहितकुण्डमण्डपादीनां प्राप्तिः ।
 “उत्तमं शतहस्तं तु तदद्वेन तु मध्यमम् । जघन्यं तु तदद्वेन”
 इत्यादिना विहता त्रिविधमण्डस्य प्राप्तिः । तत्र यथासंभवं शत-
 मुखादिषु विनियोगो ज्ञेयः । तत्र द्विमुखे-

चतुर्हस्तप्रमाणेन आयामेन तथैव च ।

मेखलात्रितयं तस्य द्वादशाङ्गुलविस्तृतम् ।

मध्ये तु मण्डपस्यापि कुण्डं कुर्याद्विचक्षणः ।

इति कुण्डविशेषमध्यदेशयोः प्राप्तिः । एकं दक्षिणतोपरमुत्तरत
 इति कुण्डद्वयं कार्यम् । दशलक्षमिते होमे षट्करं तु प्रचक्षते ।
 यद्वा कुण्डं पञ्चकरं प्रोक्तं दशलक्षाहुतौ क्रमादिति ।

क्रमेण भविष्यत्पुराणतन्त्रसारोक्तपरिमाणयुक्तकुण्ड-

द्वयशतसहस्रपञ्चाशद्वस्तमण्डपस्य मध्यमनवमांशे सुखेन निवेशः
संभवति । पञ्चविंशतिहस्तपक्षे तु मध्यमनवभागे ऽष्टाङ्गुलाष्ट-
हस्ते पूर्वपश्चिमनवभागयोः किञ्चिदंशं गृहीत्वा निवेशः कार्यः केवले
तस्मिन्निवेशासंभवात् । सर्वथा मध्यमभागस्य बाधायोगाच्चेति । एवं
दशसुखेपि कुण्डद्वयमध्ये नवमभागे निवेश्यम् । अवशिष्टकुण्डद्वयं पूर्व-
पश्चिमनवमांशयोः कार्यम् । पूर्वदिक्स्थनवमांशे प्राकृतो समचतुरस्ता
चतुर्हस्ता देवपूजार्था वेदिः कार्या । अवशिष्टानि षड्कुण्डानि षट्सु
नवमांशेषु निवेश्यानि । वेदिः कार्येत्येतदुक्तोत्तरमवशिष्टानि षट्
कुण्डानि । अवशिष्टेषु सप्तसु भागेषु मध्ये येषु केषु चिन्नवमां-
शेषु षट् निवेश्यानि । एकस्तु नवमांशे रिक्त एव तिष्ठति प्रमाणव-
लादिति द्वैतानर्णयग्रन्थः स विचारणीय इति दशसुख एव शतहस्तः ।
तदर्थं मण्डपपक्षे तु षड्कराणि पञ्चकराणि वा यावन्ति मध्यमनवमभागे
भवन्ति तावन्ति तत्र कार्याणि । पूर्वदिग्गतनवमभागे वेदिः । अवशि-
ष्टानि अवशिष्टभागेषु यथासंभवं कार्याणि । शतसुखे तु तत्करणे विशेष
उक्तः । सद्यः पक्ष एव 'कृत्वा कुण्डशतं दिव्यं यथोक्तं हस्तसम्मि-
मि'ति । तत्रेदमनुपपन्नं हस्तमात्रकुण्डे लक्षाहुतय इति शीघ्रदाहघृता-
दिद्रव्यविषयमिदमिति केचित् । तन्न । घृतस्याविधानात् । प्राकृतति-
लबाधानुपपत्तेः ।

अपरे तु—

द्विहस्तमयुतं तच्च लक्षहोमे चतुष्करम् ।
अयुते त्वथ होतव्ये कुण्डं स्याद्वस्तमात्रकम् ।
द्विगुणं लक्षहोमे तु कोटिहोमे चतुर्गुणमिति ।

ग्रन्थान्तरोक्तद्विहस्तादिविधिवलाद्धस्तसम्मितमित्यत्र द्विवचनान्तबहुवचनान्तो वा विग्रह—इत्याहुः ।

एकहस्तमेव कुण्डं कार्यं तच्च व्याससमखातं षट्पञ्चचतुस्त्रिद्व्यङ्गुलाभिः पञ्चभिर्मेखलाभिर्युतं कार्यं तिललक्षहोमोऽपि भवतीति न काप्यनुपपत्तिरिति द्वैतनिर्णये पितामहचरणाः । तत्रैकहस्ते पञ्चदशांशखात एकाङ्गुलकण्ठे क्षेत्रफलं चतुर्विंशत्यधिकसमाशीतिसहचतुर्दशसहस्राङ्गुलानि १४७२४ एतद्द्विगुणतं २९४४८ एतस्मादधिकक्षेत्रफलं पूर्वोक्तहस्तकुण्डे भवतीति तदेव युक्तम् एकहस्ते मेखलारहितसमखाते द्व्यङ्गुलरहितकण्ठेऽङ्गुलानि चतुरधिकपञ्चशतिसहितैकोनविंशतिसहस्राङ्गुलानि १६५०४ अस्मिन्पक्षे आहुतिपरिमाणे स्वल्पं कल्प्यम् । तदुक्तं गृह्यपरिशिष्टे—शतं चतुःषष्टिर्वा त्रीहितुल्यानां तदर्थेन तिलानामिति । बृहस्पतिरपि—

धान्यानां तु चतुःषष्टिराहुतिः परिकीर्तिता ।

तदद्धं तु तिलानां स्यात्तदर्थं तु घृतस्य तु ॥

ततश्च चतुःषष्टितिलानामाहुतिरितिपरिमाणान्गीकारेण द्विहस्तवदेकहस्तेपि लक्षहोमो भविष्यति । एतेषां च शतकुण्डे न निवेश एव पञ्चविंशतिहस्तमण्डपे न संभवति । पञ्चाशद्धस्ताहुतोर्देशिको ब्राह्मणानां मतः शतहस्त एव मण्डपः कार्यः ततः कुण्डानां निवेशमेवमाहुः केचित्—सर्वमण्डपस्य समांशेन शतं भागान्परिकल्प्यैकैकस्मिन् भागे एकैककुण्डमिति । तद्युक्तम् । बहूनां कुण्डानां प्राकृतप्राप्तमध्यदेशवाधापत्तेः । तस्मादेवंप्रकारः कार्यः । तथा हि मध्यनवमभागे विंशतिः कुण्डानां तद्यथा । पञ्चकुण्डानामेकानां दक्षिणो-

त्तरायता प्रथमा पङ्क्तिः कार्या । एवमन्यास्तिस्रः तत्र मध्यमनवमां
शस्याष्टाङ्गुलाधिकत्रयस्त्रिंशद्द्वंस्तमितत्वाद्दक्षिणोत्तरयोर्द्वयोः कुण्डयोः स-
प्ताङ्गुलाधिकमाद्द्वचतुर्हस्तात्मकमन्तरं तुल्यमेव भवति । प्राक्प्रश्नात्कुण्ड-
योश्च द्वयोर्द्वयोरष्टाष्टाङ्गुलाधिकसप्तसप्तहस्तात्मकं तुल्यमेवान्तरं भवति ।
तदन्तरं सावकाशतया प्रतिकुण्डाभिमुखपङ्क्तिद्वयरूपेण होतृब्राह्मणोपवे-
शार्थं न भवति । एवं मध्यमनवमांशे विंशतिकुण्डेषु निविष्टेऽप्यवशि-
ष्टान्यशीतिकुण्डानि तान्यवशिष्टेषु नवमांशेषु निवेशनीयानि तत्रैकै-
कस्मिन्नवमांशे मध्ये द्वे अष्टसु दिक्ष्वष्टाविहैव दश निवेशनीयानीति ।

अथान्यः प्रकारः शतकुण्डनिवेशस्योच्यते ।

मध्यमनवमांशेऽष्टाविंशतिकुण्डानि निवेशनीयानि । तद्यथा—
प्रथमा पङ्क्तिः सप्तानां कुण्डानां दक्षिणोत्तरायता कार्या । ततस्तिस्त्रः
पङ्क्तयः एवमेव तत्र द्वयोर्द्वयोर्दक्षिणोत्तरयोः षडङ्गुलाधिक
द्विद्विहस्तात्मकतुल्यमेवान्तरं भवति. अवशिष्टानि द्वासप्ततिकुण्डानि
अवशिष्टेषु अष्टसु नवमांशेषु निवेश्यानि एकैकस्मिन्नवमांशे नव-
कुण्डानीति तत्र मध्ये नवमांशनिविष्टानामष्टाविंशतिकुण्डानां बहिः
परिधिरूपेण षोडशकुण्डानि भवन्ति तद्बहिः परिधिरूपेण चतुर्विंशतिः
तद्बहिः परिधिरूपेण द्वात्रिंशदिति सोऽयमपि पक्षः प्रकृतितः पूर्वादिदिक्-
चतुष्टये क्रमेण ऋग्वेद्यादिहोतृब्राह्मणोपवेशनप्राप्तेर्मध्यमनवमांशे दक्षि-
णान्तरयोर्द्वयोर्द्वयोः कुण्डयोः षडङ्गुलाधिकद्विहस्तात्मकेऽन्तराले
द्वयोर्द्वयोः स्वस्वकुण्डाभिमुखयोर्ब्राह्मणपङ्क्त्योरुपवेशने कुण्डद्वयज्वा-
लाभिः क्लेशसंभवाद्यदा दक्षिणाभिमुखोपवेश्या यजुर्वेदिनो नोपलभ्यन्ते ।
यदा वोत्तराभिमुखोपवेश्या अथर्ववेदिनो नोपलभ्यन्ते । उभये वा

नोपलभ्यन्ते तदा द्रष्टव्यम् । चतुर्वेद्युपलम्भे तु प्राक्तन एव पक्षः सौकर्याद्वेदितव्य इति सम्यक् प्रतिभाति । अत्र केचित् तिलचर्वाज्यद्रव्येष्व्वादित्यादिनवग्रहा एव देवताः प्रधानभूताः । एवं समस्तव्यस्तव्याहृतिभिः क्रियमाणेऽयुतादिहोमे सूर्यादिनवग्रहा एव देवताः । तस्मात्तद्गृहे शोभैव त्यागः कर्त्तव्यः । इन्द्रादयो दिक्पाला लोकपालादयस्तु—अन्यदेवता इति । द्वैतनिर्णये पितामहचरणास्तु—अयुतादिव्याहृतिहोमे अग्निर्वायुः सूर्यः प्रजापतय एव देवता इत्याहुः । तदुपपादनं द्वैतनिर्णये एव ज्ञेयम् । अत्र ज्यायांसः—

एकस्थाने प्रणीतेऽग्नौ सर्वतः परिभाषिते ।

होमं कुर्युर्द्विजाः सर्वे कुण्डे कुण्डे यथोदितमिति ।

अग्निप्रणयनमाचार्येण कुण्डेऽग्निस्थापनाज्यभागान्तं कृत्वा अन्यकुण्डेष्वग्निप्रणयनं कार्यं ततश्चाज्यभागादिपूर्वाङ्गं स्विष्टकृदाद्युत्तराङ्गं च तन्त्रेणैव भवतीति केचित् । अपरे तु अग्निस्थापनानन्तरमेव आचार्यकुण्डादन्यकुण्डेषु अग्निप्रणयनं कार्यं ततश्च प्रतिकुण्डं पूर्वोत्तराङ्गानां भेदेनानुष्ठानमित्याहुः । अत्र मध्यकुण्डात्प्रणयनं कार्यमिति केचित् । अन्ये तु नैऋतिकुण्डादित्याहुः ॥

इति श्रीमन्मीमांसकभट्टनीलकरठात्मजभट्टभानुकृते द्वैतनिर्णयसिद्धान्तसप्रह्ने कोटिलक्ष्मायुतहोमनिर्णयः समाप्तः ॥

समाप्तश्चायं द्वैतनिर्णयसिद्धान्तसंग्रहः ।

THE PRINCESS OF WALES SARASWATI
BHAṢANA TEXTS.

Edited by -

GOPINATH KAVIRAJA, M. A.

- No. 1—The Kiraṇāvalī Bhāskara, (किरणावली भास्कर)
[वैशेषिक], a commentary on Udayana's Kiraṇāvalī,
Dravya section, by Padmanābha Miśra. Edited
with Introduction and Index by M. M. Pt.
Gopinātha Kavirāja, M. A. Rs. 1-12
- No. 2—The Advaita Chintāmaṇi, (अद्वैतचिन्तामणि)
[वेदान्त], by Raṅgoji Bhaṭṭa. Edited with
Introduction etc. by Nārāyaṇa Śāstri Khiste
Sāhityāchārya. Rs. 1-12
- No. 3—The Vedānta Kalpalatikā, (वेदान्तकल्पलतिका)
[वेदान्त], by Madhusūdana Saraswatī. Edited
with Introduction etc. by Rāmājñā Paṇḍeya
Vyākaraṇāchārya. Rs. 1-12
- No. 4—The Kusumāñjali Bodhinī, (कुसुमाञ्जलिबोधिनी)
[न्याय], a Commentary on Udayana's Theistic
Tract, Nyāya Kusumāñjali, by Varadarāja.
Edited with Introduction etc. by M. M. Pt.
Gopinātha Kavirāja, M. A. Rs. 2 - 0
- No. 5—The Rasasāra (रससार) [वैशेषिक], a Commentary
on Udayana's Kiraṇāvalī, Guṇa Section, by
Bhaṭṭa Vādīndra. Edited with Introduction
etc. by M. M. Pt. Gopinātha Kavirāja, M. A. Rs. 1 - 2
- No. 6--(Part I)—The Bhāvanā Viveka (भावनाविवेक)
[मीमांसा], by Maṇḍana Miśra, with a Commentary
by Bhaṭṭa Umbeka. Edited with Introduction
etc. by M. M. Gaṅgānātha Jhā, M. A., D. Litt. Rs. 0-12
- No. 6—(Part II)— Do. Do. Rs. 0-12
- No. 7—(Part I)—The Yoginīhṛdaya Dipikā, (योगिनी-
हृदयदीपिका) [तन्त्र], by Amṛtānanda Nātha, being a

- Commentary on Yoginīhṛdya, a part of Vāmakeśvara Tantra. Edited with Introduction etc. by M. M. Pt. Gopinātha Kavirāja, M. A. Rs. 1 - 8
- No. 7—(Part II) Do. Do. Rs. 1 - 4
- No. 8—The Kāvyaḍākini (काव्यडाकिनी) [काव्यशास्त्र], by Gaṅgānanda Kavindra. Edited with Introduction etc. by Jagannātha Śāstri Hoshing
* Sāhityopādhyāya. Rs. 0 - 10
- No. 9—(Part I)—The Bhakti Chandrika (भक्तिचन्द्रिका) [भक्ति], a Commentary on Śāṅḍilyas Bhaktisūtras, by Nārāyaṇa Tīrtha. Edited with a Prefatory Note by M. M. Pt. Copināthā Kavirāja, M. A. Rs. 0 - 15
- No. 10—(Part I)—The Siddhāntaratna (सिद्धान्तरत्न) [गौड़ीयवेष्णवदर्शन], by Baladeva Vidyābhūṣaṇa. Edited with a Prefatory Note by M. M. Pt. Gopinātha Kavirāja, M. A. Rs. 1 - 2
- No. 10—(Part II)— Do. Do. Rs. 2-12
- No. 11—The Śrī Vidyā Ratna Sūtras, (श्रीविद्यारत्नसूत्र) [तन्त्र], by Gauḍapādā, with a Commentary by Śaṅkaiāraṇya. Edited with Introduction etc. by Nārāyaṇa Śāstri Khiste, Sāhityācharya. Rs. 0 - 9
- No. 12—The Rasapradīpa, (रसप्रदीप) [अलङ्कार], by Prabhākar Bhaṭṭa. Edited with Introduction etc. by Nārāyaṇa Śāstri Khiste Sāhityāchārya Rs. 1 - 2
- No. 13—The Siddhisiddhānta Sangraha, (सिद्धिसिद्धान्तसंग्रह) [नाथमार्ग], by Balabhadra. Edited with Introduction by M. M. Pt. Gopinātha Kavirāja, M. A. Rs. 0-14
- No. 14—The Trivenikā, (त्रिवेणिका) [अलङ्कार], by Āśādhar Bhaṭṭa. Edited with Introduction by Baṭukanātha Śarmā Sāhityopādhyāya, M. A. and Jagannātha Śāstri Hoshing Sāhityopādhyāya. Rs. 0-14
- No. 15—(Part I)—The Tripurārahasya. (Jñāna-Khaṇḍa) (त्रिपुरारहस्य, ज्ञानखण्ड) [तान्त्रिक दर्शन].

Edited with a Prefatory Note by M. M. Pt.

Gopinātha Kavirāja, M. A.

Rs. 0-14

No. 15-(Part II)—Do. * Do. Rs. 2 -4

No. 15-(Part III)—Do. Do. Rs. 2 - 0

No. 15-(Part IV)—Do. with Introduction, etc. by
M. M. Pt. Gopinātha Kavirāja, M. A.

No. 16—The Kāvya Vilāsa, (काव्यविलास) [अलङ्कार], by •
Chirañjīva Bhaṭṭāchārya. Edited with
Introduction etc. by Baṭukanātha Śarmā
Sāhityopādhyāya, M. A. and Jagannātha Śastri
Hoshing Sāhityopādhyāya. Rs. 1 - 2

No. 17—The Nyāya Kalikā, (न्यायकलिका) [न्याय], by Bhaṭṭa
Jayanta. Edited with Introduction by M. M.
Gangānātha Jhā, M. A., D. Litt. Rs. 0-14

No. 18-(Part I)—The Gorakśa Siddhānta Sāngraha,
(गोरक्षा-सिद्धान्तसंग्रह) [नाथमार्ग], Edited
with a Prefatory Note by M. M. Pt.
Gopinātha Kavirāja, M. A. , Rs. 0-14

No. 19-(Part I)—The Prākṛta Prakāśa (प्राकृतप्रकाश)
[प्राकृतव्याकरण], by Vararuchi with the
Prākṛita Sañjīvanī by Vasantarāja and the
Subodhinī by Sandānanda. Edited with Prefa-
tory note etc. by Baṭukanātha Śarmā, M. A. and
Baladeva Upādhyāya, M. A. Rs. 2 - 4

No. 19-(Part II) Do. Do. Rs. 2-12

No. 19-(Part III) Introduction etc. (In Preparation.)

No. 20—The Mānsatattvaviveka (मांसतत्त्वविवेक) [धर्मशास्त्र],
by Viśvanātha Nyāyapañchānana Bhaṭṭāchārya.
Edited with introduction etc. by Pandit
Jagannātha Śastri Hoshing Sāhityopādhyāya,
with a Foreword by M. M. Pt. Gopinātha
Kavirāja, M. A., Principal, Government Sanskrit
College, Benares.

- No. 21—(Part I) The Nyāya Siddhānta Mālā (न्यायसिद्धान्त-माला) [न्याय], by Jayarāma Nyāya Pañchānana Bhaṭṭāchārya. Edited with Introduction etc. by Dr. Mangal Deva Śāstri, M. A., D. Phil. (Oxon), Librarian, Govt. Sanskrit Library, Saraswati Bhavana, Benares. Rs. 1 - 4
- No. 21—(Part II) Do. Do. Rs. 2 - 0
- No. 22—The Dharmānubandhi Ślokachaturdaśī (धर्मानुबन्धिश्लोकचतुर्दशी) [धर्मशास्त्र], by Śrī Śeṣa Kṛṣṇa with a commentary by Rāma Paṇḍit. Edited with Introduction etc. by Nārāyaṇa Śāstri Khuste Sāhityāchārya, Assistant Librarian, Government Sanskrit Library, Saraswati Bhavana, Benares. Rs. 1 - 0
- No. 23—The Navarātrapradīpa (नवरात्रप्रदीप) [धर्मशास्त्र], by Nanda Paṇḍit Dharmādhikāri. Edited with introduction etc. by Vaijanātha Śāstri Varakale Dharmāśāstra-Śāstri, Śādholāl Research Scholar, Sanskrit College, Benares, with a Foreword by M. M. Pt. Gopinātha Kavirāja, M. A., Principal, Government Sanskrit College, Benares. Rs. 2 - 0
- No. 24—The Śrī Rāmatāpinīyopanisad (रामतापिनीयोपनिषद्) [उपनिषद्], with the Commentary called Rāma Kāśikā in Pūrvatāpinī and Ānandanidhi in Uttarātāpinī by Ānandavana. Edited with Introduction etc. by Anantarāma Śāstri Vetāla Sāhityopādhyāya, Post-Āchārya Scholar, Govt. Sanskrit College, Benares, with a Foreword by M. M. Pt. Gopinātha Khvirāja, M. A., Principal, Government Sanskrit College, Benares. Rs. 3-12
- No. 25—The Sāpīṇḍyakalpalatikā (सापिण्ड्यकल्पलतिका) [धर्मशास्त्र], by Sadāśivadeva alias Āpadeva with a Commentary by Nārāyaṇa Deva. Edited with Introduction etc. by Jagannātha Śāstri

- Hosīnga, Sāhityopādhyāya, Sādhohal Research Scholar, Govt. Saṅskrit College, Benares. Rs. 1 - 4
- No. 26—The Mṛgānkalekhā Nāṭikā (, मृगाङ्कलेखानटिका) [नाटिका], by Viśvanātha Deva Kavī. Edited with introduction etc. by Nārāyaṇa Śāstri Khiste Sāhityāchārya, Asst. Librarian, Government Sanskrit Library, Benares. Rs. 1 - 0
- No. 27—The Vidvaccharita Pañchakam (विद्वच्चरितपञ्चकम्) [निबन्ध], by Nārāyaṇa Śāstri Khiste, Sāhityāchārya, Assistant Librarian, Govt. Sanskrit College, Sarasvati Bhavana Library, Benares. With an Introduction by M. M. Pt. Gopinātha Kavirāja, M. A., Principal, Govt. Sanskrit College, Benares. Rs. 2 - 0
- No. 28—The Vrata Kosa (व्रतकोश) [धर्मशास्त्र], by Jagannātha Śāstri Hosīnga Sāhityopādhyāya, Sādhohal Research Scholar, Sanskrit College, Benares. With a Foreword by M. M. Pt. Gopinātha Kavirāja, M. A., Principal, Govt. Sanskrit College, Benares. Rs. 4 - 0
- No. 29—The Vṛttidīpikā (वृत्तिदीपिका) [व्याकरण], by Mauni Śri Kṛṣṇa Bhaṭṭa. Edited with Introduction etc. by Pt. Gaṅgādhara Śāstri Bhāradvāja, Professor, Govt. Sanskrit College, Benares. Rs. 1 - 2
- No. 30—The Padārtha Maṇḍanam (पदार्थमण्डनं) [वैशेषिक], by Śri Venīdatta. Edited with Introduction etc. by Paṇḍit Gopāla Śāstri Nene, Professor, Govt. Sanskrit College, Benares. Rs. 0-14
- No. 31—(Part I)—The Tantraratna (तन्त्ररत्न) [मीमांसा], by Pārtha Sārathi Mīśra. Edited by M. M. Dr. Gaṅgānātha Jhā, M.A., D. Litt, Vice-Chancellor, Allahabad University, Allahabad. Rs. 1-14
- No. 31—(Part II) Do. Do.
Edited by Pt. Gopāla Śāstri Nene, Govt. Sanskrit College, Benares.

- No. 32—The Tattvasāra (तत्त्वसार) [न्याय], by Rākhaldāsa Nyāyaratna. Edited with Introduction etc. by Harihar Śāstri, Benares Hindu University. Rs. 1 - 0
- No. 33—(Part I) The Nyāya Kaustubha (न्यायकौस्तुभ) [न्याय], by Mahādeva Puntāmkar. Edited with Introduction etc. by Umeśa Miśra, M. A., Allahabad University, Allahabad. Rs. 3 - 4
- No. 34—(Part I) The Advaita Vidyātilakam (अद्वैतविद्यातिलकम्) [शाङ्करवेदान्त], by Śrī Sarpungava Dīksita. With a Commentary by Śrī Dharmayyā Dīksita. Edited with Introduction etc. by Gaṇapati Lāl Jha, M. A., Sādholal Research Scholar, Govt. Sanskrit Library Benares. Rs. 1 - 4
- No. 35—The Dharma Vijaya Nāṭaka (धर्मविजयनाटक) [नाटक], by Bhūdeva Śukla. Edited with Introduction etc. by Paṇḍit Nārayan Śāstri Khiste, Asst. Librarian, Govt. Sanskrit Library, Benares. Rs. 1 - 4
- No. 36—The Ānanda Kanda Champū (आनन्दकन्दचम्पू) [चम्पू], by Mitra Miśra. Edited with a Foreword by M.M. Pt. Gopinātha Kavirāja M. A., by Nanda Kīśora Sāhityāchārya, Research Scholar, Sanskrit College, Benares. Rs. 3 - 8
- No. 37—The Upanidāna Sūtram (उपनिदानसूत्रम्) [वेद], Edited with Introduction by Dr. Mangaladeva Śāstri, M. A., D. Phil. Rs. 1 - 0
- No. 38—The Kīranāvalī Prakāśa Dīdhiti (Guṇa), (किरणावलीप्रकाशदीधिति) [वैशेषिक], by Raghunāth Śīromani. Edited by Paṇḍit Badrinātha Śāstri, M. A., Lucknow University. Rs. 1-12
- No. 39.—The Rāma Vijaya Mahākāvya. (रामविजय महाकाव्य) [काव्य], by Rūpanātha. Edited by Pt. Gaṇapatilāl Jha, M. A. Rs. 2 - 0

- No. 40-(Part I) The Kālatattva Vivechana (कालतत्त्व-
विवेचन) [धर्मशास्त्र], by Raghunātha Bhaṭṭa Edited,
with a Foreward by M. M. Pt. Gopinātha
Kavirāja, M. A, by Nandā Kisora Śarmā
Sāhityāchārya, Research Scholar, Sanskrit
College, Benares. Rs. 4 - 0
- No. 40-(Part II) Do. Do.
- No. 41-(Part I) The Sidhānta Śārvabhauma (सिद्धान्त-
सार्वभौम [ज्योतिष], by Śrī Muniśvara. Edited
with Introduction etc. by Jyautisāchārya
Paṇḍit Muḷīdhara Thakura, late Sādholal
Scholar, Sanskrit College, Benares. Rs. 3 - 0
- No. 42-The Bheda Siddhi (भेदसिद्धि) [न्याय], by Viśvanātha
Pañchānana Bhaṭṭāchārya. Edited with notes
etc., by Nyāya Vyākaraṇāchārya Paṇḍit Sūrya
Nārāyaṇa Śukla, Professor, Govt. Sanskrit
College Benares.
- No. 43-(Part I) The Smārtollāsa (स्मार्तोल्लास) [कर्मकाण्ड],
by Śiva Prasāda. Edited with Introduction,
notes, etc. by Vedāchārya Paṇḍit Bhāgavata
Prasād Miśra, Professor, Govt. Sanskrit
College, Benares.
- No. 43-(Part II) Do. Do.
- No. 44-(Part I) Śūdrāchāra Śromani (शूद्राचारशिरोमणि)
[धर्मशास्त्र], Edited by Sāhityāchārya Paṇḍit
Nārāyaṇa Śāstri Khiste.
- No. 44-(Part II) Do. Do.
- No. 45-(Part I) Kirṇāvalī Prakāśa (Guṇa) (किरणावली
प्रकाश-गुण) [वैशेषिक], by Vardhamāna. Edited,
with a Foreword by M. M. Pt. Gopinātha
Kavirāja, M. A., by Paṇḍit Badrinātha Śāstri,
M. A., Lucknow University.
- No. 45-(Part II) Do. Do.
- No. 46-(Part I) Kāvya prakāśa Dīpikā (काव्यप्रकाश-

दीपिका) [अलङ्कार], by Śrī Chaṇḍī Dāsa. Edited by Śrī Śivaprasāda Bhaṭṭāchārya. M. A., Professor, Presidency College, Calcutta.

No. 47-Bhedajayaśrī (भेदजयश्री) [माध्ववेदान्त], by Śrī Tarkavāgīsa Bhaṭṭa Venīdattāchārya. Edited with Introduction etc. by Pandit Tribhuvana Prasāda Upādhyāya, M. A., Inspector of 'Sanskrit Pāṭhasālās, United Provinces, Benares.

No. 48-Samyak Sambuddhabasitam Buddhapratimā-lakṣaṇam (सम्यक्संबुद्धभाषितं प्रतिमालक्षणम्) [शिल्पशास्त्रम्], With the Commentary Sambuddhabhāṣita-pratimā-lakṣaṇa Vivarṇī. Critically edited with Introduction etc. by Haridāsa Mitra, M. A. Viśvabhārati, Śāntiniketana.

No. 49-Bhedaratna (भेदरत्न) [न्याय], by Śankara Miśra. Edited with introduction, etc. by Pt. Sūrya Nārāyaṇa Śukla, Asst. Professor, Govt. Sanskrit College, Benares.

No. 50-Mātrikā Chakra Vīveka (मातृकाचक्रविवेक) [तन्त्र], by Śvatantrānanda Nātha, with a commentary. Edited with an introduction by P. Lalitā Prasāda Dabral Vyākaraṇāchārya, Goinkā Scholar, Govt. Sanskrit College, Benares & with a foreword by M. M. Pt. Gopinātha Kavirāja, M. A.

No.51-52-(a) Advaita Siddhānta Vidyotana (अद्वैतसिद्धान्त विद्योतन) [शाङ्कर वेदान्त], by Brahmānanda Saraswati.

(b) Nṛsinha Vijñāpana (नृसिंह विज्ञापन) [शाङ्कर वेदान्त], by Nṛsinha Āśrama, Edited with Introduction by Pt. Sūrya Nārāyaṇa Śukla, Asst. Professor Govt. Sanskrit College, Benares.

- No. 53—Nṛsinha Prasāda Vyavahāra Sāra (नृसिंहप्रसादः
व्यवहार सारः) [धर्मशास्त्र], by Śrī Dalpati Rāja.
Edited with Introduction by Pt. Vināyaka
Śāstri Tillā.
- No. 54—Nṛsinha Prasāda Prāyaścitta Sāra (नृसिंह-
प्रसादः—प्रायश्चित्तसारः) [धर्मशास्त्र], by Śrī Dalapati
Rāja. Edited with Introduction by Pt. Nanda
Kīśora Śarmā Sāhityāchārya and Pt. Nanda-
Kumāra Śarmā Sāhityāchārya.
- No. 55—Nṛsinha Prasāda—Śrāddha Sāra (नृसिंह प्रसादः
श्राद्धसारः) [धर्मशास्त्र], by Dalapati Rāja. Edited
with Introduction by Pt. Vidyādhara Miśra.
- No. 56—Bhagawannāma Māhātmya Sangraha with
Commentary Sudhā by Editor (भवन्नाम-
माहात्म्यसंग्रहः सुधा टीका सहितः) [भक्तिशास्त्र],
Edited with Introduction by Pt. Ananta
Gopāl Śāstri Phadke, Asst. Professor, Govt.
Sanskrit College, Benares.
- No. 57—(Part I) Gaṇita Kaumudī (गणित कौमुदी)
[गणित], by Nārāyana Paṇḍita. Edited by Pt.
Padmākara Dvivedī, Professor, Govt. Sanskrit
College, Benares.
- No. 58—Khyātivāda (ख्यातिवाद) [शाङ्करवेदान्त], by
Śānkara Chaitanya Bhārati. Edited by Śān-
kara Chaitanya Bhārati, with a foreword by
M. M. Pt. Gopinātha Kavirāja, M. A.
- No. 59—Sāṅkhya Tattvāloka (सांख्यतत्त्वालोक) [सांख्य],
by Hariharānanda Araṇya. Edited with an
Introduction by Prof. Jajñeśwar Ghosh, M. A.
and a foreword by M. M. Pt. Gopinātha
Kavirāja, M. A.
- No. 60—(Part I) Śāṅḍilya Saṁhita (शाण्डिल्य संहिता)
[पाञ्चरात्र], Edited by Pt. Ananta Gopāl Śāstri
Phadke, Asst. Professor, Government Sanskrit
College, Benares.

- No. 61-Dakṣiṇāmūrti Saṃhita (दक्षिणामूर्ति संहिता)
[तन्त्र], Edited by Pt. Nārāyaṇa Śāstri Khiste
Sāhityācharya, Asst. Librarian, Govt. Sanskrit
College, Benares.
- No. 62-Nṛsiṅha Prasāda, Tīrtha Sāra (नृसिंहप्रसादः—
तीर्थसारः) [धर्मशास्त्र], by Śrī Dalapati Rāja.
Edited by Sūrya Nārāyaṇa Śūkla, Asst.
Professor, Govt. Sanskrit College, Benares.
- No. 63-Bhaktiyadhikaraṇamālā (भक्त्यधिकरणमाला)
[भक्तिशास्त्र], by Nārāyaṇa Tīrtha, with Comm-
entary by Editor. Edited by Pt. Ananta
Gopāla Śāstri Phadke, Asst. Professor, Govt.
Sanskrit College, Benares.
- No. 64-Vāsisṭha Darśana (वासिष्ठ दर्शनम्) [वेदान्त],
Compiled & edited with an Introduction by
Dr. B. L. Atreya, M. A., Ph. D., Lecturer,
Benares Hindu University. With a foreword
by M. M. Pt. Gopinātha Kavirāja, M. A.
- No.65-67-(a) Tristhalī Setu (त्रिस्थलीसेतुः) [धर्मशास्त्र],
by Bhattojī Dīksita.
(b) Tīrthendu Śekhara (तीर्थेन्दु शेखर) [धर्म-
शास्त्र], by Nāgeśa Bhatta.
(c) Kāśī Mokṣa Vichāra (काशी मोक्ष विचारः)
[वेदान्त], by Sureśvarāchārya. Edited
with Introduction by Pt. Sūrya
Nārāyaṇa Śūkla, Asst. Professor, Govt.
Sanskrit College, Benares.
- No. 68-Madhva Mukhālaṅkāra (मध्वमुखालङ्कारः) [माध्व
वेदान्त], by Vanamāli Miśra. Edited with an
Introduction by P. Narasiṃhāchārya Vara-
khedkar, Asst. Professor, Sanskrit College,
Benares, with a foreword by M. M. Pt. Gopi-
nātha Kavirāja, M. A.

Works in the Press.

- No. 1—Āśvalāyana Śrauta Sūtra with Sidhānti Bhāṣya
(सिद्धान्तिभाष्यसहित आश्वलायनश्रौतसूत्र) [वेद]
- No. 2—Nīti Mañjarī (नीतिमञ्जरी) [वेद], by Dyā Divedī.
- No. 3—Nyāya Kaustubha (Part II) Anumānakhaṇḍa
(न्यायकौतुभ-अनुमानखण्ड) [न्याय], by Mahādeva Puntāmkar.
- No. 4—Mīmāṃsā Chandrikā (मीमांसाचन्द्रिका) [मीमांसा], by
Brahmānanda Saraswatī.
- No. 5—Tantraratna (Part III) (तन्त्ररत्न) [मीमांसा], by
Pārtha Sāvatthī Mīśra.
- No. 6—Kāvya Prakāśa Dīpikā (Part II) (काव्यप्रकाशदीपिका)
[अलङ्कार], by Śri Chaṇḍīdāsa.
- No. 7—Īśvara Pratyabhijñā Kārikās of Utpala with the
Vimarśinī of Abhinava Gupta and commentary
on Vimarśinī by Bhāskara Kāṇṭha.
- No. 8—Nyāyāmrīta Saurabha Saugandha by Vanamālī Mīśra
- No. 9—Upendra Vijñāna Sūtra with commentary.
- No. 10—Śāṇḍilya Samhitā (Part II).
- No. 11—Tattvachintamaṇi with Āloka, Darpana, etc.
- No. 12—Sanksepa Śariraka with Subodhini by Nriśiṅha Āsrama.
- No. 13—Dvaita Nirnaya Siddhānta Sangraha by Bhānu Bhaṭṭa.
- No. 14—Bhakti Chandrika (Part II) by Nārāyaṇa Tīrtha.

THE PRINCESS OF WALES SARASWATI

BHAVANA STUDIES.

Edited by

GOPINATH KAVIRAJ, M. A.

- Vol. I—(a) Studies in Hindu Law (1): its Evolution,
by Gaṅgānātha Jhā.
(b) The View-point of Nyāya Vaiśeṣika Phi-
losophy, by Gopinātha Kavirāja.
(c) Nirmāṇa Kāya, by Gopinātha Kavirāja. Rs. 1-12
- Vol. II—(a) Paraśurāma Miśra alias Vāṇī Rasāla Rāya,
by Gopināth Kavirāja.
(b) Index to Śābara's Bhāṣya, by the late Col.
G. A. Jacob.
(c) Studies in Hindu Law (2)—its sources, by
Gaṅgānātha Jhā.
(d) A New Bhakti Sūtra, by Gopinātha Kavirāja.
(e) The System of Chakras according to Gorakṣa-
nātha, by Gopinātha Kavirāja.
(f) Theism in Ancient India, by Gopinātha Kavirāja.
(g) Hindu Poetics, by Baṭukanātha Śarmā.
(h) A Seventeenth Century Astrolabe, by Padmākar
Dvivedī.
(i) Some aspects of Vīra Śaiva Philosophy, by
Gopinātha Kavirāja.
(j) Nyāya Kusumāñjali (English Translation), by
Gopinātha Kavirāja.
(k) The Definition of Poetry, by Nārāyaṇa Śāstri
Khiste.
(l) Sondala Upādhyāya, by Gopinātha Kavirāja. Rs. 5 - 0
- Vol. III—(a) Index to Śābara's Bhāṣya, by the Late
Col. G. A. Jacob.
(b) Studies in Hindu Law (3): Judicial
Procedure: by Gaṅgānātha Jhā.
(c) Theism in Ancient India, by Gopinātha Kavirāja.

- (d) History and Bibliography of Nyāya Vaiśeṣika Literature, by Gopinātha Kavirāja.
- (e) Naisadha and Śrī Harsa by Nilakamal Bhaṭṭācārya.
- (f) Indian Dramaturgy, by P. N. Pāṭankar. Rs. 5 - 0
- Vol. IV—(a) Studies in Hindu Law (4); Judicial Procedure, by Gangānātha Jhā.
- (b) History and Bibliography of Nyāya Vaiśeṣika Literature, by Gopinātha Kavirāja.
- (c) Analysis of the Contents of the Ṛgveda—Prātiśākhya, by Mangal Deva Śāstri.
- (d) Nārāyaṇa's Gaṇitakaumudī, by Padmākara Dvivedi.
- (e) Food and drink in the Rāmāyanic Age, by Manmatha Nāth Roy.
- (f) Satakāryavāda; Causality in Sāṅkhya, by Gopinātha Kavirāja.
- (g) Discipline by Consequences, by G. L. Sinha.
- (h) History of the origin and expansion of the Aryans, by A. C. Ganguly.
- (i) Punishments in Ancient Indian Schools, by G. L. Sinha. Rs. 5 - 0
- Vol. V—(a) Ancient Home of the Aryans and their migration to India, by A. C. Ganguly.
- (b) A Satrap Coin, by Shyāmlal Mehr.
- (c) An Estimate of the Civilisation of the Vanaras as depicted in the Rāmayaṇa, by Manmatha Nāth Roy.
- (d) A Comparison of the contents of the Ṛgveda, Vājasaneyā, Taittirīya & Atharvaveda Prātiśākhyas, by Maṅgala Deva Śāstri.
- (e) Formal Training and the Ancient Indian Thought, by G. L. Sinha.
- (f) History and Bibliography of Nyāya Vaiśeṣika Literature by Gopinātha Kavirāja.

- (g) A Descriptive Index to the names in the Rāmāyaṇa, by Manmathanāth Roy.
- (h) Notes and Queries, (1) Virgin Worship, by Gopinātha Kavirāja. Rs. 5 - 0
- Vol. VI—(a) Index to Śābara's Bhāṣya, by the late Col. G. A. Jacob.
- (b) Some Aspects of the History and Doctrines of the Nāthas, by Gopinātha Kavirāja.
- (c) An Index etc. to the Rāmāyana, by Manmatha Nātha Roy.
- (d) Studies in Hindu Law, by M.M. Gaṅgānātha Jhā.
- (e) The Mīmāṃsā manuscripts in the Govt. Sanskrit Library, Benares, by Gopināth Kavirāja.
- (f) Notes and Queries, by Gopinātha Kavirāja.
- Vol. VII—(a) Bhāmaha and his Kāvyaḷankāra by Baṭukanātha Śarmā and Baladeva Upādhyāya.
- (b) Some variants in the readings of the Vaiśeṣika Sūtras, by Gopinātha Kavirāja.
- (c) History and Bibliography of Nyāya Vaiśeṣika Literature, by Gopinātha Kavirāja.
- (d) An attempt to arrive at the correct meaning of some obscure Vedic words, by Sītāram Joṣi.
- (e) A comparison of the contents of the Ṛg Veda, Vājasaneyā, Taittirīya, and Atharva Veda (Chārmādhyāyika) Pratiśākhya, by Maṅgal Deva Śāstri.
- (f) An Index to the Rāmāyaṇa, by Manmatha Nāth Roy.
- (g) An Index to Śābara's Bhāṣya, by Col. G. A. Jacob.
- (h) Cleanings from the Tantra's, by Gopinātha Kavirāja.
- (i) The date of Madhusūdana Saraswatī, by Gopinātha Kavirāja.

- (j) Descriptive notes on Sanskrit Manuscripts by
Gopinātha Kavirāja.
- (k) A note on the meaning of the word
Paiārdha, by Umeśa Miśra Rs. 5 - 0
- Vol. VIII—(a) Indian Philosophy, by Tāraakanātha
Sānyal.
- (b) An Index to the Rāmāyaṇa, by Manmatha
Nāth Roy.
- (c) Index to Śabara's Bhāṣya, by the late Col.
G. A. Jacob.
- (d) Hari Svāmi, the commentatqr of Śatapatha
Bṛāhmaṇa and the date of Skanda Svāmi
the commentator of the Ṛgveda, by Maṅgala-
deva Śāstri.
- (e) Msyticism in Veda, by Gopinātha Kavirāja.
- (f) The Devadāsī, a brief history of the
Institution , by Manmatha Nātha Roy. Rs. 5-0
- Vol. IX—(a) The Life of a Yogin, by Gopinātha
Kavirāja.
- (b) The antiquity of the Indian art canons,
by Haridāsa Mitra.
- (c) Prāchya Vargīkaraṇapaddhati, by Satiśa-
chandra Guha.
- (d) Yoga Vāsistha and some of the minor
Upaniṣads, by B. L. Atreya.
- (e) An index to the proper names occurring in
Vālmiki's Rāmāyāṇa, by Manmatha
Nātha Roy.
- (f) The Philosophy of Tripurā Tantra, by Gopinātha
Kavirāja, M. A.
- (g) Notes on Pāśupata Philosophy, by Gopinātha
Kavirāja. Rs. 5-0

THE PRINCESS OF WALES SARASWATI

BHAVANA STUDIES

(SANSKRIT)

SARASVATALOKA

Edited by

GOPINATHA KAYIRAJ, M. A.

Kiraṇa I (In progress)

- (a) Mangalam, etc by Nāīāyaṇa Śāstri Khiste.
- (b) Mimānsakamatasamgraha, by Hārānchandra Bhaṭṭāchārya.
- (c) Śrīmad Āchārya Maṇḍana Miśra by Chinna Swāmi Śāstri.
- (d) Bhagavato Buddhasya Charitama Upadeśaścha, by Gopināth Kāvīrāja.

Kiraṇa I (Supplement)

Sanskrita Kavi Parichaya—(Bhāravi) by Nanda Kiśora Śarmā.

Kiraṇa II (In progress)

- (a) Śāradā Praśādanam by Nārāyana Śāstri Khiste.
- (b) Chūḍāmaṇi Darśanam dy Śāśadhara Tarkohū-dāmaṇi.

To be had of—

The Superintendent,

Government Press, U. P.,

Allahabad.